


سلسلہ ابوالکلام آزاد مصری تقریبات

اہللال کے منتخب افسانے



مُرتباً
امم کوٹھیاوی راہی



سلسلہ ابوالکلام آزاد صدی تقریبات ۱۹۸۸ء

© اہلال کے منتخب افسانے

مرتبہ: ایم۔ کوٹھیادی راہی

سلسلہ مطبوعات: ۲۸۵

سلسلہ ابوالکلام آزاد صدی تقریبات ۱۹۸۸ء

اہلال کے منتخب افسانے

اترپردیش اردو اکادمی
لکھنؤ

مرتبہ
ایم۔ کوٹھیادی راہی

۶۱۹۸۸

ایک ہزار

دس روپے

پہلا ایڈیشن:

تعداد:

قیمت:

رام کرشن درماسکریشی اترپردیش اردو اکادمی لکھنؤ نے میسر آفیسٹ پریس گورکھپور
سے چھپوا کر پہرہ ہاؤس قیصر باغ، لکھنؤ سے شائع کیا۔

ترتیب

- ۴ _____ پیش لفظ
- ۸ _____ مقدمہ
- ۱۳ _____ محبت اور قربانی (۱)
- یا
- سزا اور انتقام (قسط اول)
- ۲۳ _____ محبت اور قربانی (۲)
- یا
- انتقام اور سزا (قسط دوم)
- ۲۵ _____ حقیقت کہاں ہے؟ (۳)
- ۵۴ _____ نیولین پر قاتلانہ حملے (۴)
- ۵۸ _____ نیولین پر قاتلانہ حملہ (۵)
- ۶۲ _____ ماں کی محبت (۶)
- ۶۹ _____ ترکی تاریخ کا ایک مجہول صفحہ (۷)
- ۷۹ _____ غضب ناک محبوبہ (ہر دو قسط) (۸)
- ۱۰۳ _____ روحانیت کی مجلس (۹)
- ۱۱۲ _____ فرانس کا آخری مقبول ڈراما (۱۰)
- ۱۲۲ _____ خط استوا کے افریقی قبائل (۱۱)

پیش لفظ

کیا مولانا ابوالکلام آزاد کو ادب کی اس صنف سے جسے قصہ یا افسانہ کہتے ہیں، دلچسپی تھی؟ جس نے مولانا کی تحریروں کا مطالعہ کیا ہے وہ اس سوال کو لائق اعتنا نہیں سمجھے گا۔ اس حقیقت سے کون واقف نہیں ہے کہ کلام پاک کے مفسرین کو اسرائیلی روایات و قصص کا بھی مطالعہ کرنا پڑا ہے اور انھوں نے ان کی پھان بین میں خاصا زور قلم صرف کیا ہے۔ اہلال اور ترجمان القرآن کے اوراق شاہد ہیں کہ مولانا آزاد اساطیر و قصص پر ایک ماہر فن کی حیثیت سے اظہار خیال کرتے تھے۔

پھر بات یہیں ختم نہیں ہو جاتی، مولانا آزاد وسیع المطالعہ تھے، دوسرے ممالک کے جرائد و اخبارات برابر ان کے زیر مطالعہ رہتے تھے اور اس طرح ادب و صحافت کے عالمی رجحانات سے انھیں واقفیت تھی۔ وہ بعض ہم عصر اردو اخبارات و جرائد کے اس کھوکھے پن کو بھی دیکھ رہے تھے کہ محض قارئین کی تفریح خاطر کے لیے وہ اپنے صفحات کی خانہ پُری بتذل افسانوں یا ناولوں سے کرتے تھے۔

مولانا آزاد کی ایک صنف کے پابند نہیں تھے، وہ شعر و ادب کی ہر صنف کو پسند کرتے تھے بشرطیکہ وہ قومی ترقی کا وسیلہ ثابت ہو، مولانا آزاد کو قصے کے فن پر اس حد تک عبور تھا کہ وہ اس پر تبصرہ کرتے وقت اپنی بہترین تنقیدی بصیرت کا ثبوت پیش کر دیتے تھے۔ ایک ناول "زہرہ" پر تبصرہ کرتے ہوئے انھوں نے اہلال میں لکھا تھا:

"پلاٹ بالکل سادہ ہے..... عبارت میں یکسانی اور مواقع و مناظرہ کا اقتضا ملحوظ

رکھنا ہمیشہ ضروری ہے اور افسانہ و قصص میں تو لازم و لازم لیکن زہرہ میں جا بجا نیشب

و فرزا اور شترگر بہ پایا جاتا ہے۔ نیز اشخاص افسانہ کے حالات سے موزوں بھی نہیں۔"

انھوں نے اپنے مشہور اخبار اہلال کو مواد کے لحاظ سے جو تنوع بخشا تھا، اس کی مثال مشکل سے ملے گی۔ تنوع کے باوصف اس اخبار نے اپنا معیار پست نہیں ہونے دیا۔ یوں تو اہلال دور اول اور ابلاغ کے بعض مضامین سے مولانا آزاد کے صاف سہرے افسانوی مذاق کی نشاندہی ہوتی ہے۔ لیکن جب ۱۹۲۷ء میں مولانا نے اہلال کی اشاعت پھر شروع کی تو اس میں "افسانہ" کو ایک مستقل عنوان کا درجہ دیا گیا۔ اور اس کی اکثر اشاعتوں میں کسی افسانے کا ترجمہ شامل کیا جاتا تھا جو اصلاً کسی غیر ملکی زبان میں لکھا گیا تھا۔

مولانا آزاد نے تراجم کے ذریعہ اردو و علم و ادب کو مالا مال کرنے کی ہمیشہ کوشش بھی کی اور تعلقین بھی۔ اہلال میں مترجمہ افسانوں کی اشاعت اسی سلسلے کی ایک کڑی ہے۔ ترجمے کی ماہنیت کے بارے میں مولانا آزاد نے ایک دوسرے سیاق و سباق میں اہلال میں لکھا تھا:

ترجمہ بہت صاف، سلیس، با محاورہ ہے اور غالباً بالقصد انگریزی طرز تحریر کی

خصوصیات کو نمایاں ہونے نہیں دیا ہے تاکہ ترجمہ کی جگہ عبارت میں مصنفانہ
شگفتگی پیدا ہو جائے گو میں اس طریق کو پسند نہیں کرتا اور ان تمام کتابوں
کے لیے جو انگریزی سے ترجمہ کی جائیں، اولین شرط یہ سمجھتا ہوں کہ انگریزی
انشاء پر ددازی و بلاغت کو اردو میں گوارا کر کے باصرار رکھی قائم رکھا جائے۔“

مولانا آزاد نے ترجمے کے لیے بڑی سخت شرط عائد کر رکھی تھی۔ وہ ہرگز یہ
نہیں چاہتے تھے کہ اردو عبارت کو شگفتہ بنانے کے لیے انگریزی انشاء پر ددازی
و بلاغت کا خون کیا جائے مگر مولانا آزاد نے اہلال میں جن مترجمہ افسانوں کو جگہ
دی ہے، ان میں مصنفانہ شگفتگی کو بھی قائم رکھنے کی کوشش کی گئی ہے اور غیر ملکی
زبانوں کی انشاء پر ددازی و بلاغت کو بھی بڑی حد تک قائم رکھا گیا ہے۔

بعض حضرات یہ یقین دہانی کی کوشش کر رہے ہیں کہ مولانا آزاد انگریزی
یا فرانسیسی سے واقف نہیں تھے۔ میں اس یقین دہانی کو سمات کی غیر مدلل تردید کے
زمرے میں شمار کرتا ہوں۔ ہمارے پاس بڑی تعداد میں ایسے تین شواہد موجود ہیں،
جو ان زبانوں سے مولانا کی گہری واقفیت کی نشاندہی کرتے ہیں۔ میں تو یہاں
تک سمجھتا ہوں کہ مولانا کے اسلوب پر ان زبانوں کے اسالیب کے نقوش موجود
ہیں۔ لیکن اس حقیقت کے با وصف یہ نہیں کہا جاسکتا کہ اہلال میں جو افسانے
شائع ہوئے ہیں، وہ ترجمے کے باب میں مولانا آزاد کے کس حد تک رہنمائی
ہیں۔ میکسم گورکی کے افسانے ”ماں“ کے ترجمے کو اختر شیرانی کی طرف منسوب کیا
جاسکتا ہے۔ اس کے آخر میں جو نظم ہے وہ اختر شیرانی کے کلیات میں موجود ہے
افسانہ — دیکڑ ہو گو کا ”بشپ“ اور تاریخ اسلام کا ”بغداوی“ — مولانا آزاد کے

زورِ قلم کا نتیجہ ہے۔ اس میں ضمیر متکلم کا جو استعمال ہوا ہے اسے ثبوت کے طور پر پیش کیا جاسکتا ہے۔ یہ افسانہ دو قسطوں میں ہے۔ پہلی قسط کے آخر میں یہ عبارت ملتی ہے:

”ابن سابط“ کی سرگزشت کے لیے آئندہ مجلس افسانہ سرائی کا انتظار کیجئے۔ ”وصف“

یہ حیرت کی بات نہیں کہ مولانا آزاد نے اپنا نام ظاہر کرنے کے بجائے ایک فرضی نام ”وصف“ لکھنا مناسب سمجھا ہو۔ اہلال کی جو منظومات مولانا شبلی کی طرف منسوب ہیں، ان میں اکثر شبلی کے نام کی وضاحت نہیں ہوتی تھی بلکہ کشاف، نقاد، وصف کا فرضی نام لکھا جاتا تھا۔ بہر حال ان امور کی تحقیق جاری رہے گی۔ یہاں تو اس امر کا اظہار کرنا مقصود ہے کہ مولانا آزاد و وقار مین کو صنف افسانہ کے مغربی نمونوں سے آشنا کرانا چاہتے تھے اور اہلال کو اس کا ایک ذریعہ بنانا چاہتے تھے۔

اہلال کے افسانوں کے کم از کم دو الگ الگ انتخابات پہلے بھی شائع ہو چکے ہیں۔ ایم۔ کوٹھیادی راہی صاحب نے اس کا ایک جامع انتخاب مرتب کیا۔ اور اس پر ایک موقع مقدمہ لکھا۔ اکادمی ان کا شکریہ ادا کرتی ہے۔

یقین ہے کہ مولانا ابوالکلام آزاد صدی کے موقع پر اس انتخاب کو

حسن قبول حاصل ہوگا۔

محمود الہی

چیرمین، مجلس استعلامیہ

اتر پردیش اردو اکادمی

قیصر باغ، لکھنؤ

۲۹ نومبر ۱۹۸۸ء

مقدمہ

جس طرح مولانا ابوالکلام آزاد (۱۹۵۸-۱۸۸۸) ایک تہذیب اور منفرد شخصیت کے مالک تھے، اسی طرح انکا مشہور زمانہ ہفت روزہ اخبار "الہلال" بھی تنوع اور انفرادیت کا حامل تھا۔ حیات و کائنات کا شاید ہی کوئی ایسا اہم پہلو ہو جو الہلال کا موضوع نہ بنا ہو۔ اس میں علمی، ادبی، تہذیبی، اخلاقی، مذہبی، سیاسی، سماجی، معاشی، سائنسی، تاریخی، غرض ہر قسم کی خبریں اور مضامین ہوتے تھے۔ دراصل الہلال ایک اخبار نہیں ایک مشن تھا، اس کی حیثیت ایک تحریک کی تھی۔ مولانا آزاد نے الہلال سے اصلاح و تبلیغ کا زبردست کام لیا۔ انھوں نے جب الوطنی، قوم پرستی اور قومی یکجہتی کے جذبے کو بیدار کیا۔ شیخ آزادی کی لو تیز کی، سیاست اور مذہب کے حقیقی پہلوؤں سے عوام و خواص کو روشناس کرایا۔

ہفت روزہ الہلال جولائی ۱۹۱۲ء میں جاری ہوا اور اس کا پہلا دور ۱۹۱۲ء میں ختم ہو گیا۔ اس عرصہ میں انگریزی حکومت نے دو بار ضمانتیں طلب کیں، نومبر ۱۹۱۵ء میں انھوں نے ابلاغ جاری کیا۔ ابلاغ اور الہلال میں صرف نام کا فرق تھا، اسے الہلال کا ہی دوسرا دور کہنا چاہئے۔ یہ اخبار مارچ ۱۹۱۶ء تک جاری رہا۔ اس کے بعد الہلال کا تیسرا اور آخری دور جون ۱۹۲۶ء میں شروع ہوا، اور اسی سال دسمبر ۱۹۲۶ء میں ختم ہو گیا۔

مولانا آزاد کو دوسرے متعدد موضوعات کی طرح افسانوی ادب کا بھی ذوق تھا۔ اس لئے الہلال میں دوسرے اہم مضامین کی صف میں افسانوی حصہ بھی ملتا ہے،

زیر نظر مجموعہ اہلال کے منتخب افسانوں پر مشتمل ہے، یہ سبھی افسانے ترجمہ شدہ ہیں۔ ان میں بعض افسانوں کا آزاد ترجمہ بھی کیا گیا۔ جس زمانے میں اہلال جاری ہوا وہ بڑا انتشار و اضطراب کا زمانہ تھا۔ مشرقیت اور مغربیت کی کشمکش جاری تھی۔ اس زمانے میں مغرب کے زیر اثر اردو میں مختصر افسانہ نگاری کا رواج ہوا۔ اہلال کے اجراء سے قبل سجاد حیدر یلدرم اور پریم چند مختصر افسانہ نگاری کی ابتدا کر چکے تھے۔ پریم چند کے افسانے جب الوطنی سے سسرشار تھے۔ ان کے پہلے افسانوی مجموعے کو انگریزی حکومت نے ضبط کر لیا مگر افسانہ نگاری ان کے خیر میں شامل تھے، ان پابندیوں سے وہ گھبرانے والے نہیں تھے۔ انھوں نے نہ صرف یہ کہ افسانہ نگاری جاری رکھی بلکہ اس کے موضوع کو وسعت دی اور کھل کر مزدوروں اور کانوں کے مسائل سے بحث کی۔

جس وقت پریم چند اور ان کے مقلدین کانگریس کی تحریک آزادی اور دیگر قومی اور مذہبی تحریکوں سے متاثر ہو کر افسانے تخلیق کر رہے تھے، بعض ایسے افسانہ نگار بھی تھے جو ان تحریکوں سے الگ ہٹ کر مغربی طرز پر افسانے لکھ رہے تھے۔ ان کے افسانے ”ادب برائے ادب“ کے حامل تھے۔ ان میں سجاد حیدر یلدرم اور نیاز فتح پوری کے نام خاص طور پر قابل ذکر ہیں۔

اردو افسانہ نگاری میں ان افسانوں کا ذکر بھی بہر حال آئے گا جو دوسری زبانوں سے ترجمہ کئے گئے ہیں۔ انگریزی، فرانسیسی، جرمنی، روسی اور جاپانی افسانوں کے اردو میں وسیع ترجمے کئے گئے۔ حقیقت یہ ہے کہ اردو میں دوسری زبانوں کے افسانوں کے ترجمے کافی تعداد میں کئے گئے ہیں اور ان کے متعدد مجموعے بھی شایع ہو چکے ہیں۔

”اہلال“ کے افسانے بھی ترجمہ شدہ افسانوں کے زمرے میں آتے ہیں۔ ان افسانوں میں، انگریزی، فرانسیسی، جرمنی، روسی اور بعض مشرقی افسانوں کے ترجمے شامل ہیں۔ تعجب یہ ہے کہ ان میں اردو یا کسی اور ہندوستانی زبان کا کوئی

افسانہ شامل نہیں ہے، جبکہ اس وقت اردو میں پریم چند اور بعض دوسرے افسانہ نگار اپنی شہرت کے منہائے کمال کو پہنچ چکے تھے۔ شاید اس کا سبب یہ ہے کہ مولانا آزاد اردو افسانے کو خوب سے خوب تر کی منزل کی طرف گامزن دیکھنا چاہتے تھے اور اردو والوں کو بتانا چاہتے تھے کہ اردو افسانوں کو اپنی منزل مقصود تک پہنچنے کے لئے کتنے ہفت خواں طے کرنے پڑیں گے۔

”الہلال“ میں جو افسانے شامل ہیں ان میں ترجم کا نام نہیں دیا گیا ہے، اس میں مولانا کی جو بھی مصلحت رہی ہو اس سے بحث نہیں، البتہ یہ ایک تحقیق طلب امر ہے کہ ان میں کون سا افسانہ خود مولانا کا ترجمہ کردہ ہے اور کتنے افسانے دوسرے اہل قلم کے رہیں منت ہیں۔ بعض افسانوں کے اسلوب نگارش اور زبان و بیان سے پتہ چلتا ہے کہ یہ مولانا آزاد کے ترجمے ہیں، لیکن حتمی طور پر ان کا فیصلہ کرنا ایک کار دشوار ہے۔ یہ ضرور ہے کہ ان کے علاوہ جس نے بھی ان افسانوں کے ترجمے کئے ہیں وہ ان کے مزاج سے بخوبی آشنا معلوم ہوتا ہے۔

مولانا نے بعض افسانوں کے شروع میں افسانہ یا افسانہ نگار کی اہم خصوصیت کا ذکر کر دیا ہے جس سے عام قارئین کی معلومات میں اضافہ ہوتا ہے اور قاری کو افسانے کا پس منظر بھی معلوم ہو جاتا ہے۔ بعض ایسے افسانے ہیں جو تاریخی کردار یا حقائق پر مبنی ہیں اور انھیں افسانے کے روپ میں پیش کیا گیا ہے۔ ایک ڈرامے کے خلاصے کو بھی افسانے کا روپ دے دیا گیا ہے۔

دالہلال کے افسانوں کی سب سے اہم خصوصیت یہ ہے کہ وہ مقصدی ہیں بہ الفاظ دیگر یہ بھی کہا جاسکتا ہے کہ بیشتر افسانوں پر مقصدیت غالب ہے۔ اور یہ ہونا بھی چاہئے تھا۔ کیونکہ افسانوی ادب سے مولانا آزاد کا مقصد محض تفریح و طبع نہ تھا بلکہ وہ ان سے ملک و قوم کی اصلاح کا کام لینا چاہتے تھے، اسی لئے انھوں نے عموماً ایسے افسانوں کا انتخاب کیا ہے جو کسی نہ کسی طور پر اخلاقی و اصلاحی افسانے ہیں۔ اور ان کو پڑھ کر ہمیں عبرت حاصل ہوتی ہے۔ یہ بھی ممکن ہے کہ پریم چند یا اس دور

کے دوسرے افسانہ نگاروں کو جو ادب کو زندگی کا حصہ سمجھتے تھے ان افسانوں سے تقویت ملی ہو۔ ان میں جو تاریخی نوعیت کے افسانے ہیں انھیں پڑھ کر ہمیں یہ درس ملتا ہے کہ انسان کو اپنا نصب العین حاصل کرنے کے لئے کن مراحل سے گزرنا پڑتا ہے اور ہماری کوتاہیوں کا انجام کیا ہوتا ہے، زندگی میں اخلاقیات کی پابندی کس قدر ضروری ہے، مولانا نے جاہ جا اس کی وضاحت کی ہے۔ مغرب میں مادیت نے اخلاقیات کی جڑیں کھوکھلی کر دی تھیں، ایک افسانہ (ایلن کا شوہر) جو فرانس کے ایک مقبول ڈرامے کا خلاصہ ہے، اسی موضوع سے متعلق ہے اور اس کے ذریعہ مولانا نے درپردہ مشرقی اور مغربی قدروں کے تقابلی مطالعے کی دعوت دی ہے۔ یہ افسانے ترجمہ شدہ ہیں مگر ان سے یہ اندازہ لگایا جاسکتا ہے کہ مولانا آزاد

کی نظر میں افسانے کی فنی خصوصیات کیا تھیں۔ اہلال کے افسانوں میں افسانویت یا کہانی پن پورے طور پر موجود ہے۔ اس سے ظاہر ہوتا ہے کہ وہ افسانوں کے لئے افسانویت یا کہانی پن ضروری سمجھتے تھے۔ اس کے بغیر افسانے کا مقصد حل نہیں ہوتا ہے۔ اس کے لئے یہ ضروری ہے کہ جو پلاٹ منتخب کیے جائیں، وہ ہماری زندگی اور حقیقت سے قریب ہوں اور غیر فطری نہ ہوں، ان میں ادبی صداقت ہونی چاہئے۔ علاوہ ازیں کرداروں پر خصوصی توجہ دینی چاہئے۔ کردار حقیقی معلوم ہوتے ہوں اور ان میں تصنع نہ ہو۔ اور وہ خوبی اور خامی دونوں کے حامل ہوں۔

اہلال کے افسانے تعمیری نقطہ نظر کے حامل ہیں۔ اس سے ظاہر ہوتا ہے کہ مولانا آزاد فن افسانہ نگاری کو آراء اصلاح و تعمیر کے طور پر استعمال کرنے کی تلقین کرتے تھے۔ اہلال کے افسانوں میں کہیں کہیں مقصد کو براہ راست بیان کر دیا گیا ہے، آج یہ ایک افسانہ نگار کے لئے عیب کی بات ہے لیکن آزاد نے اصلاح کے پیش نظر اسے بھی معیوب نہ سمجھا ہوگا۔ یہاں عرض کر دینا بے محل نہ ہوگا کہ اہلال میں جو افسانے ہیں ان میں کچھ رومانی بھی ہیں لیکن ان میں بھی حقیقت کو مد نظر رکھا گیا ہے۔ بلکہ رومان کے پردے میں حقیقت کو پیش کیا گیا ہے۔ مولانا آزاد میں جمالیاتی حس بلا کی تھی، وہ

خوب جانتے تھے کہ ایسے افسانے بہت جلد مقبول عام ہوتے ہیں جن میں حقیقت اور
رومان کا حسین امتزاج ہوتا ہے۔

ماحصل یہ ہے کہ اہلال کے مترجمہ افسانے اردو افسانے کی تاریخ میں ایک
سنگ میل کی حیثیت رکھتے ہیں، اہلال اور مولانا آزاد پر تحقیق کرنے والا انھیں
کسی قیمت پر نظر انداز نہیں کر سکتا۔

میں اتر پردیش اردو اکادمی کا شکر گزار ہوں کہ مولانا ابوالکلام آزاد صدی
کے موقع پر اہلال کے افسانوں کے انتخاب و ترتیب کی خدمت میرے سپرد کی۔
مواد کی فراہمی میں ڈاکٹر تحریر انجم اور ڈاکٹر غلام حسین کے تعاون کا شکریہ
ادا کرنا میرے واجبات میں شامل ہے۔

ایم۔ کوٹھیادی راہی
مدیر اشتراک

گورکھپور
۲۲ نومبر ۱۹۸۸ء

محبت اور قربانی یا سزا اور انتقام؟

ویکٹر ہیوگو کا "بشپ" اور تاریخ اسلام کا "بغدادی"

درس وفا اگر بود زمزمہ محبتی
جمعہ بہ مکتب آوزد طفل گریز پای را

انگریزی تعلیم یافتہ اشخاص میں بہت کم لوگ ہوں گے جنہوں نے فرانس کے مشہور
انشاپرواز ویکٹر ہیوگو Victor Hugo کی مصنفات کے انگریزی ترجمے نہ پڑھے ہوں۔
نثر میں اس کی بہترین کتاب لامیزریبل Les Misérables تسلیم کی گئی ہے۔ اس
قصہ میں اُس نے دکھلایا ہے کہ انسانی زندگی کی تمام شقاوتیں اور مصیبتیں صرف اس لیے موجود
ہیں کہ سوسائٹی کا نظام اور اخلاق غلط ہے۔ اس کے پاس رحم، محبت، عفو، اور اصلاح
کے لیے تو کوئی جذبہ نہیں، لیکن وہ قانون اور سزا پر پورا اعتماد رکھتی ہے۔ نتیجہ یہ ہے کہ انسان کو
جرم اور مصیبت سے بچانے کے لیے وہ کچھ نہیں کر سکتی۔ لیکن جرم پر سزا دینے اور مصیبت پر نفرت

کرنے کے لیے ہر وقت تیار رہتی ہے !

ایک شخص جو اپنی یا اپنے عزیزوں کی بھوک سے عاجز آکر چوڑی کرتا ہے، یا نیکی اور خدا پرستی کی تعلیم نہ ملنے کی وجہ سے گمراہ ہو جاتا ہے، اسے کتنی ہی سزائیں دی جائیں، وہ جرم کرتا ہی رہے گا۔ کیونکہ سزائے نہ تو اس کی بھوک کا علاج کیا، نہ اس کی روح کی تاریکی کے لیے نیکی کی روشنی بہم پہنچائی۔ اس کا علاج رحم اور محبت ہے۔ مگر یہی چیز سوسائٹی کے پاس نہیں ہے !

وہ کہتا ہے، جرم اور گناہ روح کا زخم ہے۔ یہ محبت کے مرہم ہی سے اچھا ہو سکتا ہے۔ لیکن دنیا کے پاس مرہم نہیں ہے۔ صرف سزا کا تازیانا ہے !

اس قصہ میں ایک نہایت ہی موثر سپرٹ (کیریکٹر) ایک قصہ کے بشپ (بڑے پادری) کی ہے، اور اسی سے قصہ شروع ہوتا ہے۔ یہ بشپ رحم اور محبت کا سپرک تھا۔ انسان کی شقاوت اور مصیبت کے لیے اس کے دل میں نفرت کی جگہ رحمت تھی۔ وہ اس حقیقت سے بے خبر نہ تھا کہ انسانی روح نفرت و بغض سے نہیں بلکہ محبت اور فیاضی سے شکار کی جاسکتی ہے۔ وہ اپنی تمام پیش قدمیوں پر نواؤں کی اعانت اور بیماریوں کی تیمارداری میں خرچ کر ڈالتا اور کہتا "ہے میرے گھر کا خرچ ہے"۔ وہ اپنا تمام وقت اپنا جنس کی خبر گیری و خدمت میں صرف کر دیتا اور کہتا "ہے میرے اوقات کی تقسیم ہے"۔ جب کبھی کوئی بیمار ہوتا، یہ اس کے سر پر ہونے پہنچ جاتا۔ جب کبھی کوئی مصیبت میں مبتلا ہوتا، یہ اُس کے دروازہ پر دستک دیتا۔ جب کبھی کوئی مجرم گرفتار ہوتا، یہ اُسے توبہ و انابت کی سکین دینے میں مشغول نظر آتا !

اُس کا دروازہ ہمیشہ کھلا رہتا۔ ہر آنے والے کے لیے وہ ایک ہی آواز رکھتا تھا "اندھ چلے آؤ"، اُس کی راتیں خدا کے تصور میں بسر ہوتی تھیں اور دن اُس کے بندوں کی محبت میں !

اُسی زمانہ میں ایسا اتفاق ہوا کہ فرانس کا ایک مشہور مجرم اٹھارہ برس کی سزا جھیل کر تولون کے قید خانہ سے رہا ہوا اور اُسی قصہ سے گذرا۔ جاڑے کا موسم تھا۔ ایک پہر رات گذر چکی تھی۔ بھوک اور تھکن سے چور چور ہو رہا تھا۔ سارے قصہ کا بار بار چکر لگا با کہ رات

بھر کے لئے کہیں پناہ مل جائے مگر میسر نہ آئی۔ وہ ایک رہا شدہ قیدی تھا۔ کون تھا جو ایسی قابل نفرت مخلوق کو اپنی چھت کے نیچے دیکھنا گوارا کرتا؟ مجبوراً اُس نے ایک احاطہ کی شکستہ کوٹھڑی میں پناہ لی، لیکن وہ کتے کا گھر تھا۔ کتے نے بھی گوارا نہ کیا کہ اُس کے ساتھ شب بائش ہو! پھر اُس نے سوچا، میرے لیے صرف قیدخانہ ہی میں جگہ نکل سکتی ہے۔ وہ قصبہ کے قیدخانہ کے دروازہ پر پہنچا اور بڑی عاجزی سے درخواست کی کہ رات بھر کے لیے اُسے جگہ دیدی جائے۔ لیکن دروازہ کے محافظ نے کہا ”یہ سرائے نہیں ہے۔ قیدخانہ ہے۔ اگر یہاں آنا چاہتے ہو تو پہلے اپنے آپ کو گرفتار کراؤ“

افسوس بد قسمت انسان! قیدخانہ بھی اُسے پناہ نہیں دے سکتا جب تک وہ

جرم نہ کرے۔

آخر اتفاقات اسے بئشپ کے دروازہ پر پہنچاتے ہیں۔ حسب معمول آواز آتی ہے ”اندر چلے آؤ“ یہ مکان میں جاتا ہے اور اپنی داستان مصیبت سُناتا ہے۔ بئشپ ایک دوست اور بھالی کی طرح اس کا خیر مقدم کرتا ہے اور اپنے اور اپنے فاندان کے ساتھ میز پر بٹھا کر کھانا کھلاتا ہے۔ گرم کمرہ، گرم غذا، آرام و عافیت سے رات بسر کرنے کا سامان، صورت حال کی یہ تبدیلی چین و الجھن کی طبیعت میں دیکھ کر رہا شدہ قیدی کا یہی نام تھا (شگفتگی پیدا کر دیتی ہے۔ وہ بئشپ سے بے تکلف ہو کر باتیں کرنے لگتا ہے۔ لیکن وہ سخت متعجب ہوتا ہے جب دیکھتا ہے کہ بئشپ اُسے گفتگو میں ”جناب“ کر کے مخاطب کرتا ہے۔ اُس نے اپنی زبان سے لاکھوں مرتبہ دوسروں کو ”جناب کہا تھا، لیکن خود اپنے لیے یہ لفظ کبھی نہیں سُنا تھا۔ اُس کی ساری عمر قید خانے کے سپاہیوں کی گالیاں سُننے میں بسر ہوئی تھی۔ وہ حیران ہو کر کہتا ہے ”میں ایک رہا شدہ قیدی ہوں۔ اگر تم میرے حال سے واقف ہوتے تو ایسا نہ کہتے“ لیکن بئشپ کہتا ہے ”میں تم سے واقف ہوں۔ کیونکہ تم میرے بھائی ہو!“

کھانے کے بعد وہ چین کے لیے اپنے کمرے کے ساتھ کا کمرہ تیار کر دیتا ہے۔ چاندی کا شمع دان روشنی کے لیے رکھ دیتا ہے اور شب بچر کہہ کر رخصت ہو جاتا ہے۔

چین شکر گزار ہو کر سو جاتا ہے۔ عمر بھر میں یہ پہلا موقع تھا کہ قیدخانہ کے سخت

اور ٹھنڈے فرش کی جگہ ایک نرم اور گرم بستر سے اس کا جسم مس ہوا تھا۔
اب ایسا ہوتا ہے کہ پچھلے پیر اُس کی آنکھ کھلتی ہے اسکا دماغ جو شام کی مصیبتوں
سے تھک کر معطل ہو گیا تھا، کئی گھنٹے آرام پا کر اپنی اصلی حالت میں واپس آجاتا ہے اور
اپنا گرد و پیش سوچنے لگتا ہے۔ اچانک اُس کے خیالات میں جنبش ہوتی ہے۔ طبع و حرص
کے مجرمانہ جذبات بھراک اُٹھتے ہیں۔ جرم کا ذوق خفتہ بیدار ہو جاتا ہے۔ اسے یاد آتا ہے کہ
کھانے کی میز پر چاندی کے قیمتی برتن موجود تھے جو اسی کمرہ میں ایک جگہ رکھے ہوئے ہیں۔
وہ اٹھتا ہے۔ پہلے بشپ کے کمرے میں جاتا ہے۔ نہیں معلوم جرم و گناہ کے کیسے خوفناک
ارادے اس کے اندر کھول رہے تھے؟ لیکن جب بشپ کے ساکن اور نورانی چہرے پر
نظر پڑتی ہے تو جھجھک کر رہ جاتا ہے۔ گھبراہٹ میں جلد جلد چاندی کے برتن اُٹھاتا ہے، اور
باغ کی دیوار پھاند کر روانہ ہو جاتا ہے۔

بشپ صبح اُٹھتا ہے۔ وہ خیال کرتا ہے کہ اپنے مہمان کے لئے گھر کی گائے کا
تازہ دودھ مہیا کرے۔ لیکن اتنے میں خادمہ آتی ہے اور خبر دیتی ہے کہ یہ ”مہمان عزیز“
چاندی کے تمام برتن لئے کر بھاگا گیا۔ بشپ سناتا ہے، لیکن اس کی زبان سے شکایت کا
ایک حرف نہیں نکلتا۔ وہ کہتا ہے لکڑھی پالو ہے کے برتن بھی اسی طرح کام دے سکتے ہیں جس
طرح چاندی کے برتن، وہ بہ آسانی مہیا کر لیے جائیں گے!

اتنے میں دروازہ کھلتا ہے اور پولیس کے سپاہی جین و الجین کو گردن سے پکڑے
منو دار ہوتے ہیں۔ ان سے معلوم ہوتا ہے کہ صبح یہ قصد سے نکل کر تیزی سے بھاگا جا رہا تھا۔
پولیس کے ایک سپاہی کو شبہ ہوا اور گرفتار کر لیا۔ شبہ کی تصدیق اُس بچے سے ہوئی جو
اس کی بغل میں تھا۔ اُس سے چاندی کے قیمتی برتن نکلے۔

یہی موقع بشپ کی سیرت (کیمریکٹر) کی سب سے زیادہ موثر تصویر پیش کرتا ہے۔
جو نہی بشپ کی نظر جن پر پڑی، بے تامل آگے بڑھا:

”میرے دوست کیا تم ہو؟“ بشپ نے کہا ”میں تمہیں دیکھ کر بہت خوش ہوا۔“

لیکن یہ کیا بات ہے کہ تم جانتے ہوئے اپنے شمعداں یہیں چھوڑ گئے؟ حالانکہ وہ بھی چاندی

کے ہیں، اُس نے چاندی کے لفظ پر زور دیا، اور کم سے کم دو سو روپیہ میں فروخت ہو جا سکتے ہیں؟

پولیس افسر ایک دوسرے ہی طرح کے معاملہ کا متوقع تھا۔ یہ صورت حال دیکھی تو گہرا گیا۔

”تو کیا وہ بات ٹھیک تھی؟“ پولیس افسر نے متعجب ہو کر کہا ”جو اس شخص نے ہم سے بیان کی تھی؟ جب ہم نے اس سے دریافت کیا کہ یہ قیمتی سامان تمہیں کیوں ملا، تو اُس نے کہا کہ.....“

بشپ نے اس کی بات ختم ہونے کا انتظار نہیں کیا۔ خود ہی یہ کہہ کر پوری کر دی: ”اُس نے کہا کہ یہ چیز مجھے ایک بوڑھے پادری نے دی تھی جس کے یہاں میں نے رات بسر کی تھی، مگر تم نے اس کی بات باور نہ کی اور گروہر کے میرے پاس لے آئے۔ کیوں؟ یہی بات ہے؟ اگر یہی بات ہے تو تم نے غلطی کی“

پولیس افسر نے چین کو چھوڑ دیا۔ چین کی کند اور اکھر طبیعت کے لیے ممکن نہ تھا کہ وہ اس لطیف مگر حیرت انگیز طرز عمل کی نزاکت محسوس کر سکتا۔ صورت حال کی عجیب غیر متوقع، اور انقلابی نوعیت نے اسے مبہوت کر دیا۔ اُس کی آنکھیں کھلی تھیں مگر اسے کچھ دکھائی نہیں دیتا تھا۔ بشپ اٹھا اور چاندی کے دونوں شمعدان جو اس کی چوری سے بچ رہے تھے، اٹھا کر سامنے کر دیے:

”میرے دوست! یہ اپنی چیز لے لو اور خدا کے امن اور سلامتی کے ساتھ جاؤ۔ مگر دیکھو، جب کبھی تم واپس آؤ، تو یاد رکھنا۔ تمہارے لیے بالکل غیر ضروری ہے کہ باغ میں سے گزرنے کی زحمت برداشت کرو۔ تم اس گھر میں ہمیشہ صدر دروازے سے داخل ہو سکتے ہو۔ رات ہو یا دن۔ وہ کبھی اندر سے بند نہیں کیا جاتا۔ صرف بھڑا دیا جاتا ہے“

چین نے بغیر اس کے کہ صورت حال سمجھ سکا ہو، ایک ایسے آدمی کی طرح جو اپنے ہوش و حواس میں نہ ہو، ہاتھ بڑھا دیا اور شمعدان لے لیے۔ اب بشپ ایک قدم آگے بڑھتا ہے اور چین کے کان میں کہتا ہے:

» دیکھو یہ نہ بھولنا کہ تم نے مجھ سے آج کیا وعدہ کیا ہے ؟ تم نے وعدہ کیا ہے کہ اس سامان کی قیمت سے ایک راست باز آدمی کی زندگی بسر کرو گے «

جین نے کوئی وعدہ نہیں کیا تھا۔ وہ تو بہوت اور دم بخود کھڑا تھا، ہشپ نے اس کے کہنے کا انتظار نہیں کیا۔ اسے جو کہنا چاہئے تھا، وہ خود ہی اس کی طرف سے فرض کر لیا۔ قبل اس کے کہ منظر ختم ہو، ہشپ کی زبان پھر کھلتی ہے۔ وہ جین کے کاغذ پر شفقت سے ہاتھ رکھتا ہے اور کہتا ہے :

» جین والجنین ! میرے دوست ! میرے عزیز بھائی ! اب تم زیادہ عرصہ تک برائی کی زندگی میں نہیں رہ سکتے۔ میں نے آج تمہاری روح تم سے خرید لی ہے۔ میں اسے تاریکی سے نکال کر خدا کے حوالہ کرتا ہوں ! «

میں نے جب کبھی قصہ کا یہ حصہ پڑھا ہے، تو محسوس کیا ہے کہ کوئی چیز ضرورت سے زیادہ یہاں آگئی ہے۔ میں خیال کرتا ہوں، اگر ویکٹر ہیوگو یہ منظر وہیں پر ختم کر دیتا جہاں ہشپ نے شمع دان دے کر کہا تھا » سلامتی کے ساتھ جاؤ « تو یہ تصویر کہیں زیادہ موثر اور مکمل ہوتی۔ اس سے زیادہ ہشپ کو خود اپنی زبان سے کہنے کی ضرورت نہ تھی۔ اس سیرت (کیریکٹر) کی ساری تاثیر اس کی حالت کی رفت اور کیفیت میں ہے۔ مہارت اور وضاحت میں نہیں ہے۔ بسا اوقات عمل کی تاثیر ایک مقدس خاموشی ہوتی ہے جسے چھونا نہیں چاہئے۔ زبان کی گویائی اس میں مغل ہو سکتی ہے مگر اضافہ نہیں کر سکتی !

بہر حال جین یہاں سے نکلنا ہے، اور اب وہ وقت آتا ہے کہ زندگی بھر کی خواب گراں کے بعد اچانک اس کی آنکھیں کھلتی ہیں اور وہ دیکھتا ہے کہ افکار و احساسات کی ایک بانگل نئی دنیا اس کے اندر پیدا ہو گئی ہے۔ یہ اس کی زندگی میں پہلا موقع تھا کہ نفرت، حقارت، اور سزا کی جگہ رحم، محبت، اور عفو و بخشش کی دل نواز صدا اس کے کانوں میں پڑی تھی۔ یہ پہلا موقع تھا کہ اسے معلوم ہوا، اس دنیا میں صرف » قانون « اور » سزا « ہی نہیں ہے بلکہ ان سے بھی بالاتر حقیقت ہے جو » محبت « اور » قربانی « ہے اور جس کی وسعت اور گہرائیوں کی کوئی انتہا نہیں۔ وہ کتنا ہی اس حقیقت کی تاثیر سے بچنا چاہتا لیکن یہ اس کا روح و دل زخمی کیے بغیر نہیں

رہ سکتی تھی۔ وہ قید خانہ تو لون کا مشہور مجرم سہی، مگر پھر بھی انسان تھا۔ سانپ اور بھڑیا نہ تھا۔ سانپ کا پھن اور بھڑیے کا پٹہ بھی تو محبت اور فیاضی کے سامنے نہیں اٹھ سکتا؛ ناممکن تھا کہ وہ بَشپ کی رحمت و قربانی سے اپنی شقاوت و معصیت کا مقابلہ نہ کرتا۔ اُس کا دل جسے سوسائٹی کی بے مہری، قانون کی سنگ دلی، اور زندگی کی محرومیوں نے پتھر کی طرح سخت کر دیا تھا، اب محبت کی دل نوازیوں سے بے اختیار پگھلنے لگا۔ سچ کو اُس کی روح اس کی نہیں رہی تھی۔ اُسے بَشپ کی نگاہ محبت نے خرید لیا تھا، اس خرید و فروخت میں بَشپ نے چند برتن کھوے، لیکن جن نے اپنی پوری زندگی جو کم ہو چکی تھی واپس پالی۔ اگر بَشپ جن کو قانون اور سزا کے حوالے کر دیتا تو کیا پاتا؛ چاندی کے برتن جو اس کے گھر سے چرائے گئے تھے۔ لیکن چاندی کے برتن زیادہ قیمتی ہیں یا خدا کے ایک بھٹکے ہوئے بندے کی خدا کے طرف واپسی؛ بَشپ کا فیصلہ یہ تھا کہ چاندی نہیں بلکہ انسان قیمتی ہے! اُس نے برتنوں کے ساتھ شمعداں بھی ملا دیے۔ کیونکہ پھر بھی یہ سودا بہت ارزاں تھا!

نیکی اور بدی میں کشمکش شروع ہو گئی۔ مقابلہ سخت تھا مگر جیت نیکی ہی کے لیے تھی۔ جن نے تاریکی اور گناہ کا دشت بے کنار پیچھے چھوڑا، اور ایک ہی جست میں نیکی اور خدا پرستی کی بلند یوں پر پہنچ گیا:

بال بکشا و صغیر از شجر طوبیٰ زن

حیف باشد چو تو مرغی کہ اسیر نفسی!

نیکی کی دنیا بدی کی دنیا سے کس قدر دور معلوم ہوتی ہے اور پھر دیکھو تو کتنی نزدیک ہے؛ جب تک تم نے اس کی طرف قدم نہیں اٹھایا، وہ اتنی دور ہے کہ اس کا نشان راہ بھی نہیں دکھائی نہیں دیتا۔ لیکن جو پہنی تم اس کی طرف چلے، وہ اتنی نزدیک ہو جاتی ہے کہ ساری مسافت ایک قدم سے زیادہ نہیں! یونانی علم الاصلنام کی ضرب المثل تھی: ”مریخ کے مندر اور عطارد کے مندر میں صرف ایک دیوار حائل ہے،“ کیونکہ دونوں ایک ہی احاطہ میں تھے، اور جبل و خوں ریزی کے مندر سے نکل کر علم و امن کی مندر میں جانے کے لیے صرف اتنا کرنا پڑتا تھا کہ پیچ کے ایک دروازے سے نکل کر دوسرے دروازے میں قدم رکھ دیا۔ یہ اس طرف اشارہ تھا کہ

علم و جہل، محبت و جنگ، اور نیکی و بدی کی دنیا میں کتنی ہی وسیع اور دور دراز نظر آتی ہوں، مگر اس کے لیے جو ایک سے نکل کر دوسری میں قدم رکھنا چاہیے، اس سے زیادہ مسافت نہیں ہے کہ ایک گھر کی چوکھٹ سے نکلے اور دوسری چوکھٹ میں قدم رکھ دیا!

طے می شود این رہ بہ درخشدن برتے

ما بے خراں منظر شمع و چہ سراغیم!

بالآخر فرانس کا وہ مشہور مجرم جس کے لیے چوری پیشہ اور قتل تفریح تھی، جسے دنیا کا قانون اور سوسائٹی کا انصاف اٹھارہ برس عذاب میں رکھ کر بھی جرم سے روک نہیں سکا تھا جس کی شقاوت اور سپہ کاری اس حد تک پہنچ چکی تھی کہ قید خانے سے نکلنے ہی پہلا وار اپنے مجسٹریٹ پر کر گذرا، اور ذرا بھی ضمیر کی ملامت محسوس نہ کی، اب ایک شریف، راست باز، خدا پرست، اور فیاض آدمی تھا جس کی دولت مندگان خدا کی بے لوث خدمت میں اور جس کی زندگی مصیبت زدوں اور بے سروسامانوں کی غم خواری میں صرف ہوتی تھی! اس ہی نہیں بلکہ گذشتہ کے احساس اور مستقبل کی طلب نے اب اس کے اندر نیکی اور ایثار کی ایک ایسی اعلیٰ روح پیدا کر دی تھی جس کی طاقت کی کوئی انتہا اور جس کی وسعت کا کوئی کنارہ نہ تھا۔ ہشپ کا نمونہ اسے اپنی روحانی بلندی کی سطح سے بھی ایک زیادہ بلندی کی طرف دعوت دے رہا تھا!

انسان کتنا ہی نیک بنا چاہے لیکن سوسائٹی اسے نیک بننے نہیں دیتی۔ وہ اُس کا زندگی کے ہر گوشے اور ہر موڑ پر تعاقب کرتی ہے۔ جین کچھ سے کچھ ہو گیا، اُس کی روح بدل گئی، اُس کا دل پلٹ گیا، اُس کا سینہ جو کبھی شیطان کا نشین تھا، مقدسوں کی نیکیوں کا آشیانہ اور فرشتوں کی پاکیزگیوں کا خزانہ بن گیا؛ تاہم سوسائٹی نہ تو اُسے معاف کر سکی، نہ اس کی راہ روکنے سے باز آئی۔ ایک کے بعد ایک آزمائشیں آتی گئیں، اور اُسکی وہ نیکی جو ہشپ نے شمعوں پر پکڑنے ہوئے اسکے دل کے ریشے ریشے میں اتار دی تھی، متزلزل نہ ہوئی۔ وہ قربانیوں پر قربانیاں کرنا گیا۔ اُس نے انسان کی خدمت اور محبت کے لیے اپنا سب کچھ دے دیا۔ لیکن انسان اُسے انصاف کا ایک کلمہ، اعتراف کا ایک اشارہ، عزت کی ایک غلط انداز نظر بھی نہ دے سکا!

افسانہ بہت طول کھینچتا ہے۔ ساہا سال گذر جاتے ہیں۔ یورپ کے بعض اہم واقعات

شروع ہوتے ہیں اور ختم ہو جاتے ہیں۔ ”واٹر لو“ کا معرکہ اور ”فرانس کا تیسرا انقلاب“ بھی ہوجکتا ہے، لیکن جین کی عجیب و غریب زندگی کی مسلسل اور غیر مختتم قربانیاں ختم ہونے پر نہیں آتیں۔ وہ اپنی زندگی کا تمام آخری حصہ صرف کر کے جس یتیم اور مظلوم لڑکی کی پرورش کرتا ہے اور سمجھتا ہے کہ اُس کی زندگی کی ساری نامرادیوں اور شقاوتوں کا صلہ اس بچہ کی محبت میں مل جائے گا، وہ بھی اُس سے بے پروا ہو جاتی ہے۔ جس شخص کی زندگی کو وہ ایک ایسے زہرہ گداز اور دہشت انگیز خطرہ میں پڑ کر بچاتا ہے جس کا تصور بھی انسان کو سہما دے، وہ بھی اسکے ساتھ انصاف نہیں کر سکتا اور اس سے منہ موڑ لیتا ہے۔ آخر وہ وقت آتا ہے جب اسٹی برس کی عمر میں تن تہنا بستر موت پر کر ویں بدلتا ہے۔ اُس وقت انسان تیار ہوتا ہے کہ اُس کے ساتھ انصاف کرے۔

ساری عمر کی نیکی اور قربانی کے بعد اعتراف کی یہی چند گھڑیاں تھیں جو سوسائٹی

اسے دے سکی!

ویکٹر ہیوگو کی یہ تیار کی ہوئی سیرت (کیئر کیئر) نہایت مقبول ہوئی ہے۔ یورپ کے بڑے بڑے مصوروں نے اس کا مرقع کھینچنے میں اپنے کمالات کے جوہر دکھلائے ہیں۔ سب سے بہتر مرقع مورس کا تسلیم کیا جاتا ہے جو گذشتہ صدی کا نامور فرانسیسی مصور تھا۔ اُس مرقع میں اُس نے وہ منظر دکھلایا ہے جب پولیس کے سپاہی جین کو گرفتار کر کے لاتے ہیں اور بٹشپ کے سامنے پیش کرتے ہیں۔ جین دم بخود کھڑا ہے۔ اس کے ہاتھ میں چوری کے مال کا بچہ ہے۔ بٹشپ سکرانا ہوا آگے بڑھتا ہے اور چاندی کے شمعدان اُسے پکڑا رہا ہے۔ نیچے یہ عبارت درج ہے ”میرے دوست! تم رات جاتے ہوئے یہ شمعدان کیوں چھوڑ گئے؟ یہ بھی تو چاندی کے ہیں اور دو سو روپیہ میں فروخت ہو سکتے ہیں“

کچھ عرصہ ہو ا میں سفر میں تھا اور گزران وقت کے لیے یہ قصہ پڑھ رہا تھا۔ میں نے خیال کیا کہ ویکٹر ہیوگو نے اپنے زور تخیل سے انسانی سیرت کا ایک بڑا ہی بلند اور دلآویز نقشہ کھینچا ہے، لیکن اگر اُس نے معشوق کی شاعری کی طرح (کیونکہ اُس نے سعدی اور حافظ کا مطالعہ کیا تھا) معشوق کے اخلاق و تصوف کا بھی مطالعہ

کیا ہوتا تو اسے معلوم ہو جاتا کہ اس طرح کی اخلاقی سیرت یہاں کی عملی زندگی کے واقعات
رہ چکے ہیں۔ پھر مجھے خیال آیا کہ سید الطائفہ جنید بغدادیؒ اور ابن سابط کا
واقعہ کس درجہ اس سے مشابہ اور اپنی تفصیلات میں کیسا شاندار اور موثر ہے ؟

”ابن سابط“ کی سرگذشت کے لیے آئندہ مجلس افسانہ سرائی کا انتظار کیجئے

”وصاف“

”ہلال“ ۱۵ جولائی ۱۹۲۴ء

محبت اور قربانی یا انتقام اور سزا؟

ویکٹوریہ گوگا کا "بشپ" اور تاریخ اسلام کا بغدادی

درسِ وفا اگر بود زمزمہ محبتے
جمعہ بہ مکتب اور طفل گریز پائے را!

(دوسرا حصہ)

ہجرت کی تیسری صدی قریب الاختتام ہے۔ بغداد کے تحت خلافت پر معتقد
باللہ عباسی متمکن ہے۔ معتصم کے زمانے سے دار الخلافہ کا شاہی اور فوجی مستقر سامرا میں
منقل ہو گیا ہے۔ پھر بھی سرزمین بابل کے اس نئے بابل میں پندرہ لاکھ انسان بستے ہیں۔
ایران کے اصفہر، مصر کے ریمس، اور یورپ کے روم کی جگہ اب دنیا کا تمدن مرکز بغداد ہے۔
دنیا کی اس ترقی یافتہ مخلوق جسے "انسان" کہتے ہیں کچھ عجیب حال ہے۔
یہ جتنا کم ہوتا ہے، اتنا ہی نیک اور خوش ہوتا ہے۔ اور جتنا زیادہ بڑھتا ہے، اتنی ہی نیکی

اور خوشی اس سے دور ہونے لگتی ہے۔ اس کا کم ہونا خود اس کے لئے اور خدا کی زمین کے لئے برکت ہے۔ یہ جب چھوٹی چھوٹی بستیوں میں گھانس پھونس کے چھڑ ڈال کر رہتا ہے، تو کیسا نیک، کیسا خوش، اور کس درجہ حلیم ہوتا ہے؟ محبت اور رحمت اس میں اپنا آشیانہ بناتی ہے اور روح کی پاکیزگی کا نور اس کے جھونپڑوں کو روشن کرتا ہے۔ لیکن جو یہی یہ جھونپڑوں سے باہر نکلتا ہے، اس کی بڑی بڑی بھیڑیں ایک خاص رقبہ میں اکٹھی ہو جاتی ہیں تو اس کی حالت میں کیسا عجیب انقلاب ہو جاتا ہے؟ ایک طرف تجارت بازاروں میں آتی ہے، صنت و صرفت کا رخانے کھولتی ہے، دولت سر بفلک عمارتیں بناتی ہے، حکومت و امارت و شان و شکوہ کے سامان آراستہ کرتی ہے۔ لیکن دوسری طرف نیکی و رخصت ہو جاتی ہے، محبت اور فیاضی کا سراغ نہیں ملتا، اور امن و راحت کی جگہ انسانی مصیبتوں اور شقاوتوں کا ایک لازوال دور شروع ہو جاتا ہے۔ وہی انسان کی بستی جو پہلے نیکی و محبت کی دنیا اور راحت و برکت کی بہشت تھی، اب افلاس و مصیبت کا مقتل اور جرموں اور بدیوں کی دوزخ بن جاتی ہے۔ وہی انسان جو جھونپڑوں کے اندر محبت اور فیاضی کی گرجو ششی تھا، اب شہر کے سر بفلک محلوں کے اندر بے مہری و خود غرضی کا پتھر ہوتا ہے۔ جب وہ اپنے عالیشان مکانوں میں عیش و لغت کے دسترخوان نو پر بیٹھتا ہے، تو اس کے کتنے ہی ہم جنس سڑکوں پر بھوک سے ایڑیاں رگڑتے ہیں! جب وہ عیش و راحت کے ایوانوں میں حسن و جمال کی محفلیں آراستہ کرتا ہے، تو اس کے ہمسایہ میں یتیموں کے آنسو نہیں ٹھمتے اور کتنی ہی ہوائیں ہوتی ہیں جن کے بدنصیب سروں پر چادر کا ایک تار بھی نہیں ہوتا! زندگی کی قدرتی یکسانی کی جگہ اب زندگی کی مصنوعی مگر بے رحم تفراد میں ہر گوشے میں نمایاں ہو جاتی ہیں!

پھر جب انسانی بے مہری اور خود غرضی کے لازمی نتائج ظاہر ہونے لگتے ہیں، کمزوری، افلاس، اور بے نوالی سے مجبور ہو کر بد بخت انسان جرم کی طرف قدم اٹھاتا ہے، تو اچانک دنیا کی زبانوں کا سب سے زیادہ بے معنی لفظ وجود میں آ جاتا ہے۔ یہ "قانون" اور "انصاف" ہے۔ اب بڑی بڑی شاندار عمارتیں تعمیر کی جاتی ہیں اور

ان کے دروازہ پر لکھا جاتا ہے ”الضاف کا گھر“ الضاف کے اس ”مقدس گھر“ میں کیا ہوتا ہے ؟ یہ ہوتا ہے کہ وہی انسان جس نے اپنی بے رحمی و تغافل سے مفلس کو چوری پر اور نیک انسانوں کو بد اطوار بن جانے پر مجبور کر دیا تھا، قانون کا پرہیز جبہ سپن کر آتا ہے اور فرشتوں کا سامعصوم اور رامہوں کا سا سنجیدہ چہرہ بنا کر حکم دیتا ہے کہ مجرم کو سزا دی جائے۔

کیوں ؟

اس لئے کہ اس نے چوری کی ہے۔

اُس بد بخت نے چوری کیوں کی ؟

اس لئے کہ وہ انسان ہے، اور انسان بھوک کا عذاب برداشت نہیں کر سکتا۔ اس لئے کہ وہ شوہر ہے، اور شوہر اپنی بیوی کو بھوک سے ایڑیاں رگڑتے نہیں دیکھ سکتا۔ اس لئے کہ وہ باپ ہے، اور باپ کی طافت سے باہر ہے کہ اپنے بچوں کے اُن آنسوؤں کا نظارہ کر سکے جو بھوک کی اذیت سے ان کے معصوم چہروں پر بہ رہے ہوں !

پھر اگر بد قسمت انسان قید خانہ اور تازیانے کی سزائیں جھیل کر بھی اس قابل نہیں ہو جاتا کہ بغیر غذا کے زندہ رہ سکے، تو ”مقدس الضاف“ اصلاح اور انسانیت کا آخری قدم اٹھاتا ہے، اور کہتا ہے اسے سولی کے تختے پر لٹکا دو ! یہ گویا انسان کے پاس اس کے اپنا جنس کی مصیبتوں اور شقاوتوں کا آخری علاج ہے !

یہ ہے انسان کی شہری اور تمدن زندگی کا افلاق ! وہ خود ہی انسان کو بُرائی پر مجبور کرتا ہے اور خود ہی سزا بھی دیتا ہے۔ پھر ظلم اور بے رحمی کے اس تسلسل کو ”الضاف“ کے نام سے تعبیر کرتا ہے۔ اُس ”الضاف“ کے نام سے، جو دنیا کی سب سے زیادہ مشہور مگر سب سے زیادہ غیر موجود حقیقت ہے !

چوتھی صدی ہجری کا بغداد دنیا کا سب سے بڑا شہر اور انسانی تمدن کا سب سے بڑا مرکز تھا۔ اس لئے ضروری تھا کہ انسانی آبادی و تمدن کے یہ تمام لازمی نتائج موجود ہوتے ہیں۔ گندگی میں مکھیاں اور دلدل میں پھر اس تیزی سے پیدا نہیں ہوتے

جس تیزی سے شہروں کی آب و ہوا جرم اور مجرموں کو پیدا کرتی ہے۔ بغداد کے قید خانے مجرموں سے بھرے ہوئے تھے۔ پھر بھی اس کی آبادیوں میں مجرموں کی کوئی کمی نہ تھی! بغداد میں آج کل جس طرح حضرت شیخ جنید بغدادی کی بزرگی و درویشی کی شہرت ہے، اسی طرح ابن سابط کی چوری اور عیاری بھی مشہور ہے۔ پہلی شہرت نیکی کی ہے۔ دوسری بدی کی۔ دنیا میں بدی، نیکی کی ہر چیز کی طرح، اس کی شہرت کا بھی مقابلہ کرنا چاہتی ہے اگرچہ نہیں کر سکتی۔

دس برس سے ابن سابط مدائن کے محبس میں قید ہے۔ اس کے خوفناک حملوں سے لوگ محفوظ ہو گئے ہیں۔ تاہم اس کی عیاریوں اور بے باکیوں کے افسانے لوگ بھولے نہیں۔ وہ جب کبھی کسی دلیرانہ چوری کا حال سنتے ہیں تو کہنے لگتے ہیں ”یہ دوسرا ابن سابط ہے“ اس دس برس کے اندر کتنے ہی نئے ابن سابط پیدا ہو گئے مگر پُرانے ابن سابط کی شہرت کا کوئی مقابلہ نہ کر سکا۔ بغداد والوں کی بول چال میں وہ ”جرم کا شیطان اور برائیوں کا عصیت“ تھا!

ابن سابط کے خاندانی حالات عوام کو بہت کم معلوم ہیں۔ جب وہ پہلی مرتبہ سوق النجاریں میں چوری کرتا ہوا گرفتار ہوا تو کو توالی میں اس کے حالات کی نقل و پیش کی گئی۔ معلوم ہوا کہ بغداد کا باشندہ نہیں ہے۔ اس کے ماں باپ طوس سے ایک قافلہ کے ساتھ آ رہے تھے۔ راہ میں بیمار پڑے اور مر گئے۔ قافلہ والوں کو رحم آیا اور اپنے ساتھ بغداد پہنچا دیا۔ یہ اب سے دو برس پیشتر کی بات ہے۔ یہ دو برس اس نے کہاں اور کیوں کر بسر کئے؟ اس کا حال کچھ معلوم نہ ہو سکا۔ گرفتاری کے وقت اس کی عمر نپندرہ سولہ برس کی تھی۔ کو توالی کے چوڑے پر لٹا کر تازیانے مارے گئے اور چھوڑ دیا گیا۔

اس پہلی سزائے اس کی طبیعت پر کچھ عجیب طرح کا اثر ڈالا۔ وہ اب تک ایک ڈرا سہماکم سن لڑکا تھا۔ اب اچانک ایک دلیر اور بے باک مجرم کی روح اس کے اندر پیدا ہو گئی۔ گویا اس کی تمام شقاوتیں اپنے ظہور کے لئے تازیانے کی ضرب کی منتظر

بحرمانہ اعمال کے تمام بھید اور بد یوں گناہوں کے تمام مخفی طریقے جو کبھی اس کے وہم و گمان میں بھی نہیں گذرے تھے، اب اس طرح اس پر کھل گئے، گویا ایک تجربہ کار اور متناق مجرم کا دماغ اس کے سر میں اتار دیا گیا۔ تھوڑے ہی دنوں کے اندر وہ ایک پکا عیار اور ایک چھٹا ہوا جرائم پیشہ انسان تھا!

اب وہ چھوٹی چھوٹی چوری چوری کر رہا تھا، پہلی مرتبہ جب اُس نے چوری کی تھی، تو دودن کی بھوک اُسے نان بابی کی دکان پر لے گئی تھی۔ لیکن اب وہ بھوک سے بے بس ہو کر نہیں بلکہ جرم کے ذوق سے وارفتہ ہو کر چوری کرتا تھا۔ اس لئے اُس کی نگاہیں نان بابی کی روٹیوں پر نہیں بلکہ صرافوں کی تھیلیوں اور سوداگروں کے ذخیروں پر پڑتی تھیں۔ دن ہو یا رات، بازار کی منڈی ہو یا امیر کا دیوان خانہ، ہر وقت اور ہر جگہ اس کی کارستانیاں جاری رہتیں۔ اس کے اندر ایک فاتح کا جوش تھا، سپہ سالار کا ساعرم تھا۔ سیاسی کی مردانگی تھی۔ مدبر کی سی دانشمندی تھی۔ لیکن دُنیا نے اُس کے لئے یہی پسند کیا کہ وہ بغداد کے بازاروں کا چور ہو۔ اس لئے اس کی فطرت کے تمام جوہر اسی راہ میں نمایاں ہونے لگے۔ افسوس، فطرت کس فیاضی سے بخشتی ہے، مگر انسان کس بے دردی سے برباد کرتا ہے!

کچھ دنوں کے بعد جب ابن سابط کی دراز دستیاں حد سے بڑھ گئیں تو حکومت کو خصوصیت کے ساتھ توجہ ہوئی۔ آخر ایک دن گرفتار کر لیا گیا۔ اب یہ ایک کم سن لڑکانہ تھا۔ شہر کا سب سے بڑا چور تھا۔ عدالت نے فیصلہ کیا کہ ایک ہاتھ کاٹ ڈالا جائے۔ فوراً تعمیل ہوئی اور جلا دینے ایک ہی ضرب میں اس کا پہنچا الگ کر دیا۔

ابن سابط کے ہاتھ کا کٹنا، کٹنا نہ تھا، بلکہ سینکڑوں نئے ہاتھوں کو اُس کے شانے سے جوڑ دینا تھا۔ معلوم ہوتا ہے، دُنیا کے سارے شیطان اور عفریت اس واقعہ کے انتظار میں تھے، جو یہی اُس کا ہاتھ کٹا، انہوں نے اپنے سینکڑوں ہاتھ اس کے حوالے کر دیئے۔ اب اُس نے عراق کے تمام چور اور عیار جمع کر کے اپنا اچھا خاصہ جتھا بنالیا اور فوجی ساز و سامان کے ساتھ ٹوٹ مار شروع کر دی۔ تھوڑے ہی عرصہ کے

اندر اس کے دلیرانہ حملوں نے تمام عراق میں تہلکہ مچا دیا۔ وہ قافلوں پر حملے کرتا، دیہاتوں میں ڈاکے ڈالتا، محل سراؤں میں نغب لگاتا، سرکاری خزانے لوٹ لیتا، اور پھر یہ سب کچھ اس ہوشیاری سے اور فرزانگی کے ساتھ کرتا کہ اُس پر بااُس کے ساتھیوں پر کوئی آپریشن نہ آتی۔ ہر موقع پر صاف بچکر نکل جاتا۔ لوگ جب اس کے مجرمانہ کارنامے سُننے تو دہشت و حیرت سے مبہوت رہ جاتے۔ ”یہ ڈاکو نہیں ہے مجرم کی ایک خبیث رُوح ہے۔ وہ انسان کو لوٹ لیتی ہے مگر انسان اسے چھو نہیں سکتا!“ یہ بغداد والوں کا متفقہ فیصلہ تھا! مگر ظاہر ہے، یہ حالت کب تک جاری رہ سکتی تھی؟ آخر وہ وقت آگیا کہ ابن سابطا طیسری مرتبہ قانون کے پنجے میں گرفتار ہو جائے۔ ایک موقع پر جب اُس نے اپنے تمام ساتھیوں کو بحفاظت نکال دیا تھا اور خود نکل بھاگنے کی تیاری کر رہا تھا، حکومت کے سپاہی پہنچ گئے اور گرفتار کر لیا۔

اس مرتبہ وہ ایک رہزن اور ڈاکو کی حیثیت میں گرفتار ہوا تھا اس کی سزا قتل تھی۔ ابن سابطا نے جب دیکھا کہ جلاد کی تلوار سر پر چمک رہی ہے تو اس کے مجرمانہ خصائل نے اچانک ایک دوسرا رنگ اختیار کر لیا۔ وہ تیار ہو گیا کہ اپنے بچاؤ کے لئے اپنے ساتھیوں کی جانیں قربان کر دے۔ اُس نے عدالت سے کہا۔ اگر اُسے قتل کی سزا نہ دی جائے تو وہ اپنے جتھے کے تمام چور گرفتار کرادے گا۔ عدالت نے منظور کر لیا۔ اس طرح ابن سابطا خود تو قتل سے بچ گیا، لیکن اس کے سٹو سے زیادہ ساتھی اس کی نشان دہی پر موت کے گھاٹ اتار دئے گئے! ان سٹو چوروں میں ایک بھی ایسا نہ تھا جس نے قتل ہونے سے پہلے ابن سابطا کے نام پر لعنت نہ بھیجی ہو۔ بد عہدی اور بے وفائی ایسی بُرائی ہے جسے بُرے بھی سب سے بُری بُرائی سمجھتے ہیں۔ ابن سابطا نے اپنے اس طرز عمل سے ثابت کر دیا کہ وہ مجرم سے بھی بڑھ کر بُرائی کا کوئی ایک درجہ رکھتا تھا! بہر حال اب ابن سابطا مدائن کے قید خانہ میں زندگی کے دن پورے کر رہا ہے۔ اُس کی آخری گرفتاری پر دس برس گزر چکے ہیں۔ دس برس کا زمانہ اُس کے لئے کم مدت نہیں ہے کہ ایک مجرم کی سیاہ کاربایاں بھلا دی جائیں، لیکن ابن سابطا جیسے مجرم

کے کارنامے مذتوں تک نہیں بھلائے جاسکتے۔ دس برس گزرنے پر بھی اُس کے دلیرانہ جرائم کا ذکر بچہ بچہ کی زبان پر ہے۔ لوگوں کو یہ بات تو کبھی بھولے سے بھی یاد نہیں آتی کہ ابن سابط ہے کہاں اور کس حالت میں؟ کیونکہ یہ معلوم کرنے کی اُنھیں ضرورت بھی نہیں ہے۔ البتہ وہ اُس کے دلیرانہ کارنامے بھولنا نہیں چاہتے، کیونکہ اس تذکرہ میں اُن کے لئے لطف اور دلچسپی ہے۔ انھیں ابن سابط کی نہیں اپنی دلچسپیوں کی فکر ہے!

انسان کی بے مہربانی کی طرح اس کی دلچسپیوں کا بھی کیسا عجیب حال ہے؟ وہ عجیب عجیب اور غیر معمولی باتیں دیکھ کر خوش ہوتا ہے، لیکن اس کی پرواہ نہیں کرتا کہ اس کی دلچسپی کا یہ تماشا کیسی کیسی مصیبتوں اور شقاوتوں کی پیدائش کے بعد ظہور میں آسکا ہے؟ اگر ایک چور دلیری کے ساتھ چوری کرتا ہے تو یہ اس کے لئے بڑی ہی دلچسپی کا واقعہ ہے۔ وہ گھنٹوں اس پر رائے زنی کرتا ہے اور وہ تمام اخبار خرید لیتا ہے جن میں اس کی تصویر چھپی ہو یا اس کا تذکرہ کیا گیا ہو۔ لیکن اس واقعہ میں چور کے لئے کسی شقاوت ہے؟ اس کے سوچنے کی وہ کبھی زحمت گوارا نہیں کرتا!

اگر ایک مکان میں آگ لگ جائے تو انسان کے لئے یہ بڑا ہی دلچسپ نظارہ ہوتا ہے۔ سارا شہر اُمنڈ آتا ہے۔ جس کسی کو دیکھو بے تحاشا دوڑا جاتا ہے لوگ اس نظارہ کے شوق میں اپنا کھانا پینا تک بھول جاتے ہیں۔ اگر چند زندہ انسانوں کے جھلسے ہوئے چہرے آگ کے شعلوں کے اندر نمودار ہو جائیں اور اُن کی چٹخیں اتنی بلند ہوں کہ دیکھنے والوں کے کانوں تک پہنچ سکیں، تو پھر اس نظارہ کی دلچسپی انتہائی حد تک پہنچ جاتی ہے، تماشا کی جوش نظارہ میں جنوں ہو کر ایک دوسرے پر گرنے لگتے ہیں۔ لیکن انسانی دلچسپی کے اس جہنمی منظر میں اُس مکان اور اُس کے مکینوں کے لئے کیسی ہلاکت اور تباہی ہے؟ اور جان و مال کی کیسی الم ناک بربادوں کے بعد آگ اور موت کی یہ ہولناک دلچسپی وجود میں آسکی ہے؟ اس بات کے سوچنے کی نہ تو لوگوں کو فرصت ملتی ہے۔ نہ وہ سوچنا چاہتے ہیں!

اگر انسان کے ابناء جنس میں سے ایک بد بخت مخلوق سولی کے تختہ پر لٹکا

دیا جائے، تو یہ ان تمام نظاروں میں سے جن کے دیکھنے کا انسان شائق ہو سکتا ہے، سب سے زیادہ دلکش نظارہ ہوتا ہے۔ اتنا دلکش نظارہ کہ گفتوں کھڑے رہ کر ٹٹکتی ہوئی نفس دیکھتا رہتا ہے مگر اس کی سیری نہیں ہوتی۔ لوگ درختوں پر چڑھ جاتے ہیں، ایک دوسرے پر گرنے لگتے ہیں، صاف چیر چیر کر نکل جانا چاہتے ہیں کیوں کہ اس لئے کہ اپنے ایک ہم جنس کو جانکشی میں ٹڑپتے اور پھر ہوا میں معلق جھولتے دیکھ لینے کی لذت حاصل کر لینا لیکن جس انسان کے بھانسی پانے سے انسانی نظارہ کا یہ سب سے زیادہ دلکش تماشا وجود میں آیا، خود اس پر کیا گزری؟ اور کیوں وہ اس منحوس اور شرم ناک موت کا مستحق ٹھہرا؟ سیکڑوں ہزاروں تماشا یوں میں سے ایک کا ذہن بھی اس غیر ضروری اور غیر دلچسپ پہلو کی طرف نہیں جاتا!

تیسرا حصہ

گرمیوں کا موسم ہے۔ آدھی رات گزر چکی ہے۔ مہینہ کی آخری راتیں ہیں۔ بغداد کے آسمان پر ستاروں کی مجلس شبینہ آراستہ ہے مگر چاند کے برآمد ہونے میں ابھی دیر ہے۔ دجلہ کے پار کرخ کی تمام آبادی نیند کی خاموشی اور رات کی تاریکی میں گم ہے۔

اچانک تاریکی میں ایک متحرک تاریکی نمایاں ہوئی۔ سیاہ لبادے میں ایک لپٹا ہوا آدمی خاموشی اور آہستگی کے ساتھ جا رہا ہے۔ وہ ایک گلی سے مڑ کر دوسری گلی میں چوہنچا، اور ایک مکان کے سامان کے نیچے کھڑا ہو گیا۔ اب اس نے سانس لی۔ گویا یہ مدت کی بند سانس تھی جسے اب آزادی سے ابھرنے کی مہلت ملی ہے۔ پھر اس نے آسمان کی طرف نظر اٹھائی » یقیناً تین پہر رات گزر چکی ہے، وہ اپنے دل میں کہنے لگا » مگر کیا بد نصیبی ہے کہ جس طرف رخ کیا، نا کامی ہی ہوئی۔ کیا پوری رات اسی طرح ختم ہو جائے گی؟

یہ خوفناک ابن سابطا ہے جو دس برس کی طول طویل زندگی قید خانہ میں بسر کر کے اب کسی طرح نکل بھاگا ہے، اور نکلنے کے ساتھ ہی اپنا قدیم پیشہ از سر نو شروع کر رہا ہے۔ یہ اس کی نئی مجرمانہ زندگی کی پہلی رات ہے، اس لئے وقت کے بے نتیجہ ضائع جانے پر اس کا بے صبر دل پیچ و تاب کھار رہا ہے۔

اُس نے ہر طرف کی آہٹ لی۔ زمین سے کان لگا کر دُور دُور کی صداؤں کا جائزہ لیا، اور مطمئن ہو کر آگے بڑھا۔ کچھ دُور چل کر اُس نے دیکھا ایک احاطہ کی دیوار دُور تک چلی گئی ہے اور وسط میں بہت بڑا پھاٹک ہے۔ کرخ کے اس علاقہ میں زیادہ تر اُمراء کے باغ تھے، یا سوداگروں کے گودام تھے۔ اُس نے خیال کیا یہ احاطہ یا تو کسی امیر کا باغ ہے، یا کسی سوداگر کا گودام۔ وہ پھاٹک کے پاس پہنچ کر رک گیا اور سوچنے لگا، اندر کیونکر جائے؟ اُس نے آہستگی سے دروازہ پر ہاتھ رکھا، لیکن اُسے نہایت تعجب ہوا کہ دروازہ اندر سے بند نہیں تھا صرف ٹھہرا ہوا تھا۔ ایک سکند کے اندر ابن سابط کے قدم احاطہ کے اندر پہنچ گئے۔

اُس نے دہلیز سے قدم آگے بڑھایا تو ایک وسیع احاطہ نظر آیا۔ اس کے مختلف گوشوں میں چھوٹے چھوٹے حجرے بنے تھے، اور وسط میں ایک نسبتاً بڑی عمارت تھی۔ یہ درمیانی عمارت کی طرف بڑھا۔ عجیب بات ہے کہ اس کا دروازہ بھی اندر سے بند نہ تھا۔ چھوٹے ہی کھل گیا۔ گویا وہ کسی کی آمد کا منتظر تھا۔ یہ ایک ایسی بے باکی کے ساتھ جو صرف مشاق حجروں ہی کے قدموں میں ہو سکتی ہے، اندر چلا گیا۔ اندر جا کر دیکھا تو ایک وسیع ایوان (ہال) تھا۔ لیکن سامانِ راحت و زینت میں سے کوئی چیز بھی نہ تھی۔ قیمتی اشیاء کا نام و نشان نہ تھا۔ صرف ایک کھجور کے پتوں کی پرانی چٹالی بچی تھی، اور ایک طرف چمڑے کا ایک تیکہ پڑا تھا۔ البتہ ایک گوشہ میں پشمینہ کے موٹے کپڑے کے بہت سے تھان اس طرح بے ترتیب پڑے تھے۔ گویا کسی نے جلدی میں پھینک دئے ہیں اور اُن کے قریب ہی بھیڑ کی کھال کی چند ٹوپیاں بھی پڑی تھیں، اُس نے مکان کی موجودات کا یہ پورا جائزہ کچھ تو اپنی اندھیری میں دیکھ لینے والی آنکھوں سے لے لیا تھا اور کچھ اپنے ہاتھ سے ٹول ٹول کر۔ لیکن اس کا ہاتھ ایک ہی تھا۔ یہ بغداد والوں کی بول چال میں ”ایک ہاتھ کا شیطان“ تھا جو اب پھر قید و بند کی زنجیریں توڑ کر آزاد ہو گیا ہے!

دس برس کی قید کے بعد آج ابن سابط کو پہلی مرتبہ موقع ملا تھا کہ اپنے

دل پسند کام کی جستجو میں آزادی کے ساتھ نکلے۔ جب اُس نے دیکھا، اس مکان میں کامیابی

کے آثار نظر نہیں آتے، اور یہ پہلا قدم بیکار ثابت ہوگا، تو اس کے تیز اور بے لگام جذبات سخت مشتعل ہو گئے۔ وہ دل ہی دل میں اس مکان کے رہنے والوں کو گالیاں دینے لگا۔ جو اپنے مکان میں رکھنے کے لئے قیمتی اشیاء فراہم نہ کر سکے۔ ایک مفلس کا افلاس خود اس کے لئے اس قدر درد انگیز نہیں ہوتا جس قدر اس چور کے لئے جو رات کے پھلے پہر مال و دولت تلاش کرتا ہوا ہونچتا ہے۔ اس میں شک نہیں، پشمینہ کے بہت سے بھائی یہاں موجود تھے اور وہ کتنے ہی موٹے اور ادنیٰ قسم کے کپڑوں نہ ہوں مگر پھر بھی اپنی قیمت رکھتے تھے، لیکن مشکل یہ تھی کہ ابن سابط تنہا تھا۔ اور صرف تنہا ہی نہیں تھا بلکہ دونوں ہاتھوں کی جگہ صرف ایک ہاتھ رکھنا تھا۔ وہ ہزار ہمت کرتا، مگر اتنا بڑا بوجھ اس کے سنبھالنے سنبھل نہیں سکتا تھا۔ وہ بھائیوں کی موجودگی پر معترض نہ تھا۔ ان کے وزن کی گرائی اور اپنی مجبوری پر متاسف تھا۔ اتنی وزنی چیز چھرا کر لے جانا آسان نہ تھا!

”ایک ہزار لعنت کرخ اور اس کے تمام باشندوں پر“ وہ اندر ہی اندر بڑبڑانے لگا ”نہیں معلوم یہ کون الحق ہے جس نے یہ ملعون بھائی جمع کر رکھے ہیں؟ غالباً کوئی تاجر ہے۔ لیکن یہ عجیب طرح کا تاجر ہے جسے بغداد میں تجارت کرنے کے لئے اور کوئی چیز نہیں ملی۔ اتنا بڑا مکان بنا کر اس میں گدیوں اور خچروں کی جھول بنانے کا سامان جمع کر دیا“ اس نے اپنے ایک ہی ہاتھ سے ایک بھائی کی ٹول ٹول کر پیمائش کی ”بھلا یہ ملعون بوجھ کس طرح اٹھایا جاسکتا ہے؟ ایک بھائی کے اٹھانے کے لئے گن کر دس گدھے ساتھ لانے چاہئیں“

لیکن بہر حال کچھ نہ کچھ کرنا ضروری تھا۔ رات چار ہی تھی، اور اب وقت نہ تھا کہ دوسری جگہ تاکی جاتی۔ اس نے جلدی سے ایک بھائی کھولا اور اسے فرش پر بچھا دیا۔ پھر کوشش کی زیادہ سے زیادہ بھائی جو اٹھائے جاسکے ہیں اٹھالے۔ مشکل یہ تھی کہ مال کم قیمت پر بہت زیادہ وزنی تھا۔ کم لیتا ہے تو بیکار ہے۔ زیادہ لیتا ہے تو لے جا نہیں سکتا۔ عجب طرح کی کشمکش میں گرفتار تھا، بہر حال کسی نہ کسی طرح یہ مرحلہ طے ہوا، لیکن اب دوسری مشکل پیش آئی۔ صوف کا کپڑا بے حد موٹا تھا۔ اسے مڑور دے کر گرہ لگانا آسان نہ تھا۔

دونوں ہاتھوں سے بھی یہ کام مشکل تھا چہ جائے کہ ایک ہاتھ سے؟ بلاشبہ اس کے پاس ہاتھ کی طرح پاؤں ایک نہ تھا۔ دو تھے لیکن وہ بھاگنے میں مدد دے سکتے تھے صوف کی گھڑی باندھنے کے لئے سود مند نہ تھے۔ اُس نے بہت سی تجویزیں سوچیں، طرح طرح کے تجربے کئے، دانتوں سے کام لیا۔ کٹی ہوئی کہنی سے سیرا دیا یا لیکن کسی طرح بھی گھڑی میں گرہ نہ لگ سکی، وقت کی مصیبتوں میں تاریکی کی شدت نے اور زیادہ اضافہ کر دیا تھا۔

اندرونی جذبات کے پہچان اور بیرونی فعل کی بے سود محنت نے ابن سابط کو بہت جلد تھکا دیا۔ وقت کی کمی، عمل کا قدرتی خوف، مال کی گرانی، محنت کی شدت، اور فائدہ کی قلت، اُسکے دماغ کے لئے تمام مخالف تاثرات جمع ہو گئے تھے۔

اچانک وہ چونک اُٹھا۔ اس کی تیز قوت سماعت نے کسی کے قدموں کی نرم آہٹ محسوس کی۔ ایک لمحہ تک خاموشی رہی، پھر ایسا محسوس ہوا، جسے کوئی آدمی دروازہ کے پاس کھڑا ہے۔ ابن سابط گھبرا کر اٹھ کھڑا ہوا، مگر قبل اس کے کہ وہ کوئی حرکت کر سکے، دروازہ کھلا اور روشنی نمایاں ہوئی۔ خوف اور دہشت سے اُس کا خون منجمد ہو گیا۔ جہاں کھڑا تھا، وہیں قدم گر گئے۔ نظر اٹھا کر دیکھا تو سامنے ایک شخص کھڑا ہے۔ اس کے ایک ہاتھ میں شمعدان ہے، اور اُسے اس طرح اونچا کر رکھا ہے کہ کمرے کے تمام حصے روشن ہو گئے ہیں۔

اس شخص کی وضع قطع سے اس کی شخصیت کا اندازہ کرنا مشکل تھا۔ بلکے

رنگ کی ایک لمبی عبا اُس کے جسم پر تھی جسے کمر کے پاس ایک موٹی رسی لپیٹ کر جسم پر چست کر لیا تھا۔ سر پر سیاہ قلنسوہ (اونچی دیوار کی ٹوپی) تھی، اور اس قدر کٹا دہ تھی کہ اُس کے کنارے ابروؤں کے قریب تک پہنچ گئے تھے۔ جسم نہایت نحیف تھا۔ اتنا نحیف کہ صوف کی موٹی عبا پہننے پر بھی اندر کی اُبھری ہوئی ہڈیاں صاف دکھائی دے رہی تھیں، اور قد کی درازی نے جس میں کمر کے پاس خفیف سی خمیدگی پیدا ہو گئی تھی، یہ سخافت اور زیادہ نمایاں کر دی تھی۔ لیکن یہ عجیب بات تھی کہ جسم کی اس غیر معمولی سخافت کا کوئی اثر اُس کے چہرہ پر نظر نہیں آتا تھا۔ اتنا کمزور جسم رکھنے پر بھی اُس کا چہرہ کچھ عجیب طرح کی تاثیر و گیرائی رکھتا تھا۔ ایسا معلوم ہوتا تھا جیسے ہڈیوں کے ایک ڈھانچے پر ایک شاندار اور دلاویز چہرہ

جوڑ دیا گیا ہے۔ رنگت زرد تھی، رخسار بے گوشت تھے، جسمانی تنومندی کا نام و نشان نہیں تھا۔ لیکن پھر بھی چہرہ کی مجموعی ہیئت میں کوئی ایسی شاندار چیز تھی کہ دیکھنے والا محسوس کرتا تھا، ایک نہایت لطافت و رچہرہ اُس کے سامنے ہے۔ خصوصاً اس کی نگاہیں ایسی روشن، ایسی مطمئن، ایسی ساکن تھیں، کہ معلوم ہوتا تھا، دنیا کی ساری راحت اور سکون اپنی دو صلفوں کے اندر سما گئی ہے!

چند لمحوں تک یہ شخص شمع اونچی کئے ابن سابط کو دیکھتا رہا پھر اس طرح آگے بڑھا، گویا اسے جو کچھ سمجھتا تھا، سمجھ چکا ہے۔ اُس کے چہرہ پر ہلکا سا زہر لب تبسم تھا۔ ایسا دلادیز اور شیریں تبسم، جس کی موجودگی انسانی رُوح کے سارے اضطراب اور خوف دُور کر دے سکتی ہے۔ اُسے شمع دان ایک طرف رکھ دیا، اور ایک ایسی آواز میں جو شفقت و ہمدردی میں ڈوبی ہوئی تھی، ابن سابط سے کہا:

”میرے دوست! تم پر خدا کی سلامتی ہو۔ جو کام تم کرنا چاہتے ہو، یہ بغیر روشنی اور ایک رفیق کے انجام نہیں پاسکتا۔ دیکھو، یہ شمع روشن ہے اور میں تمہاری رفاقت کے لئے موجود ہوں۔ روشنی میں ہم دونوں اطمینان اور سہولت کے ساتھ یہ کام انجام دے لیں گے“

وہ ایک لمحہ کے لئے رُکا۔ جیسے کچھ سوچنے لگا ہے پھر اُس نے کہا:

”مگر میں دیکھتا ہوں تم بہت تھک گئے ہو۔ تمہاری پیشانی پسینہ سے تر ہو رہی ہے۔ یہ گرم موسم، بند کمرہ، تاریکی اور تاریکی میں ایسی سخت محنت، افسوس، انسان کو اپنے رزق کے لئے کیسی کیسی زحمتیں برداشت کرنی پڑتی ہیں! دیکھو، یہ چٹالی بچھی ہے۔ یہ چمڑے کا تکیہ ہے میں اسے دیوار کے ساتھ لگا دیتا ہوں“ اُس نے تکیہ دیوار کے ساتھ لگا کر رکھ دیا ”بس ٹھیک ہے، اب تم اطمینان کے ساتھ ٹیک لگا کر یہاں بیٹھ جاؤ اور اچھی طرح سناؤ۔ اتنی دیر میں میں تمہارا ادھورا کام پورا کئے دیتا ہوں“

اُس نے یہ کہا، اور ابن سابط کے کاندھے پر نرمی سے ہاتھ رکھ کر اُسے بیٹھ جانے کا اشارہ کیا۔ پھر جب اس کی نظر دوبارہ اُس کی عرق آلود پیشانی پر پڑی، تو

اس نے اپنی کمر سے رومال کھولا اور اس کی پیشانی کا پسینہ پونچھ ڈالا۔ جب وہ پسینہ پونچھ رہا تھا تو اسکی آنکھوں میں باپ کی سی شفقت اور ہاتھوں میں بھائی کی سی محبت کام کر رہی تھی !

صورت حال کے یہ تمام تغیرات اس تیزی سے ظہور میں آئے کہ ابن سابط کا دماغ مختل ہو کر رہ گیا۔ وہ کچھ سمجھ نہ سکا کہ معاملہ کیا ہے؟ ایک مدہوش اور بے ارادہ آدمی کی طرح اس نے اجنبی کے اشارہ کی تعمیل کی اور چٹالی پر بیٹھ گیا۔

اب اس نے دیکھا کہ واقعی اجنبی نے کام شروع کر دیا ہے۔ اس نے پہلے وہ گھڑی کھولی جو ابن سابط نے باندھنی چاہی تھی مگر نہیں بندھ سکی تھی۔ پھر دو تھکان کھول کر بچھا دئے اور جس قدر بھی تھکان موجود تھی، ان سب کو دو حصوں میں منقسم کر دیا۔ ایک حصہ میں زیادہ تھی، ایک میں کم، پھر دونوں کی الگ الگ دو گھڑیاں باندھ لیں۔ یہ تمام کام اس نے اس اطمینان اور سکون کے ساتھ کیا، گویا اس میں اس کے لئے کوئی انوکھی بات نہ تھی۔

پھر اچانک اسے کچھ خیال آیا۔ اس نے اپنی عبا اتار ڈالی، اور اسے بھی گھڑی کے اندر رکھ دیا۔

اب وہ اٹھا اور ابن سابط کے قریب گیا :

”میرے دوست، تمہارے چہرے کی پڑمردگی سے معلوم ہوتا ہے کہ تم صرف تھکے ہوئے ہی نہیں ہو بلکہ جھوکے بھی ہو۔ بہتر ہوگا کہ چلنے سے پہلے دودھ کا ایک پیالہ پی لو۔ اگر تم چند لمحوں انتظار کر سکو تو میں دودھ لے آؤں،“ اس نے کہا، جبکہ اس کے پر شکوہ چہرہ پر بدستور مسکراہٹ کی دلاویزی موجود تھی۔ ممکن نہ تھا کہ اس مسکراہٹ سے انسانی قلب کے تمام اضطراب محو نہ ہو جائیں !۔

قبل اس کے کہ ابن سابط جواب دے، وہ تیزی کے ساتھ لوٹا، اور باہر نکل گیا۔

اب ابن سابط تنہا تھا۔ لیکن تنہا ہونے پر بھی اس کے قدموں میں حرکت

نہ ہوئی۔ اجنبی کے طرز عمل میں کوئی بات ایسی نہ تھی جس سے اُس کے اندر خوف پیدا ہوتا۔
وہ صرف متحیر اور مبہوت تھا!

اجنبی کی ہستی اور اُس کا طور طریقہ ایسا عجیب و غریب تھا کہ جب تک وہ
موجود رہا، ابن سابط کو تحیر و تاثر نے سوچنے سمجھنے کی مہلت ہی نہ دی۔ اجنبی کی
شخصیت کی تاثیر سے اس کی دماغی شخصیت مغلوب ہو گئی تھی۔ لیکن اب وہ تنہا ہوا، تو
آہستہ آہستہ اُس کا دماغ اپنی اصلی حالت پر واپس آنے لگا۔ یہاں تک کہ تمام دماغی
حصائل پوری طرح ابھر آئے، اور وہ اُسی روشنی میں معاملات کو دیکھنے لگا جس روشنی
میں دیکھنے کا ہمیشہ سے عادی تھا۔

وہ اجنبی کا تبسم چہرہ اور دل نواز صدائیں یاد کرتا، تو شک اور خوف
کی جگہ اُس کے اندر ایک ایسا ناقابلِ فہم جذبہ پیدا ہو جاتا جو آج تک اُسے کبھی محسوس نہیں
ہوا تھا، لیکن پھر جب وہ سوچتا کہ اس تمام معاملہ کا مطلب کیا ہے؟ اور یہ شخص ہے
کون؟ تو اس کی عقل حیران رہ جاتی اور کوئی بات سمجھ میں نہیں آتی۔ اُس نے اپنے دل میں
کہا: ”یہ تو قطعی ہے کہ یہ شخص اس مکان کا مالک نہیں ہے۔ مکان کے مالک کبھی چوروں کا
اس طرح استقبال نہیں کیا کرتے۔۔۔۔۔ مگر پھر یہ شخص ہے کون؟۔۔۔۔۔“
اچانک ایک نیا خیال اُس کے اندر پیدا ہوا۔ وہ ہنسا ”استغفر اللہ“

میں بھی کیا احمق ہوں۔ یہ بھی کوئی سوچنے اور حیران ہونے کی بات تھی؟ معاملہ بالکل صاف
ہے۔ تعجب سے مجھے پہلے کیوں خیال نہیں ہوا؟ یقیناً یہ بھی کوئی میرا ہی ہم پیشہ آدمی ہے،
اور اسی نواح میں رہتا ہے۔ اتفاقات نے آج ہم دونوں چوروں کو ایک ہی مکان میں
جمع کر دیا۔ چونکہ یہ اسی نواح کا آدمی ہے، اس لئے مکان کے تمام حالات سے واقف ہوگا۔
اُسے معلوم ہوگا کہ آج مکان رہنے والوں سے خالی ہے اور یہ اطمینان کام کرنے کا موقع
ہے۔ اسی لئے وہ روشنی کا سامان ساتھ لے کر آیا۔ لیکن جب دیکھا کہ میں پہلے سے پہنچا
ہوا ہوں تو آمادہ ہو گیا کہ میرا ساتھ دے کر ایک حصہ کا حقدار بن جائے۔۔۔۔۔“

وہ ابھی سوچ رہا تھا کہ دروازہ کھلا، اور اجنبی ایک لکڑی کا بڑا پیالہ

ہاتھ میں لئے نمودار ہو گیا۔

”یہ لو، میں تمہارے لئے دودھ لے آیا ہوں۔ اسے پی لو۔ یہ بھوک اور پیاس دونوں کے لئے مفید ہوگا،“ اُس نے کہا، اور پیالہ ابن سابط کو پکڑا دیا۔ ابن سابط واقعی بھوکا پیاسا تھا۔ بلا تامل منہ کو لگا لیا اور ایک ہی مرتبہ میں ختم کر دیا۔ اب اسے معاملہ کی فکر ہوئی۔ اتنے دیر کے وقفہ نے اُس کی طبیعت بحال کر دی تھی۔

”دیکھو، اگرچہ میں تم سے پہلے یہاں پہنچ چکا تھا اور ہاتھ لگا چکا تھا، اور اسلئے ہم لوگوں کے قاعدے کے بموجب تمہارا کوئی حق نہیں، لیکن تمہاری ہوشیاری اور مستعدی دیکھ لینے کے بعد مجھے کوئی تامل نہیں کہ تمہیں بھی اس مال میں شریک کر لوں۔ اگر تم پسند کرو گے تو میں ہمیشہ کے لئے تم سے معاملہ کر لوں گا۔ لیکن دیکھو، یہ میں کہے دیتا ہوں کہ آج جو کچھ بھی یہاں سے لے جائیں گے، اُس میں تم برابر کا حصہ نہیں پاسکتے، کیونکہ وراصل آج کا کام میرا ہی کام تھا،“ اُس نے صاف آواز میں کہا۔ اس کی آواز میں اب تاثر نہیں تھا۔ تحکم تھا۔

اجنبی مسکرایا۔ اُس نے ابن سابط پر ایک ایسی نظر ڈالی جو اگرچہ شفقت و مہر سے خالی نہ تھی، لیکن اس کے علاوہ بھی اُس میں کوئی چیز تھی۔ لیکن ابن سابط سمجھ نہ سکا۔ اُس نے خیال کیا۔ شاید یہ شخص اس طریق تقسیم پر قانع نہیں ہے۔ اچانک اس کی آنکھوں میں اسکی خوفناک مجرمانہ زندگی چمک اُٹھی۔ وہ غصہ سے مضطرب ہو کر کھڑا ہو گیا:

”بے وقوف، چپ کیوں ہے؟ یہ نہ سمجھنا کہ دودھ کا ایک پیالہ پلا کر اور چکنی چھڑی باتیں کر کے تم مجھے احمق بنا لو گے۔ تم نہیں جانتے میں کون ہوں۔ مجھے کوئی احمق نہیں بنا سکتا۔ میں ساری دنیا کو احمق بنا چکا ہوں۔ بولو۔ اس پر راضی ہو یا نہیں؟ اگر نہیں ہو تو۔۔۔۔۔“

لیکن ابھی اُس کی بات پوری نہیں ہوئی تھی کہ اجنبی کے لب متحرک ہوئے۔

اب بھی اُس کے لبوں سے اُس کی مسکراہٹ نہیں ہٹی تھی:

” میرے عزیز دوست! کیوں بلاوجہ اپنی طبیعت آزرده کرتے ہو؟
 آڈیہ کام جلد نپٹالیں جو ہمارے سامنے ہے۔ دیکھو، میں نے دو گھڑیاں بانڈھ لی ہیں۔
 ایک چھوٹی ہے۔ ایک بڑی ہے۔ تمہارا ایک ہاتھ ہے اس لئے تم زیادہ بوجھ نہیں سنبھال
 سکتے۔ لیکن میں دونوں ہاتھوں سے سنبھال لوں گا۔ چھوٹی گھڑی تم اٹھا لو۔ بڑی میں
 اٹھالیتا ہوں۔ باقی رہا میرا حصہ جس کے خیال سے تمہیں اتنی آزر دگی ہوئی ہے، تو میں بھی
 نہیں چاہتا۔ اس وقت اُس کا فیصلہ کر آؤں۔ تم نے کہا ہے کہ تم ہمیشہ کے لئے مجھ سے معاملہ
 کر سکتے ہو۔ مجھے بھی ایسا ہی معاملہ پسند ہے۔ میں چاہتا ہوں تم ہمیشہ کے لئے مجھ سے
 معاملہ کر لو،“

” ہاں، اگر یہ بات ہے تو پھر سب کچھ ٹھیک ہے۔ تمہیں ابھی معلوم نہیں میں
 کون ہوں؟ پورے ملک میں تمہیں مجھ سے بہتر کوئی سردار نہیں مل سکتا، اُس نے بڑی گھڑی
 کے اٹھانے میں اجنبی کو مدد دیتے ہوئے کہا۔“

” یہ گھڑی اس قدر بھاری تھی کہ ابن سابط اپنی حیرانی نہ چھپا سکا۔ وہ
 اگرچہ اپنے نئے رفیق کی زیادہ جرأت افزائی کرنا پسند نہیں کرتا تھا۔ پھر بھی اُس کی زبان سے
 بے اختیار نکل گیا:

” دوست، تم دیکھنے میں تو بڑے ڈبلے پتلے ہو لیکن بوجھ اٹھانے میں بڑے
 مضبوط نکلے، ساتھ ہی اُس نے اپنے دل میں کہا ” یہ جتنا مضبوط ہے، اتنا عقلمند نہیں
 ہے ورنہ اپنے حصے سے دست بردار نہ ہو جاتا۔ اگر آج یہ احمق نہ مل جاتا تو مجھے سارا مال
 چھوڑ کر صرف ایک دو گھالوں پر قناعت کر لینی پڑتی،“

اب ابن سابط نے اپنی گھڑی اٹھالی جو بہت ہی ہلکی تھی، اور دونوں
 باہر نکلے، اجنبی کی پیٹھ جس میں پہلے سے خم موجود تھا، اب گھڑی کے بوجھ سے بالکل ہی جھک
 گئی تھی۔ رات کی تاریکی میں اتنا بھاری بوجھ اٹھا کر چلنا نہایت دشوار تھا۔ لیکن ابن سابط
 کو قدرتی طور پر جلدی تھی۔ وہ بار بار ہاکمانہ انداز سے اصرار کرتا کہ تیز چلو۔ اور چونکہ خود
 اُس کا بوجھ بہت ہلکا تھا، اس لئے خود تیز چلنے میں کسی طرح کی دشواری محسوس نہ کرتا تھا۔

اجنبی تمجیل حکم کی پوری کوشش کرتا، لیکن اتنا بھاری بوجھ اٹھا کر دوڑنا انسانی طاقت سے باہر تھا۔ اس لئے پوری کوشش کرنے پر بھی زیادہ تیز نہیں چل سکتا تھا، کئی مرتبہ ٹھوکریں لگیں، باز با بوجھ گرتے گرتے رہ گیا، ایک مرتبہ اتنی سخت چوٹ کھائی کہ قریب تھا گر جائے۔ پھر بھی اس نے رکنے یا سستانے کا نام نہیں لیا۔ گرتا پڑتا اپنے سانسوں کے ساتھ بڑھتا ہی رہا۔

لیکن ابن سابط اس پر بھی خوش نہ تھا۔ اس نے پہلے تو ایک دو مرتبہ تیز چلنے کا حکم دیا۔ پھر بے تامل گالیوں پر اتر آیا۔ ہر لمحہ کے بعد ایک سخت گالی دیتا اور کہتا تیز چلو۔ اتنے میں جسر (پل) آیا۔ یہاں چڑھائی تھی۔ جسم کمزور اور تھکا ہوا، بوجھ بچھڑ بھاری، اجنبی سمجھل نہ سکا اور بے اختیار گر پڑا۔ ابھی وہ اٹھنے کی کوشش کر رہا تھا کہ اوپر سے ایک سخت لات پڑی۔ یہ ابن سابط کی لات تھی۔ اس نے غضب ناک ہو کر کہا: "وکتے کے بیٹے! اگر اتنا بوجھ سمجھال نہیں سکتا تھا تو لا کر لایا کیوں؟" اجنبی ہانپتا ہوا اٹھا۔ اس کے چہرہ پر درد و شکایت کی جگہ شرمندگی کے آثار پائے جاتے تھے، اس نے فوراً گٹھری اٹھا کر پیٹھ پر رکھی اور پھر روانہ ہو گیا۔

اب یہ دونوں شہر کے کنارے ایک ایسے حصے میں پہنچ گئے جو بہت ہی کم آباد تھا۔ یہاں ایک ناتمام عمارت کا پُرانا اور شکستہ احاطہ تھا۔ ابن سابط اس احاطہ کے ایک جانب پہنچ کر رُک گیا اور اجنبی سے کہا میں بوجھ اُتار دو۔ پھر خود کود کر اندر گیا اور اجنبی نے باہر سے دونوں گٹھریاں اندر پھینک دیں۔ اس کے بعد اجنبی بھی کود کر اندر ہو گیا، اور دونوں عمارت کے اندرونی حصے میں پہنچ گئے۔ اس عمارت کے نیچے ایک پُرانا سرداب (دہانہ) تھا جس میں ابن سابط نے قید خانے سے نکل کر سپاہ لی تھی۔ لیکن اس وقت وہ سرداب میں نہیں اُترا۔ وہ نہیں چاہتا تھا۔ اجنبی پر ابھی اس درجہ اعتماد کرے کہ اپنا اصلی محفوظ مقام دکھلا دے۔

جس جگہ یہ دونوں کھڑے تھے دراصل ایک ناتمام ابوان تھا یا تو اس پر پوری چھت پڑی ہی نہ تھی، یا پڑی تھی تو امتداد وقت سے شکستہ ہو کر گر پڑی تھی۔ ایک طرف

بہت سے پتھروں کا ڈھیر تھا ابن سابط اپنی پتھروں میں سے ایک پر بیٹھ گیا۔ دونوں گٹھریاں سامنے دھری تھیں۔ ایک گوشہ میں اجنبی کھڑا ہانپ رہا تھا۔ کچھ دیر تک خاموشی رہی۔

یہ ایک اجنبی بڑھا اور ابن سابط کے سامنے آکر کھڑا ہو گیا۔ اب رات ختم ہونے پر تھی۔ پھلی پہر کا چاند درخشندہ تھا۔ کھلی چھت سے اُسکی دھیمی اور ظلمت آلود شعاعیں ایوان کے اندر پہنچ رہی تھیں۔ ابن سابط دیوار کے سائے میں تھا۔ لیکن اجنبی جو اُس کے سامنے آکر کھڑا ہو گیا تھا، ٹھیک چاند کے مقابل تھا، اس لئے اُس کا چہرہ صاف دکھائی دے رہا تھا۔ ابن سابط نے دیکھا کہ تاریکی میں ایک درختاں چہرہ، ایک نورانی تبسم، ایک پراسرار انداز نگاہ کی دلاویزی سامنے ہے!

”میرے عزیز دوست اور رفیق!“ اجنبی نے اپنی اسی دلنواز اور شیریں آواز میں جو دو گھنٹہ پہلے ابن سابط کو بخود کر چکی تھی، کہنا شروع کیا ”میں نے اپنی خدمت پوری کر لی ہے۔ اب میں تم سے رخصت ہوتا ہوں۔ اس کام کے کرنے میں مجھ سے جو کمزوری اور سستی ظاہر ہوئی اور اس کی وجہ سے بار بار تمہیں پریشان خاطر ہونا پڑا، اُس کے لئے میں بہت شرمندہ ہوں اور تم سے معافی چاہتا ہوں۔ مجھے امید ہے تم معاف کر دو گے۔ اس دنیا میں ہماری کوئی بات بھی خدا کے کاموں سے اس قدر ملتی جلتی نہیں ہے جس قدر یہ بات کہ ہم ایک دوسرے کو معاف کر دیں اور بخش دیں۔ لیکن قبل اس کے کہ میں تم سے الگ ہوں، تمہیں بتلانا چاہتا ہوں کہ میں وہ نہیں ہوں، جو تم نے خیال کیا ہے۔ میں اُسی مکان میں رہتا ہوں جہاں آج تم سے ملاقات ہوئی تھی، اور تم نے میری رفاقت قبول کر لی تھی، میری عادت ہے کہ رات کو تھوڑی دیر کے لئے اس کمرے میں جایا کرتا ہوں، جہاں تم بیٹھے تھے۔ آج آتا تو دیکھا، تم اندھیرے میں بیٹھے ہو اور تکلیف اٹھا رہے ہو۔ تم میرے گھر میں میرے عزیز مہمان تھے۔ افسوس میں آج اس سے زیادہ تمہاری تواضع اور خدمت نہ کر سکا۔ تم نے یہ امکان دیکھ لیا ہے۔ آئندہ جب کبھی تمہیں ضرورت ہو، تم بلا تکلف اپنے رفیق کے پاس چلے آسکتے ہو۔ خدا کی سلامتی اور برکت ہمیشہ تمہارے ساتھ رہے۔“

یہ کہا اور آہستگی سے اُس کا ہاتھ اپنے ہاتھ میں لے کر مصافحہ کیا، اور

تیزی کے ساتھ نکل کر روانہ ہو گیا۔

اجنبی خود تو روانہ ہو گیا لیکن ابن سابط کو ایک دوسرے ہی عالم میں پہنچا دیا۔ اب وہ مبہوت اور مدہوش تھا۔ اُس کی آنکھیں کھلی تھیں۔ وہ اُسی طرف تک رہی تھیں جس طرف سے اجنبی روانہ ہوا تھا، لیکن معلوم نہیں اُسے کچھ سوجھائی دیتا تھا یا نہیں؟

دوپہر ڈھل چکی ہے۔ بغداد کی مسجدوں سے جوق درجوق نمازی نکل رہے ہیں۔ دوپہر کی گرمی نے امیروں کو تہ خانوں میں اور غریبوں کو دیواروں کے سائے میں بٹھا دیا تھا۔ اب دونوں نکل رہے ہیں۔ ایک تفریح کے لئے، دوسرا مزدوری کے لئے۔ لیکن ابن سابط اس وقت تک وہیں بیٹھا ہے جہاں صبح بیٹھا تھا۔ رات والی دونوں گٹھریاں سامنے پڑی ہیں، اور اسکی نظریں اس طرح ان میں گڑھی ہوئی ہیں گویا ان کی شکنوں کے اندر اپنے رات والے رفیق کو ڈھونڈ رہا ہے!

بارہ گھنٹے گزر گئے، لیکن جسم اور زندگی کی کوئی ضرورت بھی اسے محسوس نہیں ہوئی۔ وہ بھوک جس کی خاطر اُس نے اپنا ایک ہاتھ کٹوایا تھا، اب اسے نہیں ستاتی۔ وہ خوف جس کی وجہ سے سورج کی روشنی اس کے لئے دُنیا کی سب سے زیادہ نفرت انگیز چیز ہو گئی تھی، اب اُسے محسوس نہیں ہوتا! اُس کے دماغ کی ساری قوت صرف ایک نقطہ میں سمٹ آئی ہے۔ اور وہ رات والے عجیب و غریب ”اجنبی“ کی صورت ہے۔ وہ خود تو اُس کی نظروں سے اوجھل ہو گئی، مگر اُسے ایک ایسے عالم کی جھلک دکھادی، جو اب تک اس کی نگاہوں سے پوشیدہ تھا!

اس کی ساری زندگی گناہ اور سہیہ کاری میں بسر ہوئی تھی اُس نے انسانوں کی نسبت جو کچھ دیکھا سنا تھا، وہ یہی تھا کہ خود غرضی کا پتلا اور نفس پرستی کی مخلوق ہے۔ وہ نفرت سے منہ پھیر لیتا ہے، بے رحمی سے ٹھکرا دیتا ہے، سخت سے سخت سزا دیتا ہے، لیکن وہ نہیں جانتا تھا کہ محبت بھی کرتا ہے، اور اُس میں فیاضی، بخشش، اور قربانی کی بھی رُوح ہو سکتی ہے۔ بچپن میں اس نے بھی خدا کا نام سنا تھا اور لوگوں کو

خدا پرستی کرتے دیکھا تھا۔ لیکن جب زندگی کی کشاکش کا میدان سامنے کھلا تو اُس کا عالم ہی دوسرا تھا۔ اُس نے قدم اٹھادیا اور حالات کی رفتار جس طرف لے گئی، بڑھے گیا۔ نہ تو خود اُسے کبھی مہلت ملی کہ خدا پرستی کی طرف متوجہ ہوتا، اور نہ انسانوں نے کبھی اس کی ضرورت محسوس کی کہ اُسے خدا سے آشنا کرتے۔ جوں جوں اُس کی شقاوت بڑھتی گئی، سو سائٹی اپنی سزا و عقوبت کی مقدار بھی بڑھاتی گئی۔ سو سائٹی کے پاس اُس کی شقاوت کے لئے بے رحمی تھی، اس لئے یہ بھی دنیا کی ساری چیزوں میں سے صرف بے رحمی ہی کا خوگر ہو گیا۔

لیکن اب اچانک اُس کے سامنے سے پردہ ہٹ گیا۔ آسمان کے سورج کی طرح محبت کا بھی ایک سورج ہے۔ یہ جب چمکتا ہے تو روح اور دل کی ساری تاریکیاں دور ہو جاتی ہیں۔ اب یکایک اس سورج کی پہلی کرن ابن سابط کے دل کے تاریک گوشوں پر پڑی، اور وہ بہ یک دفعہ تاریکی سے نکل کر روشنی میں آ گیا۔

اجنبی کی شخصیت اپنی پہلی ہی نظر میں اُس کے دل تک پہنچ چکی تھی، لیکن وہ جہالت و گمراہی سے اس کا مقابلہ کرتا رہا۔ اور حقیقت کے فہم کے لئے تیار نہیں ہوا۔ لیکن جوہنی اجنبی کے آخری الفاظ نے وہ پردہ ہٹادیا جو اُس نے اپنی آنکھوں پر ڈال لیا تھا، حقیقت اپنے پوری شانِ تاثیر کے ساتھ بے نقاب ہو گئی، اور اب اس کی طاقت سے باہر تھا کہ اس تیر کے زخم سے سینہ بچالے جاتا!

اُس نے اپنی جہالت سے پہلے خیال کیا تھا۔ اجنبی بھی میری ہی طرح کا ایک چور ہے، اور اپنا حصہ لینے کے لئے میری رفاقت و اعانت کر رہا ہے۔ اُس کا ذہن یہ تصور ہی نہیں کر سکتا تھا کہ بغیر غرض اور استغناء کے ایک انسان دوسرے کے ساتھ اچھا سلوک کر سکتا ہے۔ لیکن جب اجنبی نے چلتے وقت بتلایا کہ وہ چور نہیں، بلکہ اسی مکان کا مالک ہے جس مکان کا مال و متاع غارت کرنے کے لئے وہ گیا تھا، تو اُسے محسوس ہوا، جیسے یکایک ایک بجلی آسمان سے گر پڑی:

”یہ چور نہیں تھا۔ مکان کا مالک تھا، لیکن اُس نے چور کو پکڑنے اور سزا

دلانے کی جگہ اُس کے ساتھ کیا سلوک کیا ہے؟ اس پر کیا سلوک کیا ہے؟“ کا جواب اس کی روح کے لئے ناسور اور اُس کے دل کے لئے ایک دہکتا ہوا انگارا تھا۔ وہ جس قدر سوچتا، روح کا زخم گہرا ہوتا جاتا، اور دل کی شپش بڑھتی جاتی۔ اس تمام عرصہ میں اصہبی کے ساتھ جو گذرا تھا، اس کا ایک ایک واقعہ، ایک ایک حرف یاد کرتا، اور ہر بات کی یاد کے ساتھ ایک تازہ رخم کی جبین محسوس کرتا۔ جب ایک مرتبہ حافظہ میں یہ سرگزشت ختم ہو جاتی، تو پھر نئے سے سے یاد کرنا شروع کر دیتا، اور آخر تک پہنچا کر پھر ابتدا کی طرف لوٹتا۔ میں اس کے یہاں چوری کرنے کے لئے گیا تھا۔ میں چور تھا۔ میں اُس کا مال و متاع غارت کرنا چاہتا تھا۔ میں نے اُسے بھی چور سمجھا۔ اُسے گالیاں دیں۔ بے رحمی سے ٹھوکر لگائی۔۔۔۔۔ مگر اس نے میرے ساتھ کیا سلوک کیا ہے؟ ہر مرتبہ اس آخری سوال کا جواب سوچتا اور پھر یہی سوال دہرانے لگتا۔

سورج ڈوب رہا تھا۔ بغداد کی مسجدوں کے مناروں پر مغرب کی اذان کی صدائیں بلند ہو رہی تھیں۔ ابن سابط بھی اپنی غیر آباد گوشہ میں اٹھا۔ چادر جسم پر ڈالی اور بغیر کسی جھجک کے باہر نکل گیا۔ اب اُس کے دل میں خوف نہیں تھا۔ کیونکہ خوف کی جگہ ایک دوسری جذبہ نے لے لی تھی!

وہ کرخ کے اسی حصہ میں پہنچا جہاں رات گیا تھا۔ رات والے مکان کے پاس ہی ایک لکڑا ہارے کا جمونپڑا تھا یہ اُس کے پاس گیا اور پوچھا:

”یہ جو سامنے بڑا سا احاطہ ہے، اس میں کون تاجر رہتا ہے؟“
 ”تاجر“ بوڑھے لکڑا ہارے نے تعجب کے ساتھ کہا ”معلوم ہوتا ہے تم یہاں کے رہنے والے نہیں ہو۔ یہاں تاجر کہاں سے آیا ہے یہاں تو شیخ جنید بغدادی رہتے ہیں“

ابن سابط اس نام کی شہرت سے بے خبر نہ تھا لیکن صورت آشنا نہ تھا۔ ابن سابط مکان کی طرف چلا۔ رات کی طرح اس وقت بھی دروازہ کھلا تھا۔ بے تامل اندر چلا گیا۔ سامنے وہی رات والا ایوان تھا۔ یہ آہستہ آہستہ بڑھا اور

دروازہ کے اندر نگاہ ڈالی۔ وہی رات والی چٹائی بھی تھی۔ رات والا تکیہ ایک جانب دھرا
تھا۔ تکیہ سے سہارا لگائے عجیب «اجنبی» بیٹھا تھا۔ تیس چالیس آدمی سامنے تھے۔ واقعی
«اجنبی» تاجر نہیں تھا۔ شیخ ضیاء بغدادی رحمتہ علیہ !

اتنے میں عشاء کی اذان ہوئی لوگ اٹھ کھڑے ہوئے۔ جب سب لوگ
جا چکے تو شیخ بھی اٹھے۔ جوہنی انہوں نے دروازہ کے باہر قدم رکھا، ایک شخص بے تابانہ بڑھا
اور قدموں پر گر گیا۔ یہ ابن سابط تھا۔ اُس کے دل میں سمندر کا تلاطم بند تھا۔ آنکھوں میں
جو کبھی تر نہیں ہوئی تھیں دھلے کی سوتیں بھر گئی تھیں۔ دیر تک رُکی رہیں مگر اب نہیں رک سکتی
تھیں۔ آنسوؤں کا سیلاب آجائے تو پھر دل کی کون سی کثافت ہے جو باقی رہ سکتی ہے؟
شیخ نے شفقت سے اس کا سر اٹھایا۔ یہ کھڑا ہو گیا مگر زبان نہ کھل سکی
اور اب اس کی ضرورت بھی کیا تھی؟ جب نگاہوں کی زبان کھل جاتی ہے تو منہ کی زبان کی
ضرورت باقی نہیں رہتی !

اس واقعہ پر کچھ عرصہ گزر چکا ہے۔ شیخ احمد ابن سابط کا شمار سید الطائفہ
کے حلقہ آراوت کے ان فقرا میں ہے جو سب میں پیش پیش ہیں۔ شیخ کہا کرتے ہیں «ابن سابط
نے وہ راہ لمحوں میں طے کر لی جو دوسرے برسوں میں بھی طے نہیں کر سکتے» !
ابن سابط کو چالیس برس تک دنیا کی دہشت انگیز سزائیں نہ بدل سکیں، مگر
محبت اور قربانی کے ایک لمحہ نے چور سے اہل اللہ بنا دیا !

۲۲ جولائی ۱۹۲۴ء

حقیقت کہاں ہے ؟

یونانی علم الاضنام کا ایک افسانہ حکمت

قدیم یونان کے مرکز ایٹینس، فلسفہ کے گہوارے اور حکمت کے سرچشمے پر، رات کی خاموشی چھا گئی تھی۔

رات نے اپنی سیاہ قنائیں تان دیں۔ مہو خواب شہر کی لمبی سانسوں کے سوا کوئی آواز سنائی نہیں دیتی۔ اتنے میں چاند نکل آیا۔ روپہلی چاندنی کوہ و دشت پر پھیل گئی۔ مندروں کی شہری برجیاں چمک اٹھیں۔ زیتون اور خرے کے درخت بے ساختہ کھلکھلا اٹھے !

شہروں کی ملکہ ایٹینس سو رہی ہے۔ دروازوں پر چوکیدار اونگھ رہے ہیں۔ لیکن، صرف ایک نوجوان ہے جو اب تک جاگ رہا ہے۔

دیوکلِس حسن، ذہانت، دولت کے خزانوں کا مالک ہے۔ اکاڈمی میں حکمت کا طالب علم ہے۔ اپنا پورا دن اور رات کے بھی گھنٹے، علم و حکمت کے پہلو میں گزارتا ہے۔ صحبت و معاشرت سے بیزار ہے۔ ایک پورے حکیم کی طرح پورا خلوت پسند ہے۔ تفکرات کے سمندر میں شب و روز غواصی، بس یہی اس کا مشغلہ ہے۔

ایٹینس، یعنی حکمت کی دیوی کا مرمی خوبصورت بت اکاڈمی کے صحن میں نصب تھا۔ دیوکلِس سب طالب علموں سے زیادہ حکمت کے اس خاموش

مجسمہ کے پاس جاتا اور ہمیشہ اس کے تصور میں غرق رہتا۔ اس کے دل کی مناجاتوں کا قبلہ ہی تھا۔ اس کے دماغ کے استغراق کا مرکز اسی میں تھا۔ وہ اس کی دلنریب صورت پر غور کرتا، وہ اس کے جمال معنی و حقیقت کی جستجو میں محو ہو جاتا۔ وہ اس سے حکمت کی وحی اور عام پیام ربانی طلب کرنا وہ حکمت کی جستجو میں حکمت کے مجسمہ کا عاشق تھا۔!

آج رات دیو کلس پھر دیوی کے سامنے دست بستہ کھڑا ہے۔ رات ڈھل گئی، مگر وہ بے حس و حرکت کھڑا ہے۔ اچانک اس نے سر اٹھایا اور بت کے قدموں پر گر پڑا۔ بوسوں پر بوسے لینے، آنسوؤں سے اس کے پاؤں دھونے لگا۔

”اے علم و حکمت کے منظر محبوب! رحم، رحم، مجھے ایک نظر دیکھ لے! ایک مرتبہ میری التجائیں سن لے!“ وہ دیر تک آنکھوں کے آنسوؤں اور زبان کی دعاؤں سے مناجاتا کرتا رہا۔ پھر اس نے نظر اٹھائی چاند نے اپنی شعاعیں جمع کر کے دیوی کے چہرے کی رعنائی بے حساب کر دی تھی۔!

ہوا چلتے چلتے رک گئی۔ پتوں کا شور تم گیا۔ پہلے سے زیادہ سکون ظاری ہو گیا۔ نوجوان کا دل تنگ ہوا۔ اس نے لمبی آہ بھری اور آہ کے ساتھ ہی آنسوؤں کی لڑیاں اشاروں پر بکھر گئیں۔ ”مقدس دیوی!“ دیو کلس نے جوش سے چلا کر کہا۔ تیرے ہی قدموں پر میرا سر دھرا ہے۔ تیری ہی عبادت پر میری روح جھکی ہے۔ تو نے میرے دل کو حکمت عشق سے معمور کر دیا۔ تو نے کمال کا لازوال شوق پیدا کر دیا۔ تو نے حقیقت کی جستجو کی آگ سلگادی۔ یہ آگ اب جلائے ڈالتی ہے یا تو ہمیشہ کے لئے اسے ٹھنڈا کر دے یا حقیقت کا جمال پنہاں ایک مرتبہ دکھا دے، ہاں حقیقت، مقدس، عظیم حقیقت، اس مہیب کائنات کی حقیقت، اس ہولناک ازلیت و ابدیت کی حقیقت، ہر وجود کی روح، مجرد حقیقت، عریاں حقیقت، وہ

حقیقت، جس کی جستجو میں تمام فلاسفر سرگرداں رہے، اور حکیموں کو بستر خواب پر کنبھی نیند نہ آئی۔ حکمت کی پاک دیوی! حقیقت کا چہرہ مہری آنکھوں کے سامنے بے نقاب کر دے۔ میں اسے جاننا اور دیکھنا چاہتا ہوں۔ میں اسے سارے پردوں اور نقابوں کے اندر سے دیکھنا چاہتا ہوں۔ میں اس کی پریشش پر دل بدچکا ہوں۔ میں اس کی راہ میں اپنی زندگی اور زندگی کی تمام ستریں، اپنی دولت، عزت، حسن، شباب، محبت سب کچھ قربان کر دوں گا۔

دیو کلس نے یہ کہا اور گردن اٹھا کر دیوی کا منہ دیکھا۔ وہ بدستور خاموش اور بے حس و حرکت تھی۔ نوجوان نے اپنی پیشانی پھر اس کے مہری قدموں پر رکھ دی اور گڑ گڑانے لگا۔ اس کی رُوح، اس کی آنکھیں، اس کی زبان، سینوں دیوی کے قدموں پر تھے۔ رُوح آتش شوق سے جل رہی تھی۔ آنکھیں جوشش عشق میں بہ رہی تھیں۔ زبان ولولہ مناجات سے وارفتہ تھی!

اچانک درختوں کے پتے ہلے، ڈالیوں میں جنبش ہوئی، نسیم کے جھونکے چلے۔ ہوا میں ایک آواز گونجی: ”دیو کلس! دیو کلس!“ نوجوان چونک اٹھا، ادھر ادھر گھبراہٹ سے دیکھنے لگا۔ سمجھا، اس کے ہم مدرسہ پکار رہے ہیں، مگر وہاں کوئی انسان بھی نظر نہ آیا۔

”دیو کلس!“ ”دیو کلس!“ نوجوان تمنائی نگاہ اٹھا کر بت کو دیکھا۔ کیا دیکھتا ہے کہ سچ کچھ کو اس کے ہونٹ ہل رہے ہیں! اچانک سنگ مرمر کے ہاتھ میں جنبش ہوئی۔۔۔۔۔ دیوی نے اپنا ہاتھ دیو کلس کے کندھے پر رکھ دیا۔۔۔۔۔ بجلی کی ایک طاقتور لہر اس کے بدن میں دوڑ گئی۔ بید کی طرح تھر تھرانے لگا۔ خوف کی شدت سے اس کے حواس معطل ہو گئے۔۔۔۔۔

لیکن آواز اب تک آرہی تھی ”دیو کلس! دیو کلس!“

”دیو کلس! تو نے مجھے پکارا، لے میں آگئی۔ تیری مناجات میں نے سن لی۔ بول کیا مانگتا ہے؟

دہشت سے نوجوان کی سانس رک گئی۔ بے اختیار زمین

پھر گر پڑا۔ قریب تھا، بے ہوش ہو جائے۔ جب کچھ عرصہ کے بعد اسکے ہوش و حواس واپس آنے لگے، تو اس نے خوف زدہ نظروں سے دیوی کو دیکھا! ”ہاں مقدس دیوی! اس نے کاہنتی ہوئی آواز سے کہا” میں ہی تیرے حضور زارنالے کر رہا تھا۔ مجھے ”حقیقت“ کی جستجو ہے۔ میں ”حقیقت کو دیکھنا چاہتا ہوں۔ میں اسے بے نقاب دیکھنا چاہتا ہوں۔۔۔“

”تو حقیقت کی کھوج میں ہے!“ دیوی نے اپنی پر رعب آواز میں کہا ”حقیقت خود یہی ”وجود“ ہے۔ حقیقت کہاں نہیں ہے؟ لیکن ہاں، بے پردہ، بے نقاب حقیقت، کبھی کوئی کائناتی نگاہ نہ دیکھ سکی۔ کسی نے اسکے دیکھنے کی جرأت بھی نہیں کی۔ بے نقاب حقیقت انسان کی حدنگاہ سے باہر ہے۔ تاہم اگر تیری ہی ضد ہے تو سمجھ لے، تجھے بڑی قیمت ادا کرنی پڑے گی۔ ایسی بڑی، جس کی شاید تجھے قدرت نہیں۔ تجھے دولت، عظمت، حسن۔ سب سے دست بردار ہو جانا پڑے گا۔ تجھے زندگی کا بھی آرزو مند نہ ہونا چاہئے۔ دیوتاؤں نے ”حقیقت“ سے بڑھ کر کوئی دولت کائنات کی اولاد کو نہیں دی ہے۔“

”میں ان سب سے ہمیشہ کے لئے بخوشی دست بردار ہوتا ہوں۔“ دیوکلکس نے خوش ہو کر کہا۔ ”میں سورج بھی چھوڑنے پر طیار ہوں“ دیوی نے اپنا سر جھکا لیا۔ ہر طرف خاموشی پھیل گئی۔ درخت ”زفس“ کی اس باعظمت لڑکی کی تعظیم میں جھک گئے! ”

دیوی نے پھر سراٹھایا

”بہتر“ اس نے آدمیوں کی طرح لفظوں میں کہا۔ ”تجھے حقیقت دکھادی جائے گی لیکن ایک ہی مرتبہ میں تو اسے نہیں دیکھ سکتا۔ میں ہر سال ایک دفعہ تجھے وہاں لے جایا کروں گی تو اس کے چھپانے والے پردوں میں سے، ہر مرتبہ ایک پردہ چاک کر کے گا۔۔۔۔۔ تو زندگی کے لباس میں رہے گا، یہاں تک کہ حقیقت عریا اپنی آنکھوں سے دیکھ لے۔“

نوجوان کا چہرہ مسترا مید سے دکنے لگا۔ وہ خاموش رہا کہ دیکھے
اب دیوی کیا کرتی ہے۔ اچانک وہ حیرت سے دم بخود ہو گیا۔ دیوی نے اپنی سنگ مرمر
کی چادر اتار دی۔ دیوکلس کی آنکھیں دختر زنس کے حسن و جلال سے چکا چوند ہو گئیں
چشم زدن میں بت نور کا پتلہ بن گیا۔۔۔ اب اس میں حرکت ہوئی۔۔۔ اس نے نوجوان کو
گود میں اٹھایا۔ لامتناہی فضا میں پرواز شروع کر دی۔ ایک نامعلوم خطہ میں جا پہنچی۔
دیوکلس نے دیکھا، ایک سربفلک پہاڑ پر وہ کھڑا ہے۔

یہاں پہاڑ پر نوجوان نے کالی بدلیوں کے اندر ایک پرچھا میں سی
دیکھی۔ جوش شناخت میں اس کی رُوح اس کے حلقہ چشم میں سمٹ آئی مگر وہ اس
کے خال و خط نہ دیکھ سکا۔

”یہی حقیقت ہے“ دیوی نے اپنی انگلی سے اشارہ کر کے کہا ”یہی
اپنی دھندلی شعاعیں زمین پر ڈالتی ہے اور فلسفی اور حکیم ان میں نور حق کا سایہ
ڈھونڈتے ہیں۔ اگر یہ شعاعیں نہ ہوتیں تو دنیا تاریک رات کی طرح اندھیری
ہو جاتی۔ انسان کی نگاہ حقیقت کو انہی شعاعوں میں دیکھ سکتی ہے۔ تم دیکھ
رہے ہو، وہ کس قدر ملکی، کیسی دھندلی شعاعیں ہیں، حقیقت بے حد روشن ہے
اتنی روشن کہ سورج کی روشنی سے بھی تم اس کا قیاس نہیں کر سکتے۔ مگر وہ ان
پردوں کے اندر چھپی ہوئی ہے۔ صرف اس کا سایہ ہی نظر آسکتا ہے۔ آگے بڑھو
اور اس کا پردہ چاک کر ڈال“

دیوکلس نے دیوی کے حکم کی تعمیل کی۔

ہاتھ لگتے ہی پردہ سفید پرند بن گیا۔ تھوڑی دیر نوجوان کے سر
پر منڈ لایا۔ پھر سپدھا آسمان کی طرف اڑ گیا۔

دیوکلس نے اب دیکھا۔ حقیقت کی شعاعیں پہلے سے زیادہ صاف

اور روشن ہیں!

دیوی اسے پھر زمین پر اڑالائی۔ وہ اپنی اکاڈمی میں گیا اور

دیوی اپنا مریں جامہ پہن کر پھرت بن گئی۔

دیوکلس نے دیوی سے اپنا وعدہ پورا کیا۔ آرام و راحت سے منہ موڑ لیا، خلوت میں بیٹھا، اور غور و فکر میں یکپلم مستغرق ہو گیا۔

اب وہ انسان کے کسی مجمع میں نظر نہیں آتا تھا۔ ایٹھنس کے تمام میلے اس سے خالی ہو گئے تھے۔ دوسرے سال اپنے مقررہ وقت پر، وہ پھر سنگ مرمر کے بت کے سامنے سر بہ سجود تھا۔ دیوی نے حرکت کی اور پہلی مرتبہ کی طرح اسے غیر معلوم پیار پر اڑائے گئی۔ اب اس نے حقیقت کا دوسرا پردہ چاک کر دیا۔ اس مرتبہ روشنی اور بھی زیادہ تیز ہو گئی۔ پھر وہ زمین پر واپس آ گیا۔ اس کی زبرد و خلوت پسندی اب اور زیادہ گہری ہو گئی تھی۔

اس کے رفیق اس تبدیلی پر متعجب تھے۔ انہوں نے اسے بہت پھسلا یا، مگر وہ اپنے گوشہ انزو سے باہر نہ نکلا۔

ایٹھنس کی بعض حسین دوشیزہ لڑکیوں سے اس کی ملاقات تھی۔ ایک فنڈگر حسن اس سے محبت بھی کرتی تھی۔ اس کی یہ حالت دیکھ کر ایک دن اس کے پاس گئی:

”دیوکلس! کیا بات ہے؟“ دوشیزہ نے مسکرا کر کہا۔ ”تم مجھ سے بیزار کیوں ہو گئے؟ یہ دیکھو میری آنکھیں ستاروں کی طرح چمکتی ہیں۔ میرے بال شعا عوں سے بھی زیادہ چمیلے ہیں، میرا جسم کیسا دل فریب ہے۔ میں نے تمہارے سوال محبت کا جواب دیا تھا مگر اب میں خود تم سے جواب محبت کی سائل ہوں۔ مجھے دیکھو، میری محبت کی تحقیر نہ کرو۔ خود دپوتا بھی محبت سے انکار نہیں کرتے۔“

دیوکلس نے دوشیزہ پر ایک سر و نظر ڈالی اور کہا:

”محبت میرے دل سے اسی طرح اڑ گئی ہے جس طرح دوسرا پردہ اڑا

گیا تھا۔ اس نے یہ کہا اور ایک طرف کوچل دیا۔

دوشیزہ چرت سے اسے دیکھتی رہی۔ بھلا یہ رمز وہ کیوں کر سمجھ سکتی

تھی؟ اس نے خیال کیا، دیوکلس دپوانہ ہو گیا ہے۔

ایک سال بعد دیوکلس نے تیسرا پردہ چاک کیا۔ اسکی نظر اور بھی زیادہ تیز ہو گئی۔ اسکا نفس ناطقہ زیادہ شائستہ اور بلند مرتبہ ہو گیا !
اب فلسفہ کے حلقوں سے بھی وہ الگ ہو گیا۔ اگر کبھی اتفاق سے وہ عوام کے سامنے بولتا تو لوگوں کے کان اسکے لئے وقف ہو جاتے۔ انسانی دلوں کے لئے اس کی آواز میں ایک ایسی تاثیر تھی کہ یونان کے صحن ہائے حکمت میں کسی بڑے سے بڑے حکیم کی آواز کو بھی نہ ملی ہوگی۔ پورے ایتھنس نے جمع ہو کر فیصلہ کر دیا کہ دیوکلس استاد اعظم افلاطون اور دوسرے تمام حکیموں سے بازی لے گیا۔ اس سے منس کی گئیں کہ فلسفہ کی امامت قبول کرے مگر اس نے بے پروائی سے انکار کر دیا۔
اسی زمانہ میں ایسا ہوا کہ ایتھنس پر دشمنوں نے حملہ کر دیا۔ دیوکلس وطن کی مدافعت میں پیش پیش تھا۔ بے نظیر شجاعت سے لڑا۔ آخر زخموں سے چور چور لوٹا۔ ایتھنس کو فتح ہوئی۔ بہادروں کو فورم میں پھولوں کے تاج تقسیم کئے گئے۔ سب سے بڑا تاج دیوکلس کے واسطے طیار ہوا تھا مگر عین وقت پر جب اسے پکارا گیا، تو وہ موجود نہ تھا !

برسوں پر برس گزرتے چلے گئے۔ ہر برس دیوکلس حقیقت کا ایک پردہ چاک کر آتا تھا۔ ابھی وہ جوان تھا مگر اسکا سر سفید ہو گیا، کمر جھک گئی۔ آنکھیں دھنس گئیں۔ قوی کمزور پڑ گئے۔ اس پر بھی وہ خوش تھا، کیونکہ وہ عنقریب "حقیقت" کا مشاہدہ کرنے والا تھا، اس حقیقت کا بے پردہ، بے نقاب مشاہدہ، جسے کبھی کسی بشر نے نہیں دیکھا۔ !

آخر فیصلہ کی رات آگئی۔ آج "حقیقت" پر سے آخری پردہ بھی اٹھ جائے گا۔ آج بے نقاب حقیقت اس کے سامنے ہوگی۔

دیوی، دیوکلس کو حسب عادت اڑالے گئی اور حسب معمول حقیقت کے سایہ کے سامنے کھڑا کر دیا: "دیکھ، حقیقت کس قدر تاباں ہے! پچھلے برسوں میں جتنے پردے تو نے چاک کئے، وہ اسکے چہرے کے پردے نہ تھے۔ تیری ہی

غفلت کے پردے تھے جو تو نے اپنی آنکھوں پر ڈال لئے تھے، تو نے ایک ایک کر کے تمام غفلتیں دور کر دیں۔ آج آخری پردے کی باری ہے، اس کے بعد تو روبرو حقیقت کا جلوہ دیکھ لے گا۔ اگر تو اپنے کئے پر پشیمان ہے، یا تیرے دل میں ذرا بھی خوف موجود ہے، تو اب بھی وقت ہے۔ لوٹ جا، اور باقی زندگی چین سے گزار۔“

دیوکلِس جوشِ طلب سے دیوانہ ہو کر چلایا :

”اسی منزل کی طلب میں تو میں نے ساری عمر گزار دی۔ اب میں حقیقت“

سے کس طرح منہ موڑ سکتا ہوں؟ میں آخری پردہ بھی چاک کر دوں گا۔ میں حقیقت کو ضرور بے نقاب دیکھوں گا۔“

اس نے یہ کہا اور آگے بڑھا، اس کا دل دھڑکنے لگا۔ ہاتھ کانپنے

لگا وہ اپنی بزدلی پر شرمندہ ہو رہا تھا مگر عمل کی ہیبت و دہشت سے بے بس تھا۔

اس نے دانت بھینچے، آنکھیں بند کیں، دل کرا کر کے آگے بڑھا، ہاتھ بڑھایا

اور آخری پردہ بھی کھینچ لیا۔

اف ہولناکی !

پردہ ہٹنے ہی روشنی غائب ہو گئی۔ گھٹا ٹوپ اندھیری چھا گئی۔ . .

کچھ بھی دکھائی نہیں دیتا تھا ! دیوکلِس نے اتنے زور سے چیخ ماری کہ قریب تھا

اس کا سینہ شق ہو جائے :

”و حقیقت کہاں ہے؟ حقیقت کہاں ہے؟ اے دیوی حقیقت

کہاں ہے؟ مجھے تو کچھ بھی سوچنا نہیں دیتا۔ وہ جو آخری پردے کے پیچھے تھی،

کہاں چلی گئی؟ ساری دنیا تاریک ہو رہی ہے۔ . . .“ تیری آنکھیں پھوٹ گئیں!

حکمت کی دیوی نے وقار سے کہا ”اے کائنات کے بیٹے، تیری آخری غفلت

بھی اڑ گئی! بے نقاب حقیقت کوئی بھی نہیں دیکھ سکتا۔ اگر دیکھ سکتا ہے تو

اسے پردوں میں بھی لپٹا دیکھ سکتا ہے۔ کوئی اس پردوں کے اندر سے

دیکھتا ہے۔ کوئی اس سے کم میں دیکھتا ہے۔ کوئی اس سے بھی زیادہ میں۔ مگر
حقیقت عریاں کا مشاہدہ ناممکن ہے..... تو نے دیکھنا چاہا، تو تو نے دیکھ لیا کہ
تو کیا دیکھ سکتا ہے!.....

ویو کلس نے یہ سنا اور منہ کے بل زمین پر گر پڑا۔ اب اس کے جسم
میں رُوح موجود نہ تھی..... شاید "حقیقت کی جستجو میں اس نے دوسری
دنیا کی راہ لی تھی.....

...

۱۲ اگست ۱۹۲۷ء

نپولین پر قاتلانہ حملے

نپولین بوناپارٹ کے اخلاق پر مورخین نے جس تفصیل سے نظر ڈالی ہے شاید جدید دنیا کے کسی انسان کی شخصیت اس قدر زیر بحث نہ رہی ہو۔ نپولین نے یورپ کی بڑی بڑی سلطنتیں الٹ ڈالی تھیں۔ اخلاق کے قانون میں اس کی فاتحانہ اولوالعزمی، اخلاق کا سب سے بڑا جرم تھی۔ اور اسی وجہ سے مفتوح ملکوں میں اس کی جان کے ہزاروں دشمن پیدا ہو گئے تھے لیکن یہ واقعہ ہے کہ اس کی پوری زندگی میں اس پر قاتلانہ حملے صرف دو ہی ہوئے۔ حملہ آوروں کے جذبات ہمیں سمجھنے چاہئیں۔ ان پر ظلم ہوا تھا۔ ان کی آزادی چھینی گئی تھی۔ وہ جوش اور مہیاں قوم پرستی میں سب کچھ کر سکتے تھے لیکن دیکھنا ہے کہ نپولین نے ان کے ساتھ کیا سلوک کیا؟ کیا ایک مجرم کی وجہ سے سیکڑوں بے گناہ قتل کئے گئے؟ کیا خود مجرموں کو اس ہولناک طریقہ پر سزا دی گئی جو عام طور پر آج بھی ”متمدن“ دنیا میں رائج ہے؟ تاریخ اس کا اعتراف کرتی ہے کہ اس فراخ دل، بلند ہمت انسان نے پوری شرافت سے دونوں قاتلوں کو معاف کر دینا چاہا، اگرچہ ان میں سے ایک نے معافی قبول نہیں کی اور موت کو ترجیح دی۔ یہ دونوں واقعے بہت دلچسپ اور عبرت انگیز ہیں۔

بویں یا میں حملہ

شاہ بویریا (جرمنی) نے آسٹریا کے مقابلہ میں نپولین سے مدد طلب کی تھی

نپولین ۲۷ جولائی کو وہاں داخل ہوا۔ شاہ بویریا اس کے پہلو بہ پہلو چل رہا تھا۔ اس وقت بویریا کے باشندوں میں اپنے ملک کی سیاسی حالت کے متعلق سخت اختلاف رائے تھا۔ ایک گروہ فرانسسی اثر پسند کرتا تھا دوسرا آسٹریا کو ترجیح دیتا تھا۔ نپولین کے آنے سے ایک دن پہلے اس شہر کے دو آدمیوں میں تکرار ہو گئی۔ ان میں سے ایک فرانس کا طرفدار تھا دوسرا آسٹریا کا۔ آخر ان کا نام ”لوی دؤلف“ تھا۔ اس کی عمر ۶۸ برس کی تھی۔ فرانس اور نپولین سے سخت نفرت کرتا تھا۔ نفرت کی وجہ بالکل معقول تھی۔ اس کا باپ اور بھائی فرانسسوں کے ہاتھوں قتل ہو چکے تھے اور ماں کو جاسوسی کے الزام میں اس قدر تکلیف دی گئی تھی کہ وہ جانبر نہ ہو سکی۔ اس سے بھی زیادہ اس کی ناراضی کا سبب یہ تھا کہ جس جنگ میں مدد کے لئے نپولین کو بلا یا گیا تھا، اس کی وجہ سے اس شخص کی شادی ملتوی ہو گئی تھی۔ اُسے اپنی منگتر سے غایت درجہ محبت تھی۔ وہ کسی طرح بھی شادی میں تاخیر گوارا نہیں کر سکتا تھا۔

غرض کہ ان اسباب کی وجہ سے شخص مذکور غصہ سے دیوانہ ہو رہا تھا۔ اُس نے اپنے ساتھ کو فرانس کی طرفداری کی وجہ سے زد و کوب کیا اور قسم کھائی کہ کل نپولین کو ضرور قتل کر ڈالے گا۔ اُس نے کہا ”اگر مادر وطن کے اس ظالم دشمن کے قتل کی کسی کوجرات نہیں تو میں بہم انجام دوں گا اور ملک کو اس کے شریر دشمن سے ہمیشہ کیلئے نجات دلا دوں گا!“ چنانچہ وہ اس ارادہ سے فوراً روانہ ہو گیا، اُسے نپولین کی آمد کی تاریخ معلوم نہ تھی۔ ایک بویرین سپاہی کے گرد بھڑنگی تھی۔ یہ ابھی ابھی میدان جنگ سے آیا تھا۔ لوگ لڑائی کی خبریں پوچھ رہے تھے وہ بتا رہا تھا کہ فرانسس فوجوں نے کس طرح آسٹریا کو پسپا کر دیا ہے۔ لوی دؤلف نے آگے بڑھ کر سوال کیا:

”نپولین ہمیں کب مشرف کرے گا؟“

سپاہی نے تعجب سے سر اٹھا کر کہا:

”سپہ سالار کی زبانی میں نے سنا ہے کہ نپولین آج رات یا کل صبح شہر میں

داخل ہوگا۔ وہ ابھی میدان جنگ کا نقشہ مرتب کرنے میں مصروف ہے۔ معلوم ہوتا ہے تم اس

کے سلام کے لئے بہت بے چین ہو۔

”ہاں میں اُسے ایک بالکل انوکھے طریقہ سے سلام کروں گا!“ دُولف نے جواب

دیا!

پھر شخص اپنے مکان گیا، بندوق لی، اور شارع عام پر ایک خالی مکان میں چھپ کر بیٹھ گیا۔ صبح وہ بڑی بے چینی سے کھڑکی میں بیٹھا پولیس کی آمد کا انتظار کر رہا تھا۔ سوز کی کرنوں کی روشنی میں اُسے دور سواروں کی صفیں نظر آئیں۔ سب سے آگے ایک درمیان قد کا سوار سر پر ممتاز ٹوپی پہنے آ رہا تھا۔ دُولف نے سمجھ لیا کہ پولیس ہی ہے۔ بندوق درست کر کے چھتیاں۔ لیکن اُسکے ہاتھ کا پھینکے۔ قریب تھا کہ بندوق گر جائے۔ مگر اُس نے اپنے تئیں سنبھالا۔ جب پولیس چند گز کے فاصلہ پر آ گیا تو فریئر کرنا چاہا۔ لیکن عین اُس وقت اچانک، پیچھے سے ایک ہاتھ بڑھا اور اس زور سے اُسے کھینچا کہ بے ہوش ہو کر گر پڑا۔

پولیس کو اس واقعہ کی خبر بھی نہ ہوئی۔ وہ اپنی قیام گاہ میں پہنچا اور محکمہ جاسوسی کے اعلیٰ افسر کو بلا کر گفتگو کرنے لگا:

”فرانسیسی فوج کے خلاف کسی سازش کا تو پتہ نہیں چلا؟“

”ہاں حضور والا! ۳۰ سازشوں سے زیادہ کا حال اب تک نہیں معلوم ہو چکا ہے۔“

”سازش کے بانوں کا بھی کچھ پتہ لگا؟“

”مجھ پر سب سے بڑا فرض شہنشاہ کی زندگی کی حفاظت کا ہے۔ میرے ایک

افسر نے ابھی ابھی ایک نا عاقبت اندیش کو گرفتار کیا ہے جو حضور پر گولی چلانے والا تھا،

پولیس نے تعجب سے پوچھا:

”وہ پروشیا کا باشندہ ہے یا آسٹریا کا؟“

”بویرین ہے“ افسر نے جواب دیا۔

پولیس یہ سن کر سخت متحیر ہوا:

”خوب! میں تو اس بد نصیب ملک کو آسٹریا کی غلامی سے بچانے کیلئے

فرانسیسی فوج کا خون بہا رہا ہوں، اور اُس کا بدلہ مجھے یہ دیا جاتا ہے کہ دھوکے سے قتل!“

اُس نے مجرم کو حاضر کرنے کا حکم دیا۔ ۲۰ منٹ کے بعد وہ موجود تھا۔ پولیس کھڑا تھا۔ مجرم اس کے سامنے لاکھڑا کیا گیا۔ اس کے ذہنی طرف بو پیریا کا ولی عہد تھا۔ بائیں جانب جزل بڑبڑا۔ پولیس نے اپنی آنکھیں مجرم کے چہرے پر جمادیں۔ ان آنکھوں میں نہیں معلوم کیا طلسمی قوت تھی کہ مجرم تاب نہ لاسکا۔ منہ کے بل گر کر چلا یا "عفو اعضاء"

پولیس نے نرمی سے پوچھا "وہ اسباب کیا تھے جنہوں نے تجھے اس جرم پر تیار کیا؟ مجرم نے تمام واقعات صحیح صحیح بتا دیئے۔ اس پر پولیس نے کہا: "لیکن اس میں سیراقصور کیا ہے؟ اگر دول بو پیر مجھے مٹانا چاہتی ہیں اور میں اپنی مدافعت کرنا چاہتا ہوں تو میرا گناہ کیا ہے؟ تمہاری شادی روکنے کا میں نے حکم نہیں دیا۔ نہ میں اُس کے التوار کا اصلی سبب ہوں۔ لیکن اگر تم مجھے کو باعنت سمجھتے ہو تو میں بھی حکم دیتا ہوں کہ آج ہی تمہاری منگیتر سے تمہاری شادی ہو جائے۔ میں اپنی جیب خاص سے سو اشرفیاں اس تقریب میں پیش کرتا ہوں۔ بڑبڑا: کل تم فوج کے ایک دستہ کے ساتھ اس شادی میں شریک ہونا، اور میری طرف سے دو لہا دلہن کے ساتھ جلوس میں چلنا!"

پھر پولیس مترجم کی طرف متوجہ ہوا:

"اس شخص سے کہہ دو کہ میں نے معاف کر دیا۔ میں تمہارے لئے خوشی و خرمی

کا مستحق ہوں!"

دولف خلاف توقع یہ برتاؤ دیکھ کر مبہوت ہو گیا۔ ولی عہد بو پیریا نے پولیس

سے کہا:

"آپ کا اخلاق واقعی نہایت قابلِ عزت ہے!" پولیس نے سادگی سے

جواب دیا:

"عزیز شاہزادے! میں نے تو بادشاہی کا ایک محض معمولی فرض ادا کیا ہے۔

کبھی کبھی عفو و کرم بادشاہوں کا مقدس فرض ہوجاتا ہے!"

۲۶ اگست ۱۹۲۷ء

پولین پر دوسرا حملہ

یکم مئی ۱۹۰۹ء میں پولین آسٹریا میں جنگ کر رہا تھا۔ ۲۳ اکتوبر کو جبکہ وہ اپنی فتح مند فوجوں کا معائنہ کر رہا تھا، یکایک میدان کے ایک گوشہ سے ایک خوبصورت نوجوان نمودار ہوا۔ اور آہستہ آہستہ پولین کی طرف بڑھنے لگا۔ مارشل برہنہ کی نظر اس پر پڑی اور اس نے اسے روک کر کہا۔

”اگر شہنشاہ کو کوئی درخواست دینی چاہتے ہو تو مجھے دیدو، میں پیش کر دوں گا“
نوجوان نے جواب دیا ”میں خود پولین سے زبانی گفتگو کرنی چاہتا ہوں“
یہ کہہ کر نوجوان پیچھے ہٹا۔ مارشل نے خیال کیا وہ واپس جا رہا ہے۔ مگر اس کے مڑتے ہی نوجوان نے پھر آگے بڑھنا شروع کیا۔ مارشل کو شک ہوا اور اس نے ایک افسر کو حکم دیا کہ اسے گرفتار کر کے لے جائے۔

یہ واقعہ کسی نے بھی نہیں دیکھا۔ سب فوج کی قواعد کے تماشہ میں مصروف تھے۔
تھوڑی دیر بعد افسر نے واپس آکر مارشل کو خبر دی کہ نوجوان کی جیب میں خنجر نکلا ہے جو ایک سفید کاغذ میں لپٹا ہوا تھا۔

جنگی قواعد ختم ہونے کے بعد مارشل نوجوان کو دیکھنے گیا، کیا دیکھتا ہے کہ وہ چارپائی پر بٹا ہے۔ اس کے سامنے ایک عورت کی تصویر، نوٹ بک، اور چند سکے رکھے ہیں۔

مارشل نے سوال کیا:

”تمہارا کیا نام ہے؟“

” صرف پولین کو بتاؤں گا۔“
” تم اس خنجر سے کیا کرنا چاہتے تھے؟“
” پولین کو بتاؤں گا۔“

” شہنشاہ کی جان لینا چاہتے تھے؟“

” ہاں!“

” کیوں؟“

” پولین کو جواب دوں گا۔“

چند منٹ بعد پولین کو اس واقعہ کی اطلاع ہو گئی۔ اس نے نوجوان کو اپنے سامنے طلب کیا، نوجوان کی مشکلیں کسی تھیں۔ پولین کے سامنے پہنچ کر وہ ذرا بھی مرعوب نہیں ہوا۔

پولین: تم فریخ جانتے ہو؟

نوجوان: بہت کم

” نام؟“

” فرڈریک شابس“

” وطن؟“

” جرمنی“

” باپ کا پیشہ؟“

” پروٹسٹنٹ پادری“

” تمہاری عمر؟“

” اٹھارہ برس“

” خنجر سے کیا کرنا چاہتے تھے؟“

” آپ کو قتل!“

” تو دیوانہ ہے؟“

” ہرگز نہیں“

”بیمار ہے؟“

”ہنایت تندرست ہوں“

”مجھے کیوں قتل کرنا چاہتے تھے؟“

”کیونکہ تم نے میرے وطن کو بدبخت بنا دیا ہے!“

”کیا میں نے تیرے ساتھ بھی کچھ بُرائی کی ہے؟“

”ہاں میرے ساتھ بھی اور ہر جرمن کے ساتھ بھی“

”تجھے اس جرم کے لئے کس نے بھیجا ہے؟“

”کسی نے بھی نہیں۔ میں خود اپنے اس اعتقاد سے آیا ہوں کہ تمہیں قتل کر کے

اپنے وطن اور تمام یورپ کو تمہارے سر سے نجات دے دوں گا!“

”آج سے پہلے بھی تو نے مجھے دیکھا تھا؟“

”ہاں، ار فورٹ میں“

”اُس وقت بھی میرے قتل کا ارادہ تھا؟“

”ہرگز نہیں، میں سمجھتا تھا تم پھر کبھی جرمنی پر اعلانِ جنگ نہ کرو گے، اُس وقت

میں تم سے محبت کرتا تھا“

”یہاں داتا میں کتنے دن سے ہو؟“

”دس دن سے“

”اتنے دن کیوں خاموش رہے؟“

”آج سے پہلے کوئی مناسب موقعہ نہیں ملا“

”میں پھر پوچھتا ہوں دلو انہ ہو یا بیمار؟“

”دونوں میں سے کوئی بھی نہیں“

”میں“ بکورفینرار کو بلواتا ہوں“

”یہ کون شخص ہے؟“

”ڈاکٹر“

”لیکن مجھے ڈاکٹر کی مطلق ضرورت نہیں“
تمام حاضرین پر خاموشی طاری ہو گئی۔ یہاں تک کہ ڈاکٹر آیا اور نبض دیکھی۔ نوجوان
نے کہا:

”کیوں ڈاکٹر! میں بالکل تندرست نہیں ہوں؟“
ڈاکٹر نے پولین سے عرض کیا:
”یہ بالکل تندرست ہے“ نوجوان نے خوش ہو کر پولین سے کہا:
”میں نے پہلے ہی عرض کر دیا تھا!“ پولین کو لڑکے کی جرات پر از حد تعجب ہوا۔ تاہم
اس نے پھر گفتگو شروع کی:

”تم سخت نا سمجھ اور نا عاقبت اندیش ہو۔ اپنے اور اپنے خاندان کے دشمن ہو۔ تاہم
میں جان بخشی کرنے کو تیار ہوں بشرطیکہ ندامت ظاہر کرو اور معافی چاہو“
”ندامت! معافی! ہرگز نہیں! ہرگز نہیں! البتہ مجھے اپنی ناکامی پر افسوس ضرور ہے!“
”عجب! شاید جرم کو کھیل سمجھتے ہو“
”تمہارا قتل جرم نہیں، مقدس فرض ہے!“
”تیرے پاس سے کس کی تصویر برآمد ہوئی ہے؟“
”پیری محبوبہ کی“

”وہ تمہاری جان پر رنجیدہ ہوگی؟“
”نہیں بلکہ وہ پیری ناکامی پر رنجیدہ ہوگی۔ وہ بھی تم سے وہی ہی نفرت کرتی ہے جیسی میں“
”اگر معاف کر دوں تو اوصاف مانو گے؟“
”ہرگز نہیں بلکہ دوبارہ قتل کرنے کی کوشش کروں گا۔“
پولین کو نوجوان کی دلیری پر حیرت ہوئی اور افسوس کے ساتھ گردن مارے بغیر کا

حکم دے دیا۔

ماں کی محبت

(مشہور روسی افسانہ نگار "ماگسم گورگی" کے ایک اخلاقی افسانہ کا ترجمہ)

ایریموور گورکائی، درہ "کاہول" میں، جو گلاب دیاسمن کے سرخ و سفید پھولوں کے ایک حسین ابر پارے سے چھپا ہوا تھا، عیش و نشاط اور ناؤ نوش میں مشغول تھا۔ سمرقندی شاعروں نے اس درہ کو "پرواز گل" کے نام سے موسوم کیا تھا۔ اس دلچسپ مقام سے شہر کے تمام، آسماں شکوہ، مینار، اور مساجد و معابد کے سبز گنبد بخوبی نظر آتے تھے۔ درہ کی لمبائی کے گرد، پندرہ ہزار رنگین قناتیں، بڑے بڑے پنکھوں کی طرح، زمین پر قائم تھیں، اور ان پر دیبا و پرنبیاں کی رنگین جھنڈیاں — ایسا معلوم ہوتا تھا، جاندار پھول ہو میں تیر رہے ہیں!

تیمور کا خیمہ، ان قناتوں اور چھو لدار لوں کے درمیان ایک خوبصورت ملکہ کی طرح نظر آتا تھا جو اپنی خواصوں کنیزوں کے حلقہ میں کھڑی ہو۔ اس کے خیمہ کی قنات، زمین کا مربع حصہ گھیرے ہوئے تھی جس کے چاروں حصے تقریباً سو قدم طویل اور تین نیزوں کے برابر بلند تھے۔ خیمہ بارہ طلائی ستونوں پر قائم تھا، جو درمیانی حصے کے نیچے نصب تھے۔ اور اس غرض سے کہ کہیں یہ رنگ و بو کا ارضی ابر آسمان کی طرف نہ اڑ جائے، پانسو سرخ ریشمیں طنابوں کے ساتھ محکم کر دیا گیا تھا۔ خیمہ کے چاروں گوشوں میں ایک ایک چاندی کا بنا ہوا شاہین، جو صنعت کا

نفسِ تریں نمونہ تھا، بٹھایا گیا تھا۔ خیمے کے بیچ میں پانچواں شاہین، خود تیمور تھا۔
وہ شہنشاہ جو نہیں جانتا تھا مغلوب ہونا کیسے کہتے ہیں؟

تیمور کا لباس بہت کشادہ تھا، جو آبی رنگ کی دیبا سے تیار کیا گیا تھا، اس پر پانچ
ہزار سے زیادہ مروارید کے دانے لٹکے تھے۔ سر پر سفید اور شکستہ کلاہ جس کے نیچے سے اس
کے سپید و سیاہ بال باہر نکل رہے تھے۔ اسکی آنکھوں سے، جو چاروں طرف نکراں تھیں،
جوش کا خون اُبل رہا تھا!

اس کی آنکھیں چھوٹی اور تنگ تھیں مگر ہر چیز دیکھ رہی تھیں، دیکھ سکتی تھیں۔
ان سے زہر کی سی سردی اور خنکی ٹپک رہی تھی۔
شہنشاہ کے کانوں میں سرانڈیپ کے عقیق کے دو گوشوارے تھے، رنگ میں حسین
و جمیل ہونٹوں سے ملتے جلتے!!

خیمے میں نہایت نفیس اور قیمتی قالین بچھے تھے جن پر عیش و عشرت کا سامان مہیا
تھا۔ ایک طرف۔۔۔ مغنیوں اور سازندوں کا ہجوم تھا۔ تیمور کے قریب، اس کے عزیز اقربا،
دوسرے بادشاہ، خواہن، اور فوجی افسر بیٹھے تھے۔ سب سے زیادہ نزدیک، اس کے دربار
کا شاعر "کرمانی"۔ اپنے کیف معنوی میں غمور نظر آتا تھا!

یہ وہی "کرمانی" ہے جس سے ایک دن، تیمور کی اس طرح گفتگو ہوئی تھی:
"کرمانی! اگر مجھے فروخت کیا جائے تو تم کتنے میں خریدو گے؟" تیمور نے مسکراتے
ہوئے پوچھا۔

"پچیس سو پانچوں کے معاوضے میں!" کرمانی کا جواب تھا۔
"یہ تو صرف میرے زریں پٹکے کی قیمت ہے!" تیمور نے غضب ناک ہو کر کہا۔
"میں نے بھی تو اسی پٹکے کی قیمت لگائی ہے ورنہ خود آپ کی ذات کے لیے تو کوئی ایک
روپیہ بھی نہ دے گا!"

کرمانی نے بے باکی سے جواب دیا۔

کیسا زبردست اور جابر شہنشاہ! — کس قدر دہشت انگیز!! —

کس درجہ ہولناک !!! — اور کربانی کی یہ بیخون گفتگو! کیا اس حق گو شاعر کی شہرت،
ہمور کی شہرت سے زیادہ بلند ہونے کا حق نہیں رکھتی ؟؟

یکایک — اس بزم نوشتا نوشتش کے مترنم اور خوشگوار، سنگاموں میں، ایک آواز۔
جس طرح بادلوں سے بجلی کوند جاتی ہے — "میلدیرم بایزید" کے مغلوب کرنے والے کے
کانوں میں آئی —!

یہ آواز — ایک عورت کی آواز تھی، جو ایک غضبناک شیرنی کی آواز کی طرح
سُنائی دی !!

ہمور کے انتقام جو اور زخمی دل کو، جو اسکے فرزند بلند کے ضائع ہو جانے کے
سبب سے تمام دنیا اور دنیا والوں کے خلاف، غیظ و غضب سے لبریز ہو گیا تھا — یہ آواز
ایک آشنا سی آواز معلوم ہوئی! جامِ عشرت، اُس کے ہاتھ سے چھوٹ گیا۔ اُسکے لبوں پر ایک
اضطرابی لہر دوڑ گئی۔ یہ لہر کہہ رہی تھی "یہ دل فراس آواز کہاں سے آئی؟"
حکم کی تعمیل "بندگانِ دولت" کی گھبراہٹ نے کی جو چاروں طرف دوڑ گئے تھے۔
شہنشاہ کو جواب ملا "یہ ایک دیوانی عورت کی آواز ہے جو کسی طرح یہاں تک پہنچ گئی ہے۔
شکل و صورت سے فقیرنی معلوم ہوتی ہے۔ عربی میں گفتگو کرتی ہے اور "فرماں روائے بحر و بر"
کی آستیاں بوسمی کی خواہشمند ہے!"
"فوراً حاضر کی جائے!"

ہمور نے حکم دیا اور — عورت خیمہ میں داخل ہوئی — برہنہ پا! پھٹے ہوئے
کپڑے! سینہ چھپانے کے لئے اپنی زلفیں بچھیرے ہوئے! چہرہ کارنگ اڑا ہوا — بغیر
کسی کینیا ہٹ کے، جو ایسے باجاہ — و جلال اور ہیبت ناک شہنشاہ کی موجودگی کا ادنیٰ
معا خراج تھا۔ اُس نے دونوں ہاتھ شہنشاہ کی طرف پھیلا دیئے اور بے باکانہ —
خود فراموشانہ لہجہ میں گویا ہوئی:

وہ کیا توہی وہ فرمانا روا ہے جس نے سلطان بایزید کو مغلوب کیا؟

وہ ہاں میں ہی ہوں — میں نے ہی بایزید کو اور بایزید ایسے کسی بادشاہوں کو

منگلوب کیا ہے! بتا تو کیا چاہتی ہے؟“
 تیمور نے جواب دیا۔

”حسن! اے امیر! تو جو کچھ بھی ہے اور جس حیثیت میں بھی ہے پھر بھی ایک آدمی ہے! لیکن میں — آہ، میں ایک ماں ہوں! تو موت اور ہلاکت کی خدمت کرتا ہے، میں زندگی اور سلامتی کی خدمت کرتی ہوں — تو انسان کو ہلاک کرتا ہے۔ میری گود میں اسکی پرورش ہوتی ہے۔ مجھے بتلایا گیا ہے کہ تیرے عقیدے میں انصاف کرنا، تو انائی میں داخل ہے، مگر مجھے یقین نہیں آتا، اور نہیں آئے گا، جب تک تو میری فریاد کو — میری داد کو نہیں پہنچے گا۔“
 عورت نے کمال ممکن و وقار کے لہجے میں کہا ”اس لئے کہ میں ایک ماں ہوں اور ایک دکھاری ماں!“

تیمور نے عورت کی بے خوفی اور بے پروائی کو جبرت سے دیکھا اسکو بیٹھنے کی اجازت دی ”میں سن رہا ہوں تم اصل واقعہ سناؤ!“

عورت شہنشاہ کے سامنے چار زانو ہو بیٹھی اور کہنے لگی۔ ”امیر! میں سارے عوام کی رہنے والی ہوں — تو نے ہرگز اس جگہ کا نام نہ سنا ہوگا کیونکہ وہ دور ہے — یہاں سے بہت ہی دور!۔۔۔۔۔ میرا باپ اور شوہر ماہی گیر تھے، ایک دن بحری قزاقوں نے پھا پامارا اور“
 — اُس نے روتے ہوئے کہا۔ ”دونوں کو قتل کر ڈالے۔ میرے“ — اُس کی بچکی بندھ گئی تھی — ”میرے لخت جگر کو جو نہایت خوبصورت تھا۔“

تیمور کے منہ سے آہ نکل گئی۔ اُس نے دل ہی دل میں کہا ”خوبصورت!۔۔۔۔۔“
 میرے لڑکے جہاں گیر کی طرح! آہ“

عورت نے اپنا قصہ جاری رکھتے ہوئے اور آنکھوں سے سیلاب در دہاتے ہوئے کہا ”بے رحم قزاق میرا لڑکا پکڑ لے گئے، آج چار سال! — آہ، پورے چار سال گزرے کہ میں اسکی تلاش میں دیوانہ وار چاروں طرف پھرتی ہوں مگر کہیں پتہ نشان نہیں ملتا۔ امیر! میں سمجھتی ہوں میرا لڑکا تیرے پاس ہے، کیونکہ باپزید کے لشکر نے اُن بحری قزاقوں کو گرفتار کر لیا تھا اور تو نے باپزید کو شکست دے کر اُس کا سب کچھ پھین

لیا۔ ضرور ہے کہ میرا لڑکا تیرے پاس ہوگا اور اس لئے میں چاہتی ہوں تو اُسے میرے سپرد کر دے!“

حاضرین دربار، عورت کی باتوں پر منہس پڑے ”یہ دیوانی ہو گئی ہے۔“
شاعر کرمانی نے کہا ”ہاں یہ دیوانی ہے مگر ایک ماں کی طرح!“
تیمور نے دریافت کیا ”بڑھیا تو کس طرح اس قدر دُور دراز راستوں سے
اس جگہ آپہونچی ہے؟ تو نے ایسے ایسے پہاڑ اور جنگل کیوں کر طے کئے؟ راستہ میں وحشی
لٹیروں اور ڈاکوؤں کے ہاتھوں سے کس طرح بچی؟“

آہ، ماں کی محبت!! —!! ماں کی ہمیں پرستش کرنی چاہیے! دنیا میں کوئی
چیز ایسی نہیں جو ماں کی محبت کے راستہ میں فائل اور مانع ہو سکے۔ انسان کے تمام کامل
صفات و حسنات — سب ماں کے دودھ کی چھاؤں میں پرورش پاتے ہیں۔!!
پھول آفتاب کے بغیر پیدا نہیں ہوتا! نیک بختی، محبت کے بغیر نصیب نہیں ہوتی! محبت،
عورت کے بغیر ممکن نہیں — اور شاعر اور سپاہی — کوئی بھی ماں کے بغیر پیدا نہیں
ہو سکتا۔!

مظلوم عورت نے مکرر کہا ”تیمور! میرا لڑکا مجھے دلا دے!“
شاعر کرمانی بولا ”مادوں کی ہمیں پرستش کرنی چاہئے اس لئے کہ وہ ہمارے
لئے بڑے بڑے آدمی پیدا کرتی ہیں، اور آدمیوں کو بلند رتبہ پر پہنچاتی ہیں —
ارسطو، فردوسی، اور — اسی طرح سعدی اپنی شہد آئینہ شہسپای زبانی کے ساتھ
— عمر خیام اپنی شراب کی سی زہر آلود درباہیوں کے ساتھ — سکندر، ہومر، اور
بہرام گور — یہ سب عورت کے، ایک ماں کے بچے ہیں!“

تیمور اس عورت کی باتوں سے کسی گہری فکر میں چلا گیا۔ پھر سر اٹھا کر —
اس نے حکم دیا کہ تین سو شہسوار فوراً اُس لڑکے کی تلاش میں روانہ ہو جائیں، جو
شخص ڈھونڈ کر لائے گا اُسے انعام دیا جائے گا — ”پھر اُس نے آہ بھر کر کہا۔
میں سمجھ گیا یہ عورت اس قدر بے پروا اور بے خوف کیوں ہے؟ — چونکہ وہ ماں

ہے! — ایک محبت کرنے والی ماں! اور کوئی ماں نہیں ہوتی جو محبت نہ کرتی ہو! اڑے
کے کھو جانے سے اس کے دل میں آگ سی بھر رہی ہے۔ ایسی آگ! جو برسوں تک،
قرنوں تک، شرارے چھڑک سکتی ہے،

تیمور کے حکم جاری کرنے پر کرمانی کی شاعرانہ اور درد آشنا روح وجد میں آگئی۔
اس نے فی البدیہہ یہ اشعار موزوں کر لئے:

ماں

یہ کون نغمہ ہے ساری دنیا کے نغمائے طرب سے شیریں؟
جو آسماں کے ستاروں، باغوں کے پھولوں کا عکس بن رہا ہے
کوئی بتائے بھلا وہ کیا ہے؟

زمانے کے اہل ذوق میں سے ہر ایک کا یہ خیال ہو گا
کہ وہ محبت ہے، جس سے یہ خاکدان تیرہ سنور رہا ہے!
حریم حسنی ہلک رہا ہے!

وہ چیر، جو آفتابِ نصف النہارِ اُردی، بہشت سے بھی
ہزار درجہ زیادہ اچھی ہے، خوبصورت ہے، خوشنما ہے
کوئی بتائے بھلا وہ کیا ہے؟

فضائے شبگوں میں، میں نے دیکھے ہیں مسکراتے ہوئے ستارے!
میں جانتا ہوں کہ چشمِ محبوب سارے پھولوں سے خوشنما ہے!
شراب گوں ہے شراب زاہے!

میں جانتا ہوں کہ اُس کا اک ہلکا ہلکا سانا زنین تبسم
دلِ شکستہ کے حق میں کس درجہ مہر انگیز و مہر زاہے!
لب تکلم کا معجزہ ہے!

کرشمہ آرائی پائے احساسِ حسن کے بادِ جو داب تک
نہ کہہ سکا کوئی شاعر آخر، وہ نغمہ دل پذیر کیا ہے؟
جو بے بہتر ہے دلربا ہے!

مگر میں کہتا ہوں اب کہ وہ نغمہ — آہ، وہ دلگداز نغمہ!
جو ساری دنیا کے سارے رنگیں ترانوں کا اصل مبتدا ہے!

جو قلبِ فطرت کا آئینہ ہے!

وہ نغمہ — وہ کائنات کا — کائنات کا سحر کارِ دل ہے!!

وہ دل کہ جس کا جہانِ والوں نے پیار سے نام ماں رکھا ہے!!

وہی محبت کی ابتدا ہے!!

وہی محبت کی انتہا ہے!!

ترجمہ اختر شیرانی - لاہور

۲ ستمبر ۱۹۷۷ء

ترکی تاریخ کا ایک مجہول صفحہ

(شاہزادہ چم کا افسوس ناک انجام)

کم لوگوں نے شاہزادہ ”چم“ کا نام سنا ہوگا۔ عام طور پر مورخوں نے بھی اس کا ذکر نہیں کیا ہے۔ نتیجہ یہ ہے کہ یہ نام بالکل اجنبی معلوم ہوتا ہے۔ حالانکہ اس کا واقعہ ترکی تاریخ میں ایک نہایت ہی غم ناک فاجعہ (ٹرینڈی) ہے۔ اور اس وقت بھی مشرقی دنیا کے لئے عبرت و موعظت کا ایک درس ہے۔ آج ہم قارئین الہلال سے اس تاریخی شخصیت کا تعارف کراتے ہیں۔

(۱)

چم — یا یورومین تلفظ کے مطابق ”وزیم“ — ایک بد نصیب مشرقی شاہزادہ ہے۔ مصائب و آلام نے اس سے محبت کی۔ زمانے نے بے وفائی کی۔ حسرت و غم نے اس کا پیچھا کیا۔

سلطان محمد، فاتح قسطنطنیہ کا یہ منجھلا لڑکا تھا۔ اس میں جسمانی قوت، ذہانت، حسن، خوش مزاجی، رقیق احساس، شجاعت، جملہ اوصاف جمع ہو گئے تھے۔ پیدائشی شاعر تھا۔ ترکی شعر و ادب میں اب تک اس کے آثار موجود ہیں، اور اس کی ذہنی بلندی اور شاعرانہ تخیل کا بہترین ثبوت ہے۔

اس کا آغاز نہایت امید افزا تھا۔ گمان ہوتا تھا کہ قدرت اس پر پوری طرح مہربان ہے۔ ابھی اُس کی عمر دس برس ہی کی تھی کہ اولوالعزم باپ، محمد فاتح، اُس کی قابلیت کا معترف ہو گیا اور صوبہ قسطنطنیہ کا حاکم مقرر کر دیا۔ یہاں شعراء و ادباء کی ایک بڑی جماعت موجود تھی۔ کم سن شاہزادے نے انہیں باریاب کیا، تعلقات بڑھائے، اور خداداد قابلیت کے ساتھ شعر و ادب کا باقاعدہ مطالعہ کیا۔ تھوڑی ہی مدت میں اپنے استادوں سے بھی بازی لے گیا۔ اسی زمانے میں ایک فارسی قصے ”خورشید و جمشید“ کا ترکی شعر میں ترجمہ کیا اور اپنے والد کے نام پر کیا۔ محمد فاتح بہت خوش ہوا۔ پہلے سے زیادہ مہربان ہو گیا اور صوبہ گلشیا کی حکومت سپرد کر دی۔ اس وقت چم کی عمر صرف اٹھارہ سال کی تھی، مگر وہ پختہ کار حکمراں بن چکا تھا۔ گلشیا میں اُس نے اپنی انتظامی قابلیت کے بڑے بڑے ثبوت پیش کیے۔ یہ صوبہ پہلے سلجوقیوں کی ایک ریاست تھا۔ آل عثمان نے اُسے فتح کر لیا تھا، مگر پوری طرح قابو نہیں پاسکے تھے۔ ہمیشہ بدامنی اور شورش برپا رہتی تھی۔ سابق سلجوقی حکمراں بغادوتوں پر بغاوتیں کرتے رہتے تھے۔ مصر کے چوکس بادشاہ اور ایران کے شہنشاہ ان کی امداد کرتے تھے۔ اُس وقت ترکی سلطنت میں اس صوبے سے زیادہ مشکل حکومت کسی صوبے کی نہ تھی۔ واپسوں پر وال آئے تھے اور ناکام لوٹ جاتے تھے۔

لیکن چم نے آئے ہی اپنی بے نظیر ہمت و شجاعت سے کام لے کر تمام شورش پسند عناصر کا خاتمہ کر دیا۔ ہولناک معرکوں میں بے خوف و خطر گھس جاتا تھا۔ دست بدست لڑائیاں لڑتا تھا۔ بڑے بڑے شہ زوروں سے نبرد آزما ہوتا اور ہمیشہ غالب رہتا۔ تھوڑے ہی دنوں میں اُس کا رعب دلوں پر چھا گیا۔ چم کا نام دل دہلا دیتا تھا۔ باشندے ڈر سے اُس کا نام نہیں لیتے تھے۔ ”رستم دوراں“ کے لقب سے یاد کرنے لگے تھے۔

(۲)

پانچ برس تک نہایت بیدار مغزی سے حکومت کرتا رہا۔ ہر طرف امن و امان قائم ہو چکا تھا۔ کوئی پیمیدگی بھی باقی نہیں رہی تھی۔ اب اُس نے اپنے تئیں معطل پایا۔ اس تعطل نے اسکے مزاج میں تبدیلی پیدا کی، اور اسی تبدیلی سے اس کی بد نفسی کا آغاز ہوا۔

حکومت کی ذمہ داریوں سے غافل ہو گیا۔ عیش و عشرت کی بساط بچھادی۔ نفس پرستی کا دروازہ کھول دیا۔ اس کا محل بوالہوسوں کا مرکز اور عیش پرستوں کا کعبہ بن گیا۔

اب تک وہ پوری قوم کا محبوب تھا۔ کوئی نہ تھا جو اسے محمد فاتح کا سچا جانشین نہ خیال کرتا ہو۔ ملک بھر کی یہی رائے تھی کہ آئندہ سلطان وہی ہوگا۔ لیکن اس نئی تبدیلی نے اس کی شہرت و مقبولیت کو سخت نقصان پہنچایا۔ دو جماعتیں قائم ہو گئیں۔ ایک اب بھی اس کی موید تھی۔ پورے یورپ کے مقابلے کی قوت اسی میں دیکھتی تھی۔ یہ جماعت وزیراعظم محمد نشانی باشا کی تھی۔ دوسری جماعت فسق و فجور کی وجہ سے اس کی سخت مخالف تھی۔ دین و اُمت کے لئے اسے خطرناک سمجھتی تھی۔ اس جماعت کا سرگروہ، شیخ الاسلام تھا۔

چم کا حریف، بایزید تھا۔ یہ اس کا بڑا بھائی اور ترکی دستور حکومت کی رو سے اپنے باپ کا وارث تھا۔ سلطان محمد کی زندگی میں دونوں حریف دور دور رہے۔ لیکن اسکی وفات کے بعد تصادم ضروری تھا۔

چم، عقلمند، بہادر، اولوالعزم، مگر عیاشی کی وجہ سے غفلت کا شکار ہو گیا تھا۔ بایزید، بے وقوف، بزدل، پست ہمت، مگر سلطنت حاصل کرنے کے لئے بے قرار تھا۔ بایزید اپنے بھائی کی قابلیتوں سے واقف تھا، اس لئے بہت بیدار رہتا تھا۔

(۳)

اپنے باپ کی وفات کے وقت دونوں بھائی پایہ تخت، قسطنطنیہ سے دور تھے۔

چم کلیشیا میں تھا اور بایزید آناسیا کا حاکم تھا۔ وزیراعظم محمد نشانی باشا چونکہ چم کا طرفدار تھا، اس لئے اس نے سلطان کی موت فوج سے مخفی رکھی۔ کیونکہ فوج تمام تر ترکی علماء کے زیر اثر تھی۔ اس نے پہلے ایک خفیہ قاصد چم کے پاس بھیجا کہ فوراً پایہ تخت پہنچو اور سلطنت پر قابض ہو جاؤ۔ نیز وہ تدبیریں بھی لکھ دیں جن سے بایزید زیر کیا جاسکتا تھا۔ کئی دن بعد دوسرا قاصد بایزید کے پاس بھیجا اور تخت نشینی کی دعوت دی۔

دونوں قاصد روانہ ہو گئے۔ مگر چم بد قسمت تھا۔ اس کا قاصد پہنچ نہ سکا۔

کوٹاہیہ کا حاکم سنان باشا، بایزید کا طرفدار تھا۔ وہ حقیقت سے واقف ہو گیا اور قاصد کو

گرفتار کر کے قتل کر ڈالا۔ دوسری مصیبت یہ پڑی کہ پاپہ تخت کی فوج کو سلطان کی وفات کا پتہ چل گیا۔ وہ شاہی محل میں گھس پڑی اور بایزید کے لڑکے کو بایزید کی آمد تک تخت پر بٹھا دیا۔ سلطان محمد فاتح نے اپنے دونوں لڑکوں کے بیٹے بطور ضمانت کے اپنے پاس رکھ چھوڑے تھے تاکہ وہ وفادار اور اطاعت شعار رہیں۔ معاملہ ہمیں پر ختم نہیں ہو گیا بلکہ فوج سازش سے بھی واقف ہو گئی اور وزیر اعظم کو قتل کر ڈالا۔

(۴)

اب چم کی زندگی کے ہولناک تاریک دن شروع ہوتے ہیں۔ قاصد ہوا کی طرح اڑ کر بایزید کے پاس پہنچا۔ ولی عہد کو باپ سے ہی سے تیار بٹھا تھا۔ فوراً روانہ ہو گیا۔ اور نہایت سرعت سے پاپہ تخت میں داخل ہوا۔ لیکن قصر شاہی میں فوج نے داخل ہونے نہیں دیا اور اپنا انعام طلب کیا۔ گویا اپنی وفاداری کی قیمت لینی چاہی۔ بایزید ڈر پوک تھا۔ فوراً خزانے کا منہ کھول دیا اور سب کو خوش کر دیا۔ بعد میں یہ بخشش فوج کا مطالبہ اور قرضہ بن گئی اور سلطنت کیلئے بہت مضر ثابت ہوئی۔

بایزید تخت نشین ہو گیا اور اپنے بھائی چم پر قابو حاصل کرنے کی تدبیریں سوچنے لگا۔ چم اب تک اس انقلاب سے بے خبر تھا۔ باپ کی وفات اس وقت معلوم ہوئی جب صدر اعظم قتل اور بایزید تخت نشین ہو چکا تھا!

سخت متحیر ہوا کہ کیا کرے؟ یہ ظاہر تھا کہ صدر اعظم کے بعد پاپہ تخت میں اسکے حامیوں کی کوئی جماعت باقی نہیں رہی ہے۔ علماء اُس کے سخت خلاف ہیں اور عام رائے اپنی کے زیر اثر ہے۔ اب اسے اپنے سامنے دو ہی راہیں نظر آتی تھیں: بھائی کی اطاعت، یا جنگ پہلی صورت کی طرف اس کا رجحان تھا، مگر دو باتوں سے ڈرتا تھا: ایک یہ کہ کلیشیا کی حکومت اسکے ہاتھ سے چھین لی جائے گی۔ دوسرے یہ کہ بایزید اسے قتل کرنے کی کوشش کرے گا۔ کیونکہ ترک سلاطین کا یہ عام دستور تھا کہ اپنے بھائیوں کو قتل کر ڈالا کرتے تھے۔ اگرچہ وہ کہتے ہی مطیع و وفادار ہوں۔

مجبوراً اُس نے جنگ کا عزم کیا۔ اسے اپنی کامیابی کی قوی اُمید تھی۔ کلیشیا کے

باشندے جنگجو اور وفادار تھے۔ اُس نے خیال کیا، بایزید بزدل اور پست ہمت ہے۔ ہرگز مقابلہ نہ کر سکے گا۔

(۵)

چنانچہ وہ فوراً کمر بستہ ہو گیا اور ایک جرار فوج لے کر بروسہ کی طرف بڑھا۔ بروسہ قسطنطنیہ کی کنجی ہے۔ اسے یقین تھا، بایزید کی تیاری سے پہلے ہی وہ بروسہ پر قابض ہو جائے گا۔ مگر بایزید بھی غافل نہ تھا۔ مقابلہ کی تیاری کر چکا تھا۔ چم کے سحرک ہوتے ہی اس نے بھی ایاز پاشا کی قیادت میں ایک فوج روانہ کر دی اور خود بھی ایشانی ساحل پر جنگی کارروائی کرنے کے لئے آموجود ہوا۔

دونوں فوجیں بیک وقت بروسہ کے سامنے پہنچیں۔ شہر والوں نے اپنی بربادی کے خوف سے دونوں پر شہر کے دروازے بند کر دیئے۔ باہر سے باہر فیصلہ کر لینے پر مجبور کیا۔ میدان جنگ گرم ہوا اور پہلے ہی معرکہ میں بایزید کی فوج بھاگ نکلی۔ چم، مظفر و منصور شہر میں داخل ہوا اور اپنی سابق عیاشی پھر شروع کر دی۔ اب اسے کامل یقین تھا کہ پایہ تخت کا مالک ہو جائے گا۔

لیکن یہ اُس کی سخت غلطی تھی۔ بایزید نے ایک اور فوج گراں سان پاشا کی سپہ سالاری میں بھیجی۔ مگینا سے ایک دوسری فوج اسکی کمک پر چل دی، اور دونوں نے مل کر چم پر حملہ کر دیا۔ عیش پسند شاہزادے کے سپہ سالار، نصوح نے دشمن کی قوت دیکھی تو درہ از راد کی طرف پسا ہو گیا۔ خود چم کو بھی بروسہ خالی کرنا پڑا۔ صرف سترہ دن کی حکومت اُس کی قسمت میں لکھی تھی!

بایزید نے صرف اپنی جنگی قوت ہی پر بھروسہ نہیں کیا بلکہ سازش کا جال بھی پھیلا دیا۔ بڑی بڑی رشوتیں دے کر چم کے بہت سے آدمی ملائے۔ حتیٰ کہ اُس کا وزیر یعقوب بھی خیانت پر آمادہ ہو گیا۔ یعقوب نے اپنے آقا کو اپنی شہر چلنے کا مشورہ دیا۔ یہاں بایزید کی ایک بڑی فوج موجود تھی۔ فوراً چم پر ٹوٹ پڑی۔ اب بھی شاہزادے ہی کا بھاری تھا۔ مگر عین میدان جنگ میں اُس کے سپہ سالار نصوح نے دغا کی اور فوج کا ایک بڑا حصہ لے کر دشمن

سے جا ملا۔ اب چم کے لئے راہ فرار اختیار کرنے کے سوا کوئی چارہ باقی نہیں رہا تھا۔
 لیکن ابھی ایک اُمید باقی تھی۔ سلجوق خاتون، سلطان محمد فاتح کی پھوپھی، دونوں
 بھائیوں میں صلح کی کوشش کر رہی تھی۔ خود چم نے اسے بروسہ سے بھیجا تھا۔ تجویز یہ تھی کہ سلطنت
 تقسیم ہو جائے۔ پورین علاقوں پر بایزید حکومت کرے اور ایشیا چم کے حوالے کر دے۔ نیک
 دل سلجوق خاتون نے سلطان کو بہت کچھ سمجھایا۔ بھائی کے حقوق یاد دلوائے، مگر کامیابی نہ
 ہوئی۔ بایزید نے صاف کہہ دیا: "بادشاہوں میں رشتہ نہیں ہوتا۔"

چم، شکست کھا کر بھاگا۔ راستہ میں خود اسی کے سپاہیوں نے اُسے لوٹ لیا اور سخت
 زخمی کیا۔ محمد فاتح کا اولوالعزم فرزند دوسرے دن آق شہر میں اس طرح پہنچا کہ تن پر
 ایک کپڑا بھی نہ تھا اور سردی سے اس کا تمام بدن کانپ رہا تھا۔ اگر ایک شخص رحم کھا کے اسے
 اپنا گرم کوٹ نہ دے دیتا تو یقیناً ٹھٹھہر کر جاتا!

شکست کے ایک ہفتہ بعد وہ قونہ پہنچا۔ یہاں اپنی ماں اور بیوی سے ملاقات ہوئی۔
 انہیں لے کر شام روانہ ہوا، اور شام سے ۲۸ جون ۱۲۸۲ء کو مصر پہنچا۔ مصر میں اُس کا
 بڑا شاندار استقبال کیا گیا۔ خود سلطان قایتبائی نے شہر کے باہر آ کر خیر مقدم کیا اور معزز
 مہمان کو اپنے محل میں اتارا۔ چار مہینے آرام لینے کے بعد حج کے لئے مکہ معظمہ روانہ ہوا۔ وہاں بہت
 سے ترک سرداروں سے ملاقات ہوئی۔ یہ لوگ بایزید کے خلاف تھے۔ انہوں نے شاہزادے کو
 از سر نو قسمت آزمائی کا مشورہ دیا اور اپنی عقیدت و خدمت پیش کی۔ انہی میں قاسم بک حاکم
 گلشیا بھی تھا۔

(۶)

چم نے پھر کرمیت چٹنکی - حلب پہنچا۔ وہاں بایزید کے کئی باغی سپہ سالار
 اس کے انتظار میں تھے۔ انہیں ساتھ لے کر گلشیا گیا اور وعدہ کیا کہ سلطان بننے کے بعد
 گلشیا کو خود مختاری بخش دے گا۔

چم نے ایک بڑی فوج جمع کر لی اور قونہ کی طرف بڑھا۔ بایزید نے سنا تو ایک
 لشکر گراں کے ساتھ روانہ ہوا۔ اس کی فوج کا سپہ سالار اپنے زمانے کا سب سے بڑا جنگی آدمی تھا۔

کہ ایک احمد پاشا فاتح اٹرنو مشرق و مغرب، دونوں دنیاؤں میں مشہور تھا۔ اُس نے آتے ہی چم کی فوج تہہ بالا کر ڈالی۔

چم، پھر بھاگا اور گلپشیا کے پہاڑوں میں پناہ گزین ہو گیا۔ بایزید نے ایک وفد بھیج کر خواہش کی کہ جنگ سے باز آجائے اور پرامن زندگی اختیار کرے۔ اُس نے منظور کر لیا مگر اس شرط پر کہ اسے چند صوبوں کی حکومت بخش دی جائے۔ بایزید نے انکار کیا « ایک سلطنت میں دو سا بھی جمع نہیں ہو سکتے » اُس کا صاف جواب تھا۔

بایزید نے صرف انکار ہی نہیں کیا بلکہ حریف کا پہاڑوں میں تعاقب بھی شروع کر دیا۔ چم کے لیے اب وسیع دنیا تنگ ہو گئی۔ اُس نے ارادہ کیا کہ مصر یا ایران میں جا کر پناہ ڈھونڈھے، مگر قاسم بک نے مشورہ دیا کہ یورپ جائے اور وہاں کے بادشاہوں کی مدد سے اپنا ملک فتح کرے۔

(۷)

شاہزادے نے بڑے پس و پیش کے بعد یہ تجویز قبول کر لی۔ قسطنطنیہ کی فتح کا واقعہ ابھی تازہ ہی تھا۔ یورپ کے تمام بادشاہ ترکوں کے خون کے پیاسے ہو رہے تھے۔ قوی امید تھی کہ وہ سلطنت عثمانیہ کی تباہی کے خیال سے اس باہمی خانہ جنگی میں شرکت منظور کر لیں گے، اور اس طرح مداخلت و استیلار کا موقع بہم پہنچائیں گے۔

چم نے جزیرہ رودس میں اپنا ایک وفد بھیجا۔ اُس وقت یہ جزیرہ مشہور صلیبی مجاہدین روہینٹ جان کے سواروں کے قبضے میں تھا۔ جزیرے کے حاکم اعلیٰ نے اپنے ارکان حکومت کے مشورے سے شاہزادے کی حمایت قبول کر لی۔ آنے کی دعوت دی اور اپنا جنگی بیڑہ اس کے لیے بھیج دیا۔

۲۳ جولائی ۱۴۸۲ء کو چم کا رودس میں شاہانہ استقبال کیا گیا۔ اور نہایت عزت و احترام سے اُس کی ضیافتیں شروع ہوئیں۔ بایزید کو معلوم ہوا تو اُس نے جزیرہ کی حکومت کو دائمی صلح کے معاہدہ کا پیغام بھیجا۔ ساتھ ہی بہت سے امتیازات بھی پیش کئے۔ ان مراعات کے صلے میں چم کی حوالگی کی درخواست کی۔ جزیرہ کی حکومت بہت خوش ہوئی۔ اس نے شاہانہ

مراعات قبول کر لیں۔ مگر چم کے حوالہ کرنے سے اس بنا پر انکار کیا کہ وہ مہمان ہے۔ البتہ وعدہ کیا کہ اُسے جزیرے سے نکال دیا جائے گا۔

جزیرے کی حکومت نے ایک طرف بائزید سے معاملہ طے کر لیا۔ دوسری طرف چم سے وعدہ لے لیا کہ سلطنت پر قابض ہونے کے بعد اُسے عظیم الشان مراعات دے گا۔ باضابطہ عہدہ لکھوا لینے کے بعد شاہزادے سے کہا کہ یہاں اس کی زندگی خطرے میں ہے۔ بائزید نے اسے زہر دینے کے لیے اپنے جاسوس بھیج دئے ہیں۔ لہذا مصلحت یہی ہے کہ فرانس چلا جائے۔

(۸)

بد نصیب شاہزادہ راضی ہو گیا۔ اور اگست ۱۳۸۲ء میں جزیرے سے روانہ ہوا۔ اُسے یقین تھا کہ فرانس جا رہا ہے۔ وہاں آزاد شاہانہ زندگی بسر کرے گا۔ مگر جہاز میں بیٹھتے ہی اُس نے محسوس کیا کہ حکام جزیرہ کی حراست و قید میں ہے اور وہ اُسے آزاد کرنا نہیں چاہتے۔ مگر اب مجبور تھا۔ صبر کے سوا کوئی چارہ نہ تھا۔

شاہزادہ، شہر نہیں میں پہنچا یا گیا۔ یہ مقام اُسے بہت پسند آیا۔ اس کی تعریف میں ایک قصیدہ لکھا۔ یہیں اقامت اختیار کرنی چاہتا تھا مگر تخت شاهی کے لیے بے چین تھا۔ چنانچہ یہاں سے شاہ فرانس کے پاس قاصد بھیجا اور امداد کی درخواست کی۔ لیکن حکومت روڈس کے آدمیوں نے قاصد کو راستہ میں روک لیا اور شاہزادے کو فروری ۱۳۸۳ء میں نہیں سے دوسری جگہ لے گئے۔ اب اُسے کہیں جینے نہیں دیتے تھے۔ شہروں شہروں لے پھرتے تھے اور سختی سے نگرانی کرتے تھے۔

چم کو یقین ہو گیا کہ اُسے دھوکا دیا گیا ہے۔ یہ لوگ اس کے ذریعہ بائزید سے فائدہ اٹھا رہے ہیں۔ چنانچہ اُس نے پھر دو قاصد روانہ کیے۔ ایک فرانس کو، دوسرا سنکری کو۔ مگر اُس کے میزبان روڈس کے حاکموں کو خبر مل گئی اور اسے قلعہ ماسناک میں تنہا قید کر دیا۔

(۹)

اب چم کی زندگی میں پھر ایک نیا انقلاب ہوتا ہے۔ قلعہ ماسناک کا مالک ایک ڈپوک

تھا۔ اُس کی لڑکی ولینیا ہیلانا حسن و جمال میں پکتا تھی۔ شاہزادے نے اسے دیکھا تو عاشق ہو گیا۔ دو تیززہ کو بھی اُس سے محبت ہو گئی۔ محبت نے مرد میدان چم کی طبیعت بالکل بدل ڈالی۔ جنگ و جدل سے نفرت ہو گئی۔ حکومت کا شوق زائل ہو گیا۔ خاموش زندگی کی طلب پیدا ہوئی۔ اس نے بائزید کو پے در پے خطوط بھیجے اور رحم و کرم کی درخواست کی۔ مگر سنگ دل بھائی کو رحم نہ آیا۔ دشمن کو جھکنے دیکھ کر اسکی ہمت اور بھی بڑھ گئی۔ اُس نے شاہ فرانس سے مطالبہ کیا کہ چم کو فوراً اپنی حدود سے خارج کر دے۔

جزیرہ رودس کے حکام نے دیکھا کہ شکار ہاتھ سے جاتا ہے فوراً ایک نئے سودے پر آمادہ ہو گئے۔ پوپ اینوسن ہشتم سے ایک بہت بڑی قیمت لے کر، ۱۳۸۹ مارچ ۶ء کو شہزادہ اُس کے حوالہ کر دیا۔

(۱۰)

چم، روم کو روانہ کیا گیا۔ پوپ سے ملاقات ہوئی۔ چم نے اپنی مصیبتیں بہانہ بنا کر پوپ کو بیان کیں اور درخواست کی کہ اسے مصر جانے دیا جائے جہاں اُس کی ماں اور بیوی مڑلوں سے جدائی کا غم کھا رہی ہیں۔ مگر پوپ نے منظور نہیں کیا۔ اس نے کہا ”پوپ کے بادشاہ، ترکی پر چڑھالی کرنے کی تیاری کر رہے ہیں تاکہ تمہیں تخت نشین کر دیں، ساتھ ہی اُس نے بہت اصرار کیا کہ مسیحی دین اختیار کر لے تاکہ ”دنیا کے ساتھ آخرت کی عزت بھی حاصل ہو جائے۔“

چم، پکا مسلمان تھا۔ پوپ کی یہ دعوت حقارت سے رد کر دی۔ اُس نے سختی سے کہا ”اگر تمام دنیا کی بادشاہی مل جائے، تو بھی میں اپنا دین فروخت نہیں کروں گا، اتنا ہی نہیں بلکہ غنور شہزادے نے پوپ کے روبرو سر جھکانے یا اس کے ہاتھ کو بوسہ دینے سے بھی انکار کر دیا، جیسا کہ شاہان یورپ کا دستور تھا۔ اُس نے کہا میں مسلمان ہوں۔ پوپ کے سامنے نہ تو جھک سکتا ہوں، نہ اس کا ہاتھ چوم سکتا ہوں!“

پوپ نے اسے وٹیکان میں نظر بند کر دیا اور دول یورپ کو ترکی پر حملہ کی ترغیب دینے لگا۔ مگر اُس وقت بھی یورپ میں باہم دگر سخت منافست تھی۔ آپس میں کوئی

سمجھوتہ نہ ہو سکا۔ اسی تنازع میں پوپ نے انتقال کیا اور شہرِ ہورنظام کارڈینل، اسکندر اس کا جانشین ہوا۔ اس نے اس عظیم رقم پر فداغت نہیں کی جو چم کو قید میں رکھنے کے صلے میں بائزید سے سالانہ وصول کیا کرتا تھا۔ بلکہ ایک بہت بڑی رشوت لے کر اس کے قتل پر آمادہ ہو گیا۔

(۱۱)

اسی زمانہ میں (ستمبر ۱۴۹۴ء) چارلس ہشتم شاہِ فرانس نے روم کا محاصرہ کر لیا، اور صلح کی ایک شرط یہ بھی قرار دی کہ چم اس کے حوالہ کر دیا جائے۔ پوپ نے دونوں طرف سے فائدہ اٹھانا چاہا۔ اس زمانے میں پوپ کے روحانی رہنما آلات و رسائل قتل کے بھی سب سے بڑے ماہر تھے۔ پوپ کے پاس ایک ایسا زہر موجود تھا جو اگر ایک تندرست آدمی کو کھلا دیا جائے، تو ایک خاص مدت تک اس کی تندرستی پر کوئی اثر نہیں پڑتا تھا۔ لیکن اس مدت کے بعد آہستہ آہستہ اس کی تاثیر کام کرنے لگتی تھی، اور بہ تدریج مریض کا خاتمہ کر دیتی تھی۔ پوپ نے یہی زہر چم کو کھلا دیا، اور اسکی اطلاع بائزید کو دے کر اس سے مطلوبہ رقم حاصل کر لی۔ پھر زندہ و سالم چم، چارلس کے حوالہ کر دیا، اور اس سے بھی صلح کر لی۔

چم، شاہِ فرانس کے قبضہ میں آ گیا۔ چارلس نے اسے ترکی پر فوج کشی کے لیے آمادہ کرنا شروع کر دیا مگر اب وہ سمجھ چکا تھا کہ پوپ اس کی طرفداری نہیں کر رہا ہے۔ اس کی آڑ میں سب سے بڑی اسلامی سلطنت تباہ کرنا چاہتا ہے۔ چنانچہ اس نے قطعی طور پر انکار کر دیا۔ بادشاہ نے ناراض ہو کر قید کر دیا۔ مگر اب اس کی دائمی رہائی کا وقت بھی آ پہنچا تھا۔ پولس رسول کے جانشین پوپ کا زہر اس کے جسم میں سرایت کر چکا تھا۔ وہ ابھی ناپولی ہی میں تھا کہ ۲۴ فروری ۱۴۹۵ء میں انتہائی حسرت و یاس کے ساتھ اس دنیا سے ہمیشہ کے لیے رخصت ہو گیا! اس کے آخری الفاظ یہ تھے :

”و خدا یا! اگر دشمنانِ دین مجھ سے مسلمانوں کے خلاف کام لینا چاہتے ہیں، تو مجھے جلد موت دے دے، اور ان کا مقصد پورا نہ ہونے دے!“

۳۰ ستمبر ۱۹۲۴ء

غضب ناک محبوبہ L'ARRABIATA

— پال ہیس کے قلم سے —

پال ہیس (Paul-Hayse) جرمنی کا مشہور و معروف شاعر اور انسانہ نگار ہے۔ ۱۹۱۴ء میں اس نے انتقال کیا۔ اس کے دیوان اور اس کے انسانے استفادہ قبول ہوئے ہیں کہ اس کا نام غزنائی ہو گیا ہے۔ ذیل میں اس کے ایک مقبول عام انسانہ کا ترجمہ درج کیا جاتا ہے۔

پو پھٹ رہی تھی۔ آتش منشاں ویزو دیس کی چوٹی، سیاہ بادل میں چھپی تھی۔ اُس کے دامن شہرِ نابلی تک پھیلے ہوئے تھے۔ قرب و جوار کے گاؤں بھی اندھیرے میں تھے۔ سمندر خاموش اور صاف تھا۔ خلیج سورنتو کے کناروں پر ماہی گیر اور ان کی عورتیں اپنے روزمرہ کے کام شروع کر چکی تھیں۔ کوئی ہاتھ بھی خالی نہ تھا۔ بوڑھے اور بچے تک محنت کر رہے تھے۔

”دریشل!“ ایک بڑھیا نے اپنی پوتی سے کہا، ”پادری الفرید آگیا۔ انٹونیو، اسے اپنی کشتی میں جزیرہ کا پرے لے جائے گا۔ مگر ملاح کی آنکھیں نیند کے خماری سے اب تک بھاری ہو رہی ہیں“

سب لوگ، پادری کی تعظیم کے لئے اٹھ کھڑے ہوئے، اُس کا چہرہ ٹورانی تھا، دائیں بائیں، سکر اشارے سے، مسکراتے ہوئے، سب کا سلام قبول کیا اور اپنے کپڑے احتیاط سے سمیٹ کر کشتی میں بیٹھ گیا۔

”ہمارا پادری، جزیرے میں کیوں جا رہا ہے؟“ چھوٹی لڑکی نے اپنی دادی سے

سوال کیا، ”کیا وہاں کوئی پادری نہیں ہے؟“

”وہ تم ٹھیک کہتی ہو“ دادی نے اپنا پوپلانہ ہلا کر کہا، ”جزیرے میں بہت سے پادری

ہیں۔ وہاں کے سے خوبصورت کئی سے دنیا بھر میں کہیں موجود نہیں۔ لیکن وہاں ایک ایسے عورت

بیمار ہے۔ ایک زمانے میں وہ یہاں رہتی تھی۔ اس وقت بھی بیمار ہوئی تھی اور ہمارے اسی پادری کی دعا سے اچھی ہوئی تھی۔ اس خوشی میں اُس نے پادری کو، اس کے کنبسے کو، اور یہاں کے فقروں کو بہت کچھ دیا تھا۔ اب پھر اُس نے پادری کو بلایا ہے تاکہ دنیا چھوڑنے سے پہلے اس مقدس آدمی کے سامنے اعتراف گناہ کر لے۔ سچ یہ ہے کہ ہمارے پادری جیسا اچھا اس وقت کوئی پادری بھی نہیں ہے!

یہ کہہ کر بڑھیا نے ایک مرتبہ پھر پادری کو سلام کیا، کیوں کہ اُس کی کشتی اب روانہ ہونے کو تھی۔

”موسم کیسا ہے؟“ پادری نے نابلی کی طرف نظر اٹھا کر انٹونیو ملاح سے کہا۔
 ”باپ! ابھی سورج نہیں نکلا“ ملاح نے جواب دیا ”یہ تمام بادل سورج نکلنے ہی چھٹ جائے گا۔“

”تو جلدی کرو۔ دھوپ سے پہلے ہم نکل جائیں گے“ پادری نے کہا۔
 نوجوان انٹونیو نے دانت اٹھائی۔ مگر وہ اچانک رک گیا۔ کنارے کی سڑک غور سے دیکھنے لگا۔ سڑک پر کوئی آدمی تیزی سے بڑھا چلا آتا تھا اور ہاتھ ہلا کر اشارے کر رہا تھا۔ یہ دراصل ایک لڑکی تھی۔ اس کی بغل میں ایک گھٹری دبی تھی معمولی لباس پہنے تھی۔ ظاہری وضع فقر و غربت کا پتہ دیتی تھی۔ اُسکے کالے بالوں کی ٹیس ہو اس اڑ رہی تھیں۔ انٹونیو نے اُسے پہچان لیا۔

”انتظار کیا ہے؟“ پادری نے سوال کیا۔
 ”ایک اور شخص بھی جہاز سے جانا چاہتا ہے، بشرطیکہ آپ اجازت دیں“ ملاح نے بہت کہا ”ذرا بھی دیر نہ ہوگی۔ وہ ایک لڑکی ہے۔ ابھی پورے ۱۸ برس کی بھی نہیں ہے“
 اب لڑکی سامنے تھی۔

”موریلہ“ پادری نے کہا ”اُسے جہاز سے کیا کام ہے؟“
 انٹونیو نے جواب میں اپنے شانے ہلا دئے۔ لڑکی برابر تیزی سے بڑھی چلی آتی تھی۔
 اُس کی نظریں کشتی پر لگی تھیں۔

رواخواہ غصہ درپری! سلام! "بعض ماہی گیر اور ملاح چلائے۔
دو شیرہ نے حقارت کے ساتھ انہیں دیکھا۔ کسی کو کوئی جواب نہیں دیا۔ اس کی تیوری
پر تیل پڑے تھے۔ غصہ سے منہ تھما رہا تھا۔ اگر وہاں پادری موجود نہ ہوتا تو ملاح اسے ضرور
چھیڑتے۔

"صبح بخیر! موریل! " پادری نے کہا "کیسی ہو؟ ہمارے ساتھ جزیرے چلتی ہو؟"
"اگر مقدس باپ کی اجازت ہو،" موریل نے ادب سے جواب دیا۔
"انٹونیو سے اجازت لو،" پادری نے کہا "کشتی اس کی ہے۔ ہر آدمی اپنا مال لے لے،
اور خدا سب آدمیوں کا مالک ہے۔"

"یہ میرے پاس چار پیسے موجود ہیں، اگر کراہ کو کافی ہوں،" موریل نے انٹونیو کی
طرف دیکھے بغیر کہا۔

"تمہاری ضرورت مجھ سے زیادہ ہے،" انٹونیو نے جواب دیا اور نارنگی کی ٹوکریاں
ہٹا کر جگہ نکالنے لگا۔ نوجوان ملاح جزیرے میں نارنگی لے جا کر بیچا کرتا تھا۔ کیونکہ صرف کشتی کے
کراہ سے کافی آمدنی نہیں ہوتی تھی۔

"لیکن میں مفت نہیں جاؤں گی،" موریل نے خفگی سے کہا۔ اب اس کے چہرے اور
سیاہ آنکھوں میں غصہ کی حدت نمایاں تھی۔

"بٹی چلی آ،" پادری نے دو شیرہ سے شفقت کے لہجے میں کہا "انٹونیو اچھا لڑکا
ہے۔ وہ تیرے تھوڑے سے پیسے لینا نہیں چاہتا (پادری نے لڑکی کی طرف سہارا دینے کے لئے
ہاتھ بڑھا دیا) دیکھ اس نے تیرے لئے اپنی چادر بچھا دی ہے۔ سب جوان ایک ہی قسم کے
ہوتے ہیں۔ ایک لڑکی کے لئے اتنا کرتے ہیں جتنا اپنے دس پادریوں کے لئے بھی نہیں کرتے۔
حالانکہ ہمیں "مقدس باپ" بھی کہتے ہیں! نہیں، نہیں، انٹونیو! معذرت کی ضرورت نہیں۔
میں تم سے ناخوش نہیں ہوا، خدا کی مشیت یہی ہے کہ ہر کوئی اپنے ہم جنس کی طرف جھکے!"
اب موریل کشتی میں اتر چکی تھی۔ وہ پادری کے قریب بیٹھ گئی۔ لیکن انٹونیو کی چادر
دور ہٹا کے۔ انٹونیو اس حرکت پر کچھ بڑبڑایا اور کشتی روانہ ہوئی

”اس گٹھری میں کیا ہے؟“ پادری نے دو تیزہ سے پوچھا۔
اب سورج نمودار ہو رہا تھا۔ اس کی روپلی کرنیں ان مسافروں پر پڑ رہی تھیں۔
”ریشم زربفت، اور روٹی“ لڑکی نے جواب دیا۔ ”ریشم اور زربفت جزیرے میں
بک جائے گا۔ روٹی میں کھالوں گی“

”مجھے یاد پڑتا ہے تم نے کپڑا بنا بھی سیکھا تھا؟“ پادری نے پھر سوال کیا۔
”ہاں۔ لیکن میری ماں کی بیماری مجھے گھر سے نکلنے نہیں دیتی کہ اس ہنر کی اچھی طرح
مشق کروں۔ خود میرے پاس اتنا روپیہ نہیں کہ گھر میں بننے کا سامان جمع کروں،“ لڑکی نے حشر
سے جواب دیا۔

”اب اُس کا کیا حال ہے؟“ پادری نے گہری ہمدردی سے کہا ”آہ! بچاری نے
بڑی تکلیف اٹھائی۔ پھپھلی دفعہ جب میں نے دیکھا تھا تو ذرا اچھی تھی“

”ہر موسم ہمیشہ اُسے تکلیف دیتا ہے،“ لڑکی نے نا اُمیدی کے لہجے میں جواب دیا۔
”دعا کر! بیٹی، دعا کر!“ پادری نے زور دیکر کہا ”کبھی نماز سے غافل نہ ہو۔ دعا
سے باز نہ آ۔ شاید خدا سن لے۔ نیک بن، نیک! تاکہ تیری دعائیں قبول ہوں“
”مور پلانے کوئی جواب نہیں دیا۔ چند لمحوں کی خاموشی کے بعد پادری نے پھر کہا۔
”مور پلا! میں نے ابھی سنا کہ ملاح تجھے ”غضب ناک“ کے لقب سے پکار رہے تھے۔
یہ کیوں؟ یہ لقب تو مسیحی دو تیزہ کے لئے کچھ اچھا لقب نہیں، تجھے حلیم اور خوش مزاج
ہونا چاہئے۔“

دو تیزہ کے کندنی چہرے پر غصہ کے آثار ظاہر ہوئے۔ اُس کی آنکھیں تیزی
سے چمکنے لگیں:

”وہ اسی طرح مجھے چڑھاتے ہیں“ لڑکی نے خفگی سے کہا ”وہ مجھے روز چھڑتے
ہیں کیونکہ میں اور لڑکیوں کی طرح گاتی، ناچتی، اور ان سے ہنسی مذاق نہیں کرتی ہوں۔
وہ میرے پیچھے کیوں پڑے ہیں؟ میں نے اُن کا کیا بگاڑا ہے؟“

”سچ ہے،“ پادری نے سنجیدہ ہو کر کہا ”لیکن تمہیں بہر حال مہذب ہونا چاہئے۔“

لوگوں کو ناچنے گانے دو، ورنہ زندگی ناقابل برداشت ہو جائے گی۔ مٹھی زبان میں بہت بھلائی ہے،

دوشیزہ نے اپنی لمبی کالی پلکیں جھکا دیں، گویا اپنی آنکھوں کا راز ظاہر نہیں ہونے دینا چاہتی۔

پھر خاموشی چھا گئی۔ اب دو راتوں میں سورج طلوع ہو چکا تھا۔ پہاڑوں کی چوٹیاں چمک اٹھیں۔ سورتوں کی صلح کے چھوٹے چھوٹے سفید مکان نارنگی کے باغوں میں صاف نظر آ رہے تھے۔ صرف دیزولیس کے کنارے کنارے بدلی کے چند ٹکڑے ہل رہے تھے۔

”موریلہ!“ پادری نے پھر گفتگو شروع کی۔ ”نو بول مصور کی بھی کچھ خبر ہے؟“

موریلہ نے اپنے نازک مونڈھے ہلا کر انکار کیا۔

”تمہاری تصویر انا بنا چاہتا تھا، تم نے انکار کیوں کیا؟“ پادری نے پھر سوال کیا۔

”میری تصویر کیوں؟“ دوشیزہ نے جھنجھلا کر جواب دیا ”کیا مجھ سے زیادہ خوبصورت عورتیں موجود نہیں؟ کون جانتا ہے میری تصویر لے کر کیا کرتا؟ شاید جادو کر دیتا۔ مجھے تکلیف دیتا۔ قتل کر ڈالتا۔ میری ماں یہی کہتی تھی۔“

”ہش!“ پادری نے خلوص سے کہا ”فضول نہ بکو۔ کیا تم خدا کی اماں میں نہیں ہو؟ کیا خدا کے حکم کے بغیر ایک ذرہ بھی ہل سکتا ہے؟ کوئی انسان بھی تیرا رُوں مہلا نہیں کر سکتا۔ پھر وہ تو تجھ پر عاشق تھا، ورنہ شادی کی درخواست کیوں کرتا؟“

لڑکی نے کوئی جواب نہ دیا۔

”تم نے شادی کیوں نامنظور کی؟“ نیک دل پادری نے سوال کیا ”لوگ کہتے ہیں شریف و معقول آدمی تھا۔ تیری اور تیری ماں کی خبر گیری کرتا۔ ریشم بیچنے سے کہیں زیادہ تم فائدے میں رہیں“

”ہم بالکل فقیر ہیں،“ لڑکی نے بڑے تاثر سے جواب دیا ”میری ماں مدت سے بیمار ہے۔ ہم اس پر بوجھ ہوتے۔ پھر میں عزت دار خاتون بننے کے لائق نہیں ہوں۔ اپنے

دوستوں کے سامنے وہ مجھے دیکھ کر ضرور شرمندہ ہوتا،

”کیا کہتی ہو؟“ پادری نے خیر خواہی سے کہا ”میں کہتا ہوں وہ بہت اچھا آدمی

تھا۔ شاید تمہارے ساتھ سو رہتا ہو، میں رہ جاتا ایسا شوہر ملنا مشکل ہے۔“

”میں شوہر نہیں چاہتی،“ موریلّا نے بہت آہستہ سے مگر یقین کے لہجے میں کہا ”میں

کبھی شادی نہیں کروں گی!“

”کیا رہبانیت اختیار کرنے کا ارادہ ہے؟“ پادری نے تعجب سے سوال کیا۔

دو شیزہ نے سر کے اشارے سے انکار کیا۔

”لوگ ٹھیک کہتے ہیں کہ تو ضدی ہے،“ پادری نے جوش سے کہا ”تیری ہٹ بہت

سخت ہے۔ ایک لمحے کے لئے سوچ، تیری یہ ضد کتنی خطرناک ہے؟ یہ تیری مصیبت میں اضافہ کرنے

والی ہے۔ تیری ماں کی بد نظمی بڑھانے والی ہے۔ کیا تیرے پاس کوئی ایک وجہ بھی ہے کہ ایسے

شریف آدمی کو رد کر دیتی ہے؟ جواب دے،“

”میرے پاس وجہ ہے،“ موریلّا نے دبی زبان سے کہا ”مگر میں بیان نہیں کروں گی“

”بیان نہیں کروں گی!“ پادری نے حفاہ ہو کر اُس کا جملہ دہرایا ”مجھ سے بیان نہیں

کرو گی؟ میں جو تیرا پادری ہوں۔ تو خوب جانتی ہے تیرا خیر خواہ ہوں۔ کیا یہ صحیح نہیں؟“

موریلّا نے سر ہلا کر اقرار کیا۔

”تو اپنا راز مجھ پر ظاہر کر،“ پادری نے شفقت سے کہا ”اگر وہ ٹھیک ہوگی تو میں

سب سے پہلے تائید کروں گا۔ تم ابھی بہت کم عمر ہو۔ اس دنیا سے بالکل بے خبر ہو۔ ایک زمانہ آئے گا

جب ہرزہیں موقع کھودینے پر افسوس کرو گی۔ معلوم ہوتا ہے، خدا نے رحم کھا کر اس شخص کو

تمہارے گھر پر بھیجا تھا،“

موریلّا نے شرمائی ہوئی منظر میں اٹھائیں اور کشتی کے سرے پر دیکھنے لگی جہاں انہوں نے

کی نگاہیں دو رافق پر جمی تھیں اور اپنے خیالات میں غرق تھا۔ پادری نے دو شیزہ کو بغور دیکھا۔

اپنا کان اُس کے قریب کر دیا ”آپ میرے باپ کو نہیں جانتے“ رکھ کی نے نہایت ادا سی سے

پادری کے کان میں کہا۔

”تیرا باپ؟“ پادری چلا اٹھا ”کیوں نہیں؟ تو ابھی دس برس کی بھی نہ تھی کہ خدا نے اُسے بلالیا۔ آسمان کی بادشاہت میں اُسے جگہ ملے! اپنی اس ضد میں اُس کا ذکر کیوں کرتی ہے؟“

”آپ نہیں جانتے“ لڑکی نے زور دے کر کہا ”آپ کو نہیں معلوم میری ماں کی تمام بیماری کا وہی اکیلا سبب ہے“

”کیونکر؟“ پادری نے تعجب سے سوال کیا۔

”اپنی بے رحمی سے“ موریلانے فوراً جواب دیا ”آخری وقت تک میری ماں کو مارتا رہا۔ مجھے وہ راتیں اب تک یاد ہیں۔ وہ ایک عجیب جنون کی حالت میں گھبراتا تھا۔ میری ماں ایک لفظ بھی نہیں کہتی تھی۔ مگر وہ مارنا شروع کر دیتا تھا۔ آہ! میرا دل اب بھی رنجیدہ ہوتا ہے! میں اپنا منہ دونوں ہاتھوں سے چھپا لیتی تھی اور پڑھتی تھی۔ لیکن اندر ہی اندر روتی رہتی۔ وہ میری ماں کو مارتے مارتے آخر تک جانا غریب بیہوش ہو کر گر پڑتی تھی۔ وہ اُسے دیر تک غور سے دیکھتا پھر نہیں معلوم اُس کے دل میں کیا خیال پیدا ہوتا کہ دوڑ کر اُسے اٹھاتا اور سینے سے لگا کر پیار کرنے لگتا۔ انہی زور سے دباتا تھا کہ اُس کے منہ سے چیخ نکل جاتی تھی لیکن اس تمام ظلم پر بھی میری ماں کبھی خفا نہیں ہوتی۔ بلکہ مجھے بھی منع کرتی رہتی تھی کہ کسی سے اس کا ذکر نہ کروں۔ میری ماں کو اُس سے بلا کی محبت تھی۔ اس سختی پر بھی وہ اُسی کا کلمہ پڑھتی رہتی۔ جب سے وہ مرا ہے یہ بھی بیمار ہو گئی ہے۔ اُسے غم کھائے جاتا ہے۔ اگر مر گئی۔ خدا خواستہ۔ تو میں جانتی ہوں اُس کا قاتل کون ہے“

پادری سناتے میں پڑ گیا۔ تعجب سے سر ہلانے لگا۔ کچھ سمجھ میں نہیں آتا تھا، اس عجیب لڑکی کو کیونکر قائل کرے۔

”اپنے باپ کو معاف کر دو!“ بالآخر پادری نے کہا ”اُسی طرح معاف کر دو، جس طرح تمہاری ماں نے معاف کر دیا ہے۔ پرانی باتوں کی تکلیف دہ یاد دُور کرو۔ مستقبل میں تمہارے اچھے دن آئیں گے اور تمام مصیبتیں بھلا دیں گے۔“

”نہیں، نہیں!“ موریلانے جوش سے کہا ”میں کبھی نہیں بھول سکتی، یہی وجہ

ہے کہ میں نے عمر بھر کنواری رہنے کا ارادہ کر لیا ہے۔ ہرگز کسی مرد کی کنیز نہیں بنوں گی۔ یہ مرد پہلے مارتے ہیں، پھر پیار کرتے ہیں لیکن میرے ساتھ کوئی یہ حرکت نہیں کر سکتا۔ مجھ سے جو مرد بھی محبت کی درخواست کرے گا، اُس کا منہ توڑ دوں گی۔ لیکن میری ماں بالکل بے بس تھی۔ وہ نہ مار کا مقابلہ کر سکتی تھی، نہ پیار کا۔ وہ اُس سے محبت کرتی تھی۔ میں ہرگز کسی مرد سے محبت نہیں کروں گی۔“

”تم بالکل بچہ ہو! پادری نے مسکرا کر کہا ”دنیا کو کچھ بھی نہیں جانتی، اس لئے بچوں کی سی باتیں کرتی ہو۔ کیا سب مرد تمہارے باپ ہی کے سے ہیں؟ کیا تم نے کبھی کوئی اچھا آدمی نہیں دیکھا؟ کیا دنیا میں ایسی خوش نصیب بیبیاں نہیں ہیں جو اپنے شوہروں کے ساتھ عیش و آرام سے رہتی ہیں؟“

”کچھ ہو“ موریلانے زور دے کر کہا ”میرے ماں باپ کا حال کوئی نہیں جانتا۔ میری ماں مر جانا پسند کرتی تھی مگر اُس کی شکایت پسند نہیں کرتی تھی۔ یہ صرف محبت کی وجہ سے۔ اگر محبت نہ ہی ہے۔ اگر محبت، زبان گونگی کر ڈالتی ہے۔ اگر محبت ایسی سخت مصیبت لاتی ہے، تو میں ہرگز ہرگز کسی مرد سے محبت نہیں کروں گی۔“

”میں نے کہہ دیا تم ایک بچے سے کچھ زیادہ نہیں“ پادری نے کہا ”تم بے معنی باتیں کرتی ہو۔ جب وقت آجائے گا، تمہاری رائے اور پسند نہیں پوچھی جائے گی۔ تم محبت کی زنجیریں اپنی مرضی کے خلاف بھی جکڑا دی جاؤ گی۔“

موریلانے خاموش رہی۔

”کیا تمہارے خیال میں یہ مصوٰر بھی سنگ دل تھا؟“ پادری نے پھر سوال کیا۔
 ”اُس کی نظریں بالکل ویسی ہی تھیں جیسے میرے باپ کی ہو جاپا کرتی تھیں جب وہ میری ماں کی خوشامد کرتا تھا۔ میں وہ نظریں خوب پہچانتی ہوں۔ ایک مرد اس طرح کی نظروں سے دیکھتا بھی ہے، اور پھر عین اسی وقت اپنی بے خطا بیوی کو مار کے ادھوا بھی کر دے سکتا ہے۔ مجھے ایسی نظروں سے بڑا ہی ڈر لگتا ہے۔“

موریلانے اب بالکل چپ ہو گئی۔ پادری نے بھی اسے چھوڑنا مناسب نہیں سمجھا۔ اُس

کے ذہن میں اب بہت سی معقول دلیلیں آگئی تھیں مگر وہ چپ ہی رہا۔ کیونکہ نوجوان ملاح کا چہرہ یہ گفتگو سن کر غصہ سے لال ہو رہا تھا۔

دو گھنٹے کے سفر کے بعد کشتی جزیرے کے گھاٹ پر پہنچ گئی۔ انٹونیو نے پادری کو گود میں اٹھالیا اور گھٹنوں گھٹنوں پانی میں صل کر کے خشکی پر آسار دیا۔ لیکن موریلانے اس کا انتظار نہیں کیا۔ اس نے ایک ہاتھ میں اپنی کمر آؤں لی، دوسرے میں نعیمی دہائی اور گھٹنوں تک پکڑے اٹھا، ساحل پر پہنچ گئی۔

”میں یہاں کچھ مدت ٹھہروں گا“ پادری انٹونیو سے کہہ رہا تھا ”انتظار کی ضرورت نہیں۔ شاید میں کل سے پہلے لوٹ نہ سکوں گا۔ موریلانے! (دو تینزہ کی طرف مخاطب ہو کر) گھر لوٹ کر اپنی ماں کو سلام کہدینا۔ اسی ہفتہ میں ملاقات کو آؤں گا۔ کیا رات سے پہلے واپس جاؤگی؟“

”اگر ممکن ہوا“ لڑاکی نے اپنے کپڑے ٹھیک کرتے ہوئے مختصر جواب دیا۔

اب انٹونیو بولا:

”لیکن مجھے لوٹنا ضروری ہے“ اس نے مضطرب آواز سے کہا ”تاہم میں شام تک انتظار کروں گا۔ اگر آپ نہ آئے۔۔۔ میرے لئے برابر ہے“

”موریلانے!“ پادری نے کہا ”تم ضرور واپس جانا۔ رات بھر ماں کو اکبلا چھوڑنا

مناسب نہیں“

موریلانے کوئی جواب نہیں دیا۔ وہ آگے بڑھی۔ پادری کا ہاتھ چوما اور اس طرح سلام کیا کہ ملاح بھی اس کا مخاطب تھا۔ لیکن انٹونیو نے اس کی طرف کوئی توجہ نہ کی۔ ٹوپی اٹھا کر صرف پادری کو تعظیم دی۔ دونوں دو مختلف راستوں پر روانہ ہو گئے۔ انٹونیو تھوڑی دیر تک پادری کو دیکھتا رہا۔ پھر موریلانے پر نظر جمادی، جو دھوپ سے سچنے کے لئے آنکھوں پر ہاتھ رکھے چلی جا رہی تھی۔ راستہ کی موڑ پر پہنچ کر موریلانے ٹھہری اور بلندی پر سے گھوم کر پیچھے دیکھنے لگی۔ اس کے سامنے خاموش سمندر نیلگوں فرش بچھائے پھیلا ہوا تھا۔ صبح کے سورج کی دلفریب شعاعیں اس کی سطح پر لوٹ رہی تھیں۔ آسمان صاف شفاف تھا۔ واقعی منظر

شاعرانہ اور جذبات انگیز تھا۔ لیکن۔ قسمت کا کرشمہ دیکھو۔ مورہلا کی نظریں اٹھتے ہی انٹونیو کی چمکیل نظروں سے جاڑیں۔ دونوں گہرا سے گئے۔ بیک وقت دونوں میں ایک ایسی جنسش ہوئی گویا انہوں نے کوئی غلطی کی ہے اور اسے چھپانا چاہتے ہیں !
مورہلا تیزی سے مرہی اور نظروں سے اوجھل ہو گئی۔

(۲)

انٹونیو کو ماہی گیروں کے شراب خانے میں بیٹھے کئی گھنٹے ہو گئے وہ از حد مشغول معلوم ہوتا تھا۔ بار بار اٹھتا تھا اور تمام راستوں پر نظر ڈال کے لوٹ آتا تھا۔
موسم میں تبدیلی شروع ہو گئی۔ وہ خیال کرنے لگا اگر رات سے پہلے ہی موسم بدل گیا تو ”وہ“ جلد واپسی پر مجبور ہوگی۔
”تمہارے یہاں سیاح بہت آتے ہیں؟“ شراب خانے کی مالک نے اُس سے سوال کیا۔

”اس سال فصل بہت خراب تھی۔ اب آنا شروع ہوئے ہیں“ انٹونیو نے جواب

دیا۔

”اب کی موسم بہار بھی دیر میں آئے گا“ شراب خانے کی مالک نے کہا ”تمہارے یہاں آمدنی اس جزیرے سے زیادہ ہے؟“
”پیٹ بھر روٹی بھی نہ ملتی، اگر بہ کشتی میرے پاس نہ ہوتی“ انٹونیو نے خشکی سے جواب دیا ”لیکن میرا چچا، نارنگی کے کئی باغوں کا مالک ہے۔ وہ کہا کرتا ہے جب تک میں زندہ ہوں، تجھے کوئی تکلیف نہیں ہوگی۔ مرتے وقت بھی تجھے نہیں بھولوں گا!“
”اس مالدار چچا کے اولاد بھی ہے؟“ عورت نے سوال کیا۔

”نہیں“ انٹونیو نے کہا ”اُس نے شادی ہی نہیں کی۔ دوسرے ملکوں میں رہ کر بہت دولت جمع کر لی۔ وہ عنقریب ایک شکار خانہ بنانے والا ہے اُس کا انتظام میرے ہی ہاتھ میں دے گا“

وہ انٹونیو! تم بڑے جواں مرد ہو“ عورت نے خوشامد سے کہا۔

”زندگی سب کے لئے کٹھن ہے“ نوجوان ملاح نے سنا نے ہلا کر کہا اور باہر نکل کے پھر تمام راستے اور آسمان دیکھنے لگا۔ حالانکہ خوب جانتا تھا، موسم معلوم کرنے کے لئے ہر طرف دیکھنے کی ضرورت نہیں!

”میں ایک اور بوتل لاتی ہوں“ شراب فروش عورت نے کہا ”تمہارا چچا تو دام ادا ہی کر دے گا“

”نہیں“ انٹونیو نے انکار کیا ”پہلی ہی بوتل نے سر جکڑا دیا ہے“ وہ یہ کہنے ہی پایا تھا کہ کسی کی چاپ سُنائی دی۔ نوجوان ملاح فوراً پہچان گیا۔ پاؤں کی اسی آواز کے لئے وہ دن بھر ہم تن گوش بنا رہا تھا۔ مور پلا سا منے کھڑی تھی۔ انٹونیو تیزی سے کھڑا ہو گیا:

”مجھے فوراً جانا ہے“ اُس نے شراب خانے کی مالک سے کہا۔

چشم زون میں وہ اپنی کشتی پر تھا۔ مور پلا، بدستور کھڑی تھی۔ کچھ متر دسی تھی۔ بالآخر اس نے بھی شراب فروش عورت کو سلام کیا اور گھاٹ پر پہنچ گئی۔ وہ اب بھی چاروں طرف دیکھ رہی تھی۔ شاید کسی اور صاف کو ساتھ لینے کا خیال کر رہی تھی۔ لیکن کوئی نظر نہ آیا۔ سمندر ٹھنڈا تھا۔ ماہی گیر سو رہے تھے یا اپنے جال درست کرنے میں ایسے مصروف تھے کہ کسی نے توجہ نہ دی۔

انٹونیو، ایک لمبے چپ کھڑا رہا۔ اُس کی آنکھیں بغیر معمولی طور پر جھک رہی تھیں۔ آخر وہ کشتی سے کنارے آیا اور کچھ کہے بغیر مور پلا کو اس طرح گود میں اٹھالیا گویا ایک چھوٹا سا بچہ ہے۔

مور پلا کشتی کے بالکل آخر میں جا کر بیٹھی۔ اُس نے اپنے سر اس قدر جھکا لیا کہ صرف اُدھا چہرہ دکھائی دیتا تھا۔ اُس کے بال ہوا میں اڑ رہے تھے اور چشم و ابرو کو چھپا لیتے تھے۔ خوبصورت ناک کھڑی دکھائی دیتی تھی۔

وہ غیظ و غضب سے بھر پور تھی!

سمندر میں کچھ دور جانے کے بعد دو بے ہوئے سورج کی تپش اُسے محسوس ہوئی۔

اس نے گٹھری کھولی اور رومال نکال کر سر پر باندھ لیا۔ پھر روٹی کھانے لگی کیونکہ صبح سے بالکل بھوکی تھی۔

اب تک دونوں بالکل خاموش تھے۔ انٹونیو نے موریللا کو روکھی روٹی کھاتے دیکھ کر ٹوکری سے دو نارنگیاں نکال کر بڑھائیں۔

”موریللا!“ ملاج نے لڑکھرائی آواز میں کہا ”روٹی اس کے ساتھ کھاؤ۔ یہ نہ سمجھنا میں نے یہ نارنگیاں تمہارے لئے بچا رکھی تھیں۔ یہ ٹوکری سے گر گئی تھیں۔ لوٹنے پر نظر آئیں“

انٹونیو، اس وقت جھوٹ بول رہا تھا!

”تم ہی کھاؤ“ لڑکی نے غصہ سے کہا ”میرے لئے روٹی کافی ہے“

”اس گرمی میں نارنگی اچھی ہوتی ہے، تم بہت چل کر آئی ہو“ انٹونیو نے کہا۔

”میں پانی پی چکی ہوں“ غصہ ور لڑکی نے خشکی سے جواب دیا۔

”خیر“ ملاج نے کہا اور پھر خاموشی چھا گئی۔

اس وقت سمندر بالکل خاموش اور آئینہ کی طرح شفاف تھا۔ ہر طرف سناٹا تھا،

حتیٰ کہ ساحل پر اڑنے والی چڑیاں بھی اس پر جلال منظر کے سامنے ساکت تھیں۔ صرف کشتی سے موجوں کے ٹکرانے کی آواز سنائی دیتی تھی۔

”تم اپنی ماں کے لئے نارنگیاں لے جا سکتی ہو“ انٹونیو نے انکھیں نیچی کر کے

کہا۔

”گھر میں نارنگیاں رکھی ہیں“ لڑکی نے پھر خشکی سے جواب دیا ”جب ختم ہو جائیں گی

تو میں اور خرید سکتی ہوں“

”ٹھیک ہے“ ملاج نے شرمندہ ہو کر کہا ”لیکن یہ نارنگیاں میری طرف سے اپنی

ماں کو دے دینا، میرا سلام کہہ دینا“

”وہ تمہیں نہیں جانتی“ موریللا نے جھینٹا کر کہا۔

”تم میرا تعارف کر دینا“ انٹونیو نے پھر کہا۔

رو میں بھی تمہیں نہیں جانتی، لڑاکی کا صاف جواب تھا۔

یہ پہلا موقع نہ تھا کہ موریلانے ملاح سے لاعلمی کا اظہار کیا۔ اس سے پہلے کا واقعہ ہے کہ ایک اتوار کو موریلانے کا عاشق (مصوڑ) جب گاؤں میں آیا اور پہلی مرتبہ اس لڑکی کو دیکھا، تو مہبوت ہو کر اُس کے حسن و جمال کا نظارہ کرنے لگا۔ عین اسی وقت انٹونیو اپنے دوستوں کے ساتھ فٹ بال کھیل رہا تھا، مصوڑ اپنے خیالات میں محو تھا کہ انٹونیو نے جان بوجھ کر گنڈا پ مارا کہ غریب کے سر پر زور سے لگا۔ اتنا ہی نہیں بلکہ اُس مظلوم سے لڑنے کے لئے بھی آمادہ ہو گیا۔

کئی مہینے بعد جب موریلانے سنادی کی درخواست نامنظور کر دی تو مصوڑ نے چلنے وقت کہا ”و میں جانتا ہوں، اُس نوجوان کی وجہ سے تم مجھے سوکھا جواب دے رہی ہو“ مگر موریلانے اس وقت بھی یہی کہا:

”ہرگز نہیں، میں اُسے پہچانتی تک نہیں“

حالانکہ وہ گنڈا کے واقعہ سے واقف ہو چکی تھی اور انٹونیو کو پوری طرح جانتی تھی۔ آج اس وقت دونوں کشتی میں ہیں۔ تنہا ہیں۔ اس طرح بیٹھے ہیں گویا حریف ہیں۔ حالانکہ دونوں کے دل بڑی طرح دھڑک رہے ہیں!

انٹونیو، وہ ہمیشہ کا ہنس مکھ نوجوان، اس وقت، فرط تاثیر سے سُرخ ہو رہا ہے۔ بڑی ہی قوت سے کشتی کھے رہا تھا۔ پانی کے قطرے اڑ کر موریلانے پر گرتے تھے ساتھ ہی کچھ غصے میں بڑبڑا بھی رہا تھا۔

موریلانے اس طرح جھٹھی تھی گویا اُسے دیکھ ہی نہیں رہی ہے۔ بڑی ہی بے پروائی سے کشتی کا کنارہ دیکھ رہی تھی اور ہاتھ نیچا کئے پانی سے کھیلتی جاتی تھی۔ پھر اُس نے اپنے سر کا رومال کھول ڈالا۔ ایک ہاتھ سے بال درست کرنے اور دوسرے سے رخسار پانی سے تر کرنے لگی وہ اس انداز سے جھٹھی تھی، گویا کوئی دوسرا ہال موجود ہی نہیں ہے۔

کشتی، کھلے سمندر میں پہنچی۔ جزیرہ نظر سے اوجھل ہو گیا۔ سوزنٹو کا کنارہ بھی دور ہے۔ قرب و جوار میں کوئی اور کشتی بھی دکھائی نہیں دیتی۔

انٹونیو نے چاروں طرف دیکھا۔ اُس کے تورايسے ہو گئے گویا کوئی عزم مصمم کر چکا ہے۔

اس کے رخسار کی سرخی غائب ہو گئی۔ زردی چھا گئی۔ اس نے اچانک ڈانڈ سے ہاتھ اٹھائے۔
موریلانے اسے دیکھا۔ بغیر کسی خوف، مگر ہوشیاری سے۔

» اب فیصلہ ہو جانا چاہیے، انٹونیو یکا یک چلایا، یہ کیسی بہت ہو چکا تعجب ہے میں
اب تک زندہ کیسے ہوں؟ تم کہتی ہو مجھے نہیں جانتی! حالانکہ اس تمام زمانے میں مجھے دیکھتی رہی
ہو کہ پاگلوں کی طرح تمہارے پیچھے پھرتا ہوں۔ میرا دل پھٹا جاتا ہے۔ اپنا دکھ کہنا چاہتا ہوں،
مگر تم حقارت سے ہمیشہ بے پروا لی دکھاتی ہو۔ گویا میں کوئی ہستی ہی نہیں رکھتا! «

» کیا؟ « لڑاکی نے پشانی پر بل ڈال کر کہا، » مجھ سے کیا چاہتے ہو؟ ہاں میں دیکھتی
تھی تم مجھ سے معارف چاہتے ہو۔ لیکن میں بلا سبب لوگوں کی چہ میگوئیوں کا نشانہ بنا نہیں
چاہتی تھی۔ خصوصاً جبکہ میں تمہیں اپنا شوہر بنا نا نہیں چاہتی۔ نہ تمہیں، نہ کسی اور انسان کو،
» نہ کسی انسان کو! « انٹونیو نے دانت پیسکر کہا، » تم ہرگز نہیں کہہ سکتی، صرف
اسی وقت کہہ رہی ہو، کیونکہ اس مصوّرے سے شادی پسند نہیں کی۔ لیکن تم نا سبھی ہو۔ آج نہیں تو
مستقبل میں تمہیں شادی کرنی ہی پڑے گی۔ مصوّرہ سبھی، کسی اور کو شوہر بنا دو گی «

» کون جانتا ہے؟ « موریلانے سنجیدگی سے کہا، » مستقبل کو کوئی نہیں جان سکتا۔
ممکن ہے میں اپنا خیال بدل دوں۔ لیکن تمہیں اس کی فکر کیوں ہے؟ «
» مجھے فکر کیوں ہے؟ « انٹونیو چلایا۔ بیچ کشتی میں کھڑا ہو گیا۔ کشتی داس با میں
جھکنے لگی، » مجھے فکر کیوں ہے؟ یہ تم کہتی ہو؟ خوب جانتی ہو! قسم کھا کر کہتا ہوں جس شخص
کو بھلی مجھ پر ترجیح دو گی، اس کی جان برے ہاتھ سے جائے گی! میں برداشت نہیں کر سکتا!
برداشت نہیں کر سکتا! «

» کیا؟ « موریلانے پشانی پر بل ڈال کر کہا، » کیا میں تم سے کوئی وعدہ کر چکی ہوں۔
اگر تم پاگل ہو جاؤ تو میرا کیا قصور ہے؟ تمہیں مجھ پر کیا حق حاصل ہے؟ «
» آہ! حق! « ملاح نے جوش سے چلانا چاہا مگر اسے رونا آ گیا۔ آواز رک گئی، » شک
میرا حق کہیں دکھا ہوا نہیں ہے۔ کسی حاکم نے مانا نہیں ہے۔ کسی وکیل نے ثابت نہیں کیا ہے۔
کسی انسان نے جانا بھلی نہیں ہے۔ لیکن میں محسوس کرتا ہوں، میں جانتا ہوں ہوں کہ تم پر میں

حق رکھتا ہوں ، ٹھیک اسی طرح جس طرح آسمان (جنت) میں براتنی ہے اگر
میں مسیحت پر مڑ جاؤں۔ کیا تم سمجھتی ہو کہ میں نہیں کسی دوسرے شخص کے ساتھ
گر جے میں جاتے دیکھوں گا اور خاموش رہوں گا؟ کیا میں برداشت کر سکتا ہوں
کہ گاؤں کی لڑکیاں تانے ہلا کر میرا مذاق اڑائیں؟

”جو جی چاہو کرو“ لڑکی نے سکون سے جواب دیا ”میں تمہاری دھمکیوں
سے ڈر نہیں سکتی۔ میں آزاد ہوں جو میرے جی میں آئے گا، کروں گی“
انٹونیو غصہ سے دیوانہ ہو گیا۔ اُس کا تمام بدن کانپنے لگا :
”پھر کبھی نہ کہنا“ ملاح چلایا ”میں وہ نہیں ہوں کہ تیری جیسی ایک
لڑکی میری زندگی برباد کر ڈالے۔ تو اس وقت میرے بس میں ہے۔ اچھی طرح
سمجھ لے۔ میرا حکم ماننا ہو گا!“

موریلانے کوئی جواب نہیں دیا۔ لیکن اسکی آنکھیں غصہ سے لال
ہو گئیں۔ اس نے ملاح کو جرات سے دیکھا:

”جنت ہو تو مار ڈالو“ اُس نے پورے سکون سے کہا۔
”جو کہتا ہوں، وہی کرتا ہوں، انٹونیو نے زور سے کہا، مگر اُس
کی آواز بھرا گئی“ یہاں سمندر کی تہ میں ہم دونوں کی جگہ ہے۔ معزز خاتون!
میں اس سے باز نہیں رہ سکتا“

اُس نے یہ لفظ بڑی حسرت و تکلیف سے کہے۔ اس کا چہرہ بالکل دیوانوں
کا سا ہو گیا تھا:

”لیکن“ اس نے پھر کہا ”ہمیں ساتھ ہی چلنا چاہیے۔ ابھی چلنا چاہیے۔
فوراً چلنا چاہیے“ یہ کہہ کر وہ تیزی سے آگے بڑھا اور موریلانے کو اٹھا لیا۔
مگر فوراً ہی اسی تیزی سے اپنا دامن ہاتھ تھامے پیچھے ہٹ گیا۔
اس کے ہاتھ سے خون کا فوارہ چھوٹ رہا تھا۔ موریلانے اسے پوری
قوت سے کاٹ کھایا تھا۔

”ہا ہا ہا“ موریلہ قبیلہ مار کر ہنسی:

”مجھے تیرا حکم ماننا پڑے گا“ وہ جوش سے چلائی ”میں تیری لونڈی

ہوں“

یہ کہہ کر وہ خود سمندر میں پھاند پڑی۔ ملاح کی نظروں سے غائب ہو گئی
پھر نمودار ہوئی۔ اُس کے کپڑے جسم سے چٹ گئے تھے۔ بال کھل گئے تھے بڑی طاقت
و مہارت سے پیر رہی تھی۔ اُس نے کوئی لفظ نہیں کہا۔ کشتی سے دور ہونے لگی
ساحل کی طرف جانے لگی۔

۶ اکتوبر ۱۹۲۷ء

(۳)

انٹونیو، لڑکی کے غرق ہونے کے خوف سے سناٹے میں آ گیا۔ وہ بت بنا کھڑا
تھا۔ اُس کے دماغ میں کوئی خیال بھی باقی نہیں رہا تھا، آسمان پر نظر جمائے اس طرح کھڑا
تھا، گویا کسی معجزے کا انتظار کر رہا ہے!

آخر کار اُس کے حواس درست ہوئے۔ اُس نے ڈانڈ اٹھالی اور پوری قوت
سے کشتی، لڑکی کی طرف لے چلا۔ اُس کی آنکھیں لڑکی پر جمی تھیں۔ اُسے بالکل خیال نہ رہا کہ
اُس کے ہاتھ سے خون کا فوارہ بہ رہا ہے۔

موریلہ بڑی تیزی سے پرتی چلی جاتی تھی مگر کشتی اُس کے قریب پہنچ

ہی گئی۔

”خدا کے لئے کشتی پر آ جاؤ!“ انٹونیو چلا یا ”میں دیوانہ ہو گیا تھا۔ خدا

جانے میری عقل پر کیسے پتھر پڑ گئے تھے۔ گویا مجھ پر بجلی گر گئی تھی۔ میرے سینے میں آگ کا

تنبورہل اٹھا تھا۔ مور پلا! میں معافی تک کی درخواست نہیں کر سکتا۔ میں معافی کا بھی مستحق نہیں ہوں۔ بس میری التجا صرف اتنی ہے کہ کشتی پر چلی آؤ۔ ہلاک مت ہوا۔“
مور پلا برابر پیرتی رہی۔ گویا اُس نے سُننا ہی نہیں۔

”ساحل تک پہنچنا محال ہے،“ انٹونیو نے پھر کہا ”ابھی پورے دو میل باقی ہیں۔ اپنی بیماریاں کا خیال کرو۔ اُس کا کیا حال ہو جائے گا؟ اگر تمہیں نقصان پہنچا تو میں بھی جان دے دوں گا۔“

مور پلانے سامنے نگاہ کر کے فاصلہ دیکھا۔ پھر بغیر کوئی جواب دے کر کشتی کی طرف آنے لگی۔ کشتی کا کنارہ پکڑ لیا اور اوپر چڑھنے لگی۔ انٹونیو، سہارا دینے کے لئے اٹھا۔ کشتی ایک طرف جھک پڑی۔ ملاح کی چادر کنارے رکھی تھی۔ پانی میں گر پڑی۔ رطکی نے سہارا لینے سے انکار کیا۔ پھرتی سے اوپر آگئی اور اپنی پہلی جگہ پر خاموش جا بیٹھی۔

(۴)

انٹونیو نے اسے مطمئن دیکھ کر پھر کشتی کھینا شروع کر دی۔ مور پلا اپنے بال ہاتھوں میں لے کر چوڑے لگی۔

بکایک مور پلا کی نظر کشتی کی زمین پر پڑی۔ وہ خون سے رنگین تھی اُس نے معاً انٹونیو کے ہاتھ کی طرف نظر اٹھائی۔ ہاتھ سخت زخمی تھا۔ مگر وہ پوری قوت سے کام کر رہا تھا۔

”یہ لو“ مور پلانے کہا اور اپنے رومال کی طرف اشارہ کیا۔ انٹونیو نے مور پلا کو دیکھے بغیر سر کے اشارے سے انکار کر دیا۔ اور کشتی چلاتا رہا۔
تھوڑی دیر بعد مور پلا اپنی جگہ سے اُٹھی۔ آگے بڑھی۔ ملاح کے سامنے بیٹھ گئی، اور اپنے رومال سے اُس کا ہاتھ باندھنے لگی۔ انٹونیو نے بہت بہت انکار کیا مگر دوستیزہ نے اُس کے زخمی ہاتھ سے ڈانڈ لے لی اور خود چلانے لگی۔ وہ ملاح کو نہیں دیکھتی تھی، لیکن ڈانڈ پر اُس کے ہاتھ کے خون کے جو قطرے لگ گئے تھے، ان پر نظریں گرا گئی تھیں۔

دونوں چپ تھے۔ چہرے اترے ہوئے تھے۔ جب ساحل کے قریب پہنچے

LIBRARY

Anjuman Taraqqi Urdu (Hindi)

تو ماہی گیر صاحب سلامت کرنے لگے۔ بعض بعض نے آنکھوں ہی آنکھوں میں باہمہدگرا اشارات بھی کئے۔ لیکن وہ دونوں بالکل خاموش رہے۔ ان میں ذرا بھی جنبش نہ ہوئی۔
سورج ابھی تک باقی تھا۔ کنارہ آگیا۔ موریلانے اپنے کپڑے درست کئے اور اتر پڑی۔

صبح والی بڑھیا اپنی پوتی کے ساتھ وہیں بیٹھی چرخا کات رہی تھی۔
”انٹونیو! ملاح کو دیکھ کر چلائی“ تیرے ہاتھ میں کیا ہوا؟ خدا خیر کرے!
تیری کشتی بھی خون سے رنگین ہے!“

”کچھ نہیں“ انٹونیو نے افسردگی سے جواب دیا ”کشتی میں ایک کیل شل آئی تھی۔ اُس سے زخم لگ گیا۔ صبح تک اچھا ہو جائے گا۔ یہی زیادہ خون تو میرے لئے مصیبت تھا۔ زخم کی راہ نکل گیا۔“

”یہاں آؤ، میں پٹی باندھ دوں“ نیک دل بڑھیا نے کہا ”ذرا ٹھہرو، میں ابھی کوئی جڑی بوٹی لاتی ہوں“

”شکر یہ“ انٹونیو نے کہا ”رحمت نہ کرو۔ زخم بھر گیا ہے۔ صبح تک بالکل ٹھیک ہو جائے گا۔ میری تندرستی اچھی ہے۔ معمولی تکلیف کا کوئی اثر نہیں ہوتا“
”خدا حافظ!“ موریلانے کہا، جواب تک کھڑی بڑھیا کی باتیں سن رہی تھی۔

”خدا حافظ!“ انٹونیو نے اس کی طرف نظر اٹھائے بغیر جواب دیا۔
موریلانے اپنے گھر روانہ ہو گئی۔ انٹونیو نے بھی بے دلی کے ساتھ اپنی ڈانڈ اور ٹوکریاں اٹھائیں اور جھونپڑے کی راہ لی۔

(۵)
انٹونیو اپنے چھوٹے سے جھونپڑے میں اکیلا ہے۔ بہت پریشان ہے۔ کسی پہلو میں نہیں۔ اٹھ کر ٹہرنے لگا۔ ہوا ٹھنڈی تھی اور بے شیشہ کی کھڑکیوں سے اندر آرہی تھی۔ تنہائی اس کے لئے ایک حد تک آرام دہ تھی۔ دہلیوار پر مقدس کنواری (مریم علیہا السلام) کی تصویر لٹک رہی تھی۔ وہ تصویر کے سامنے کھڑا ہو گیا۔ کنواری کے سر

پرستاروں کی آرائش دیکھی۔ لیکن نماز پڑھنے کو جی نہیں چاہا۔ وہ نماز کیوں پڑھے؟ ابھی
ابھی وہ اپنی زندگی کی تمام آرزوؤں سے محروم ہو چکا ہے!

اُس نے خیال کیا، آج دن ختم نہ ہوگا۔ بے صبری سے رات کا انتظار
کرنے لگا۔ تمکا ہوا تھا۔ خون بہہ جانے کی وجہ سے بھی طبیعت کمزور ہو رہی تھی۔ ہاتھ کے
زخم کا درد بڑھنے لگا۔ وہ لکڑی کی ایک چھوٹی سی کرسی پر بیٹھ گیا۔ ہاتھ کی پٹی کھول تو
پھر خون بہنے لگا۔ پورا ہاتھ ورم کر آیا تھا۔ بڑی محنت سے اُس نے ہاتھ دھویا۔ موریل
کے دانتوں کے نشان صاف نظر آتے تھے!

”اُس کی کیا خطا ہے؟“ اپنے آپ سے کہنے لگا ”میں وحشی ہو گیا تھا۔
مجھے ہی سزا ملنی چاہیے تھی۔ کل برصیا کے ہاتھ اس کا رومال واپس کر دوں گا۔ اور
اب کبھی اس کا سامنا نہ کروں گا!“

زخم دوبارہ دھویا۔ دانتوں کی مدد سے پٹی بانڈھی۔ بچھونے پر دراز ہو گیا۔
اور آنکھیں بند کر لیں۔

وہ سمجھ نہ سکا، سو یا تھا یا رات بھر جاگتا رہا۔ لیکن اُسے چاند کی دھندلی
روشنی میں جب ہوش آیا تو ہاتھ میں سخت درد ہو رہا تھا۔

(۶)

یکایک دروازے پر دستک کی آواز سنائی دی۔

موریل اُس کے سامنے کھڑی تھی!!

وہ بغیر اجازت کے اندر چلی آئی۔ بالکل خاموش تھی۔ سر سے رومال کھولا،

ہاتھ کی ٹوکری، سامنے چھوٹے سے میز پر رکھ دی۔

”اپنا رومال لینے آئی ہو؟“ اسٹوئیونے پوچھا ”ناحق تکلیف اٹھائی۔“

میں خود کل صبح بھی دینے والا تھا،“

”رومال نہیں،“ موریل نے ہانپتے ہوئے جواب دیا ”میں دیر سے پہاڑی

پر جڑی بوٹی ڈھونڈ رہی تھی۔ لو، یہ لائی ہوں،“

”تم نے بڑی تکلیف کی“ ملاح نے جوشِ مسرت کے احساس سے مضطرب ہو کر کہا، ”افسوس، تم بہت پریشان ہوئیں۔ مجھے تو اب آرام ہے۔ لیکن اگر تکلیف بھی ہو تو اس کا مستحق ہوں۔ تم ایسے ناوقت کیوں آئیں؟ اگر کوئی دیکھ لے؟ تم لوگوں کی عادت جانتی ہو؟ انہیں ہر وقت کچھ نہ کچھ کہنا ہی چاہئے“

”میں کسی کی بھی بکواس کی پرواہ نہیں کرتی“ موریلانے غضب اور ہمدردی کے طے جھلے لہجہ میں کہا ”میں تمہارا ہاتھ دیکھنے اور دو انگٹے لگانے آئی ہوں۔ تم اپنے بائیں ہاتھ سے دوا نہیں لگا سکتے“

”میں دوا کا مستحق نہیں ہوں۔ سچ کہتا ہوں“ انٹونیونے تاثر کے ساتھ کہا۔

”اچھا مجھے ہاتھ دیکھنے دو۔ اچھا ہوگا تو دوا نہ لگاؤں گی“

یہ کہہ کر موریلانے اس کا ہاتھ پکڑ لیا۔ اب انکار اسکی قدرت سے باہر تھا۔ پٹی کھولتے ہی دو شیزہ چلائی، ”آہ، مسیح!“

”ہنس معمولی سا درم ہے۔ کل تک اتر جائے گا“ انٹونیونے بے پروائی سے کہا۔

موریلانے سر بلایا:

”تم ایک ہفتہ سے پیسے سمندر میں لوٹا نہیں سکتے“

”اوکھ، ایک ہفتہ، دو ہفتے، دس ہفتے“ ملاح نے رنج سے کہا۔

موریلانے اس کا زخم بڑی توجہ سے دھونے لگی۔ وہ چھوٹے بچے کی طرح کراتتا تھا۔ موریلانے زخم پر دوا تھوپ دی۔ پٹی باندھ دی۔ درد میں کمی ہو گئی۔

”موریلانے! شکر یہ!“ انٹونیونے آرام پا کر کہا ”اگر مجھ پر ایک اور احسان کرنا چاہو، تو وہ یہ ہے کہ میرا دن والا قصور معاف کر دو۔ میری سب باتیں بھول جاؤ۔ نہیں معلوم ایسا کیوں ہوا؟ ہرگز نہیں، تمہاری کوئی خطا نہیں تھی۔ اب میری زبان سے کبھی کوئی ناگوار بات نہیں سنیگی...“

”نہیں، نہیں، مجھے معافی مانگنی چاہئے،“ موریلانے جلدی سے کہا۔
 ”مجھے ایسا برتاؤ نہ کرنا تھا۔ تمہیں غصہ دلا کرتی نے سخت غلطی کی۔“

اور یہ زخم....“

موریلانے، انٹونیو کے ہاتھ کی طرف اشارہ کر کے چپ ہو گئی۔
 ”تم نے کچھ نہیں کیا،“ انٹونیو نے کہا ”تم نے صرف اپنا بچاؤ کیا تھا،
 یہی کرنا بھی چاہئے تھا۔ سہری دیوانگی کے مقابلے میں اسی کی ضرورت تھی۔ تمہاری ذرا
 بھی خطا نہیں ہے۔ ہرگز معافی کا ذکر نہ کرو۔ تم نے تو مجھ پر برا ہی اچھا کیا ہے۔ میں
 تمہارا دل سے شکر گزار ہوں۔ اچھا، اپنا رومال لیتی جاؤ۔“
 انٹونیو نے رومال آگے بڑھایا۔ لیکن موریلانے خاموش تھی۔ اس کے اندر

خیالات میں سخت تضاد تھا:

”میری غلطی سے تمہاری چادر بھی چلی گئی۔ نارنگی کی تمام قیمت بھی اسی
 میں بندھی تھی۔ مجھے بہت دیر بعد اس کا خیال آیا۔ میں اس وقت اسکی ملانی نہیں کر سکتی۔
 ہمارے گھر میں کچھ نہیں ہے۔ اگر ہے تو میری ماں کا ہے۔ لیکن یہ چاندی کی صلیب، میری
 ہے۔ مصوڑ جانے وقت چھوڑ گیا تھا۔ میں نے آج تک اسے کبھی نہیں دیکھا تھا۔ صندوق
 میں بھی نہیں رکھا تھا۔ اگر اسے بچو گے تو کچھ نہ کچھ وصول ہو جائے گا۔ میری ماں کا یہ خیال
 ہے۔ نقصان کا تھوڑا سا بدلہ ہو جائے گا۔ باقی میں اپنی ماں کے سو جانے کے بعد روزرات
 کو سوت کات کات کر ادا کر دوں گی۔“

”نہیں، نہیں، میں ہرگز نہیں لوں گا،“ یہ کہہ کر انٹونیو نے چمکیلی صلیب لوٹا
 دی۔ ”لیلو“ موریلانے کہا ”تم نہیں جانتے، تمہارا ہاتھ کتنے دن کام نہیں کر سکے گا۔
 یہ صلیب رکھی ہے“

”مجھے تکلیف نہ دو،“ انٹونیو نے نفاہت سے کہا۔

”میں کہتی ہوں لے لو،“ موریلانے اصرار سے کہا۔

دو سمندر میں پھینک دو،“ انٹونیو جھنجھلا گیا۔

” میں بد پیش نہیں کر رہی ہوں۔ اپنا کچھ بوجھ ہلکا کرنا چاہتی ہوں “
موریلا نے پھر کہا۔

” تم پر میرا کوئی قرضہ نہیں ہے “ انٹونیو نے جوش سے کہا ” اگر تم میرا کچھ اپنے ذمہ سمجھتی ہو تو میری ایک درخواست منظور کر لو۔ تم پورے بار سے ہلکی ہو جاؤ گی۔ میری درخواست یہ ہے کہ جب میں کہیں دکھائی دوں تو میری طرف نظر نہ اٹھانا، تاکہ مجھے اپنی اس دیوانگی پر ہمیشہ ندامت ہو کرے۔ خدا حافظ اجاؤ۔ یہ ہماری آخری باتیں ہیں۔ “
موریلا نے کوئی جواب نہیں دیا۔ خاموشی سے اُس نے اپنا رومال اٹھا کر ٹوکری میں ڈالا۔ صلیب بھی اس میں گرا دی۔ پھر ٹوکری کا ڈھکنا بند کیا۔ انٹونیو نے نگاہ اٹھا کر دیکھا تو آنسو اُس کے نازک رخساروں پر بہ رہے تھے !

” الہی ! “ انٹونیو چلایا ” موریلا ! کیا ہوا ؟ کچھ بیمار ہو گئیں ؟ یہ سر سے پاؤں تک کانپتی کیوں ہو ؟ “

” کچھ نہیں۔ مجھے گھر لوٹنا چاہیے۔ “

یہ کہہ کر موریلا لڑا کھڑاتے پاؤں سے دروازے کی طرف پلکی۔ مگر باہر نہیں گئی۔ دیوار پر سر رکھ کے رونے لگی۔ دیر سے بھری ہوئی تھی اب بے قابو ہو گئی۔ انٹونیو نے اسکی سسکیاں سُنیں مگر قبل اس کے کہ وہ اٹھ کر پاس پہنچے، وہ خود دوڑ کر آئی اور اس پر گر پڑی :

” اب میں برداشت نہیں کر سکتی “ اس نے آنسوؤں کے ساتھ ملاح کو زور سے پکڑ کر کہا ” میں برداشت نہیں کر سکتی ! میں تمہیں چھوڑ کر جا نہیں سکتی۔ آہ ! تم مجھ سے اتنی محبت کے ساتھ بولتے ہو ! مجھے مارو۔ میری جان لے لو۔ مجھے لعنت ملامت کرو۔ لیکن مجھے اپنے سے دُور نہ کرو۔۔۔۔۔۔ “

روتی ہوئی لڑکی کو انٹونیو نے فوراً اٹھالیا۔ وہ بھی چپ تھا مگر آنسو اُس کی آنکھوں سے بھی جاری تھے !

انٹونیو نے لمبی سانس لے کر کہا ” خدایا یہ میں کیا سنتا ہوں ؟ اگر میرا فون “

زخم سے بہ گیا ہے تو میرا دل اس طرح کیوں دھڑک رہا ہے؟ کیوں سینے سے نکلا پڑتا ہے؟
موریلا! اگر یہ تم صرف تسلی دینے کے لئے کہتی ہو، تو اسکی کوئی ضرورت نہیں۔ لیکن کیا تم پر
میرا کوئی حق نہیں ہے؟ کیا میں نے تمہارے پیچھے بہت دکھ نہیں سہا ہے؟“

”ہرگز نہیں!“ موریلا نے مضبوط آواز میں کہا ”کوئی حق نہیں! کیونکہ میں
بھی تم سے محبت کرتی ہوں! اب مجھے کہنے دو۔ میں تم سے، اسی محبت کے ڈر سے بھاگا کرتی
تھی۔ لیکن اب نہیں بھاگوں گی۔“

(۷)

موریلا، گھر کے باہر تاریکی میں غائب ہو گئی۔ انٹونو، کھڑکی کے سامنے
مبہوت بیٹھا تھا۔ خاموش سمندر اُس کے آگے پھیلا تھا۔ افق میں ہر طرف تاریکی اور
خاموشی تھی۔ جھلملاتے تارے آسمان پر سے منہ نکالے دیکھ رہے تھے!

(۸)

اعتراف کی کرسی پر پادری بیٹھا مسکرا رہا ہے۔ موریلا ابھی ایک بہت
لمبا اعتراف کر کے رخصت ہوئی ہے۔

”کون خیال کر سکتا تھا؟“ پادری نے اپنے آپ سے کہا ”واقعی
کون خیال کر سکتا تھا خدا اس گمراہ دل کو ہدایت بخشے گا؟ ہماری نظریں بہت
کوٹاہ ہیں۔ آسمان کے راز دیکھ نہیں سکتیں۔ خدا موریلا کو، انٹونو کو، دونوں کی
اولاد کو برکت دے!“

(۹)

کیا یہ کہنے کی ضرورت ہے کہ عورت کے دل کے سمجھنے کے لئے اس
دنیا میں ہمارا کوئی قانون اور قاعدہ بھی کام نہیں دے سکتا۔ وہ جب بہت زیادہ
عصب ناک ہوتی ہے تو بہت زیادہ محبت کرتی ہے، اور جب بہت ملنفت ہوتی
ہے تو فوراً محبت سے دست بردار ہو جاتی ہے۔ تاہم ایک قاعدہ ضرور ہماری

رہنمائی کر سکتا ہے۔ وہ یہ ہے کہ ایشیا اور خود فروشی کے مقابلہ میں کبھی غصہ کی نفرت اور خود داری کی بے پروائی قائم نہیں رہ سکتی۔ سخت سے سخت جنگ آزما رُوح بھی ایشیا اور خود فروشی کے مقابلہ میں سپر ڈال دے گی اور ہار مان لے گی!

۱۴ اکتوبر ۱۹۶۶ء

روحانیات کی مجلس

ہولناکیاں

مترجم

ایوان بٹروویچ نے اپنے دوستوں کو مضطرب آواز اور نہر دہچہرے کے ساتھ ذیل کا واقعہ سُنایا:

۱۸۸۳ء کے کرسمس کی رات، بہت ہی اندھیری تھی۔ میں اپنے ایک دوست کے یہاں دیر تک ایک روحانی جلسے میں بیٹھا رہا۔ مجھے تاریکی میں اپنے گھر لوٹنا تھا۔ اُس زمانے میں ماسکو کی ایک ایسی گلی میں میرا قیام تھا، جو شہر میں سب سے زیادہ وحشت ناک اور تاریک گلی تھی۔ جب جب میں اُس سے گزرتا، ڈراؤنے خیالات میرا دماغ پریشان کر دیا کرتے تھے۔

روحانی جلسے میں آخری جملہ جو میں نے سُننا تھا، وہ خاص میری ذات کے متعلق تھا۔ مشہور فیلسوف سپینوزا کی روح کی نسبت ظاہر کیا گیا تھا کہ وہ جلسے میں شریک ہے۔ اس نے مجھ سے مخاطب ہو کر کہا:

”تیری موت قریب آگئی، جلد خدا کے سامنے توبہ کر!“

میں ڈر گیا۔ پھر سوال کیا۔ مزید تشریح چاہی۔

”تیری زندگی ختم ہوگئی۔ آج ہی تو بہ کر لے!“ یہ میرے سوال کا دوبارہ

جواب تھا۔

میں علم الارواح (اسپرینچولیزم) کا قائل نہیں ہوں۔ تاہم موت کا خیال ہمیشہ مجھے خوف زدہ کر دیا کرتا تھا۔ ایک عجیب طرح کی اداسی مجھ پر چھا جاتی تھی۔ میں بدحواس جلتے گاہ سے بھاگا۔ اور اپنے گھر کی راہ لی۔ اوپر کی منزل پر پہنچنے کے اپنے کمرے کا دروازہ کھولا اور اندر داخل ہو گیا۔ اس وقت بھی میرا خوف سے بُرا حال تھا۔ معلوم ہوتا تھا گرا پڑتا ہوں۔

(۲)

مگر تاریک تھا۔ باہر تیز ہوا چل رہی تھی۔ کھڑکی کے شیشوں سے جھونکے ٹکرائے تھے۔ ایسا معلوم ہوتا تھا کہ عناصر بھی خوف و دہشت کی حالت میں مضطرب ہو رہے ہیں۔

”اگر سپینوزا کی پیشین گوئی ٹھیک ہے، میں نے لڑکھڑاتی ہوئی آواز میں آہستہ آہستہ کہا ”اگر اس سنگ دل فیلسوف کی روح نے سچ کہا ہے، تو بس آج ہی رات میرا خاتمہ ہے! یہ واہلا کرنے والی ہوا میں میرا نوہ کرے گی یہ کالی بدلیاں ماتم کی صدفیں بچھائیں گی! افسوس میری زندگی...“

میں نے دیاسلانی جلائی۔

”ہیں!“ میں گلا پھاڑ کر بے خودی سے جلا یا اور دروازے کی طرف بھاگا۔ سر سے پاؤں تک تمام بدن کانپ رہا تھا۔ شاید غلام گردش میں پہنچ کر میں نے خوف سے آنکھیں بند کر لی تھیں!

میں نے کمرہ میں کیا دیکھا؟ دیکھو، اس وقت بھی میرے بدن کے رویں کھڑے ہو گئے ہیں۔ دل دھڑک رہا ہے۔

عین کمرے کے وسط میں مُردے کا تابوت رکھا تھا! اس پر ارغوانی غلاف چڑھا تھا۔ سنہری صلیب رکھی تھی۔ میں نے صرف ایک ہی جھلک دیکھی تھی۔ لیکن یہ عجیب

بات ہے کہ مجھے اس کا ہر حصہ نظر آ گیا۔ آج تک اس کا پورا نقشہ میرے ذہن میں محفوظ ہے! یہ ایک لڑکی کا تابوت تھا۔ کیونکہ بہت چھوٹا تھا۔ اور رنگ و آرائش ویسی ہی تھی، جیسی لڑکیوں کے تابوتوں پر کی جاتی ہے۔

(۳)

میں تیر کی طرح زینے پر پہنچا اور سیلاب کی تیزی سے اترنے لگا۔ بلکہ کہنا چاہئے گرنے لگا۔ ایک نہایت ہی خوفناک رعب اپنی پوری قوت سے مجھے دھکیل رہا تھا!

سڑک پر میں نے جلدی سے روشنی کا ایک کھبا دونوں ہاتھوں سے مضبوط پکڑ لیا۔ کھبا، سینھ سے بھبکا ہوا تھا۔ برف کی طرح ٹھنڈا تھا، جسم نے سردی محسوس کی تو میرے ہوش و حواس واپس آنے لگے۔

”اگر کمرے میں آگ لگی ہوتی“ میں خیال کرنے لگا ”بلکہ اس میں چور کھڑا ہوتا، شیر ٹہلتا ہوتا، دیوانہ کتا بٹھا ہوتا، اگر اس کی چھت بھی اچانک گر پڑتی، تو بھی مجھے تعجب نہ ہوتا۔ میں اسے معمول ایک بات سمجھتا۔ مگر لاش! ایک مکمل تابوت! اس کے کیا معنی ہو سکتے ہیں؟ کچھ سمجھ میں نہیں آتا۔ میرے مکان میں تابوت کیونکر آیا؟ کون لایا؟ ایک ایسے لڑکی کا کاہارت تابوت! سونے چاندی کے کام سے آراستہ! ایک معمولی نوکر کے حقیر کمرے میں اسے کون لایا؟ معلوم نہیں! وہ خالی ہے یا اندر لاش رکھی ہے؟.....“

اچانک مجھے خیال آیا ”اگر یہ معجزہ نہیں تو کوئی ہولناک جرم ہے“ لاکھ لاکھ سوچا۔ کوئی بات سمجھ میں نہ آئی۔

”دروازے پر تو قفل چڑھا تھا“ میں پھر سوچنے لگا ”گنہی ایسی مخفی جگہ رکھی تھی کہ میرے خاص دوستوں کے سوا کوئی نہیں جانتا۔ ناممکن ہے کہ کسی دوست نے یہ موت کا تحفہ میرے لئے ہیا کیا ہو۔ شاید کوئی مزدور غلطی سے لے آیا۔ لیکن مزدور لانا تو مزدور نے ہی بخیر چاہا کیوں جاتا؟ اور میرے یہاں مزدور تابوت کیوں لائے.....“

پھر میرے پر اگندہ دماغ میں ایک اور خیال آیا:

” ممکن ہے یہ کارروائی اسی روح کی ہو، جس نے آج رات میری موت کی خبر دی ہے۔ شاید یہ تابوت میری لاش کے لئے لایا گیا ہو۔ لیکن یہ ناممکن ہے۔ تابوت میرے قد سے بہت چھوٹا ہے۔“

(۴)

اب بارش پھر شروع ہو گئی۔ گویا میرے قتل کے لئے آسمان سے یورش ہو رہی ہے۔ ہوائی تیز تھی کہ میرا اودر کوٹ اڑا جاتا تھا۔ میں بھینگ کر شرابور ہو گیا۔

” مجھے کہیں پناہ لینا چاہئے، میں نے دل سے کہا ” لیکن کہاں ہے کمرے میں، جہاں تابوت رکھا ہے؟ ناممکن! اگر میں وہاں گیا تو یقیناً دیوانہ ہو جاؤں گا“

مگر اس پانی اور سردی میں سڑک پر کھڑا رہنا بھی مشکل تھا۔ میں نے فوراً اپنے ایک دوست روسٹوف نامی کے گھر کی راہ لی۔ وہ بھی ایک تنگ تاریک گلی میں ایک کمرے کے اندر رہتا تھا۔

دروازہ کھٹکھٹایا۔ کوئی جواب نہ ملا۔ میں نے ایک طاق میں ہاتھ مارا تو کنبی بل گئی قفل کھول کر اندر چلا گیا۔

” سیرا کوٹ بھینگ گیا تھا۔ میں نے اسے اتار کر کمرے کی زمین پر ڈال دیا۔ اندھیرے میں پاؤں نے ایک کرسی سے ٹھوکر کھائی۔ میں اس پر بیٹھ گیا۔ تاریکی سخت تھی کچھ سو جھائی نہیں دیتا تھا۔ ہوا تیز تھی۔ کھڑکیاں ہل رہی تھیں۔ باہر کنیسوں کے گھنٹے کرسمس کی خوشی میں بج رہے تھے۔

میں نے جیب سے ڈبیا نکال کر دیاسلائی جلائی۔

” اُف، یہاں بھی!“ بے اختیار میرے منہ سے چیخ نکل گئی میں دیوانہ وار بھاگ کر کمرے کے باہر گرا۔

یہاں بھی تابوت رکھا تھا! لیکن میرے کمرے کے تابوت سے بڑا تھا۔ اور سیاہ غلاف سے ڈھکا تھا۔ سیاہ غلاف نے اسے اور بھی زیادہ ہیبت ناک بنا دیا تھا۔!

وہاں بھی وہی تابوت!، میں سوچنے لگا، معلوم ہوتا ہے یہ میرا وہم و خیال ہے۔ میری نگاہ دھوکا کھا رہی ہے۔ ناممکن ہے کہ میں جہاں جاؤں، میرے استقبال کے لئے ایک خوفناک تابوت جیسے سے مہیا ہو جائے۔ ضرور آج میرے اعصاب میں خلل آ گیا ہے۔ جہاں جانا ہوں تابوت ہی نظر آتا ہے۔۔۔ میں ضرور پاگل ہو گیا ہوں۔ جنون کا سبب صاف ظاہر ہے۔ اس منحوس روحانی جلسے اور سینیوزا کی شیطان روح نے میرا دماغ خراب کر ڈالا! ”

میں تھک کر زمین پر بیٹھ گیا۔ دونوں کنپٹیاں زور سے ہاتھوں میں دبائیں۔

”الہی کیا کروں؟ کہاں جاؤں؟ آہ میں پاگل ہو گیا!“ یہ کہتے ہوئے بے اختیار میرے آنسو نکل آئے۔

قریب تھا میرا سر بچھٹ جائے۔ میرے سروں میں سکت باقی نہیں رہی تھی۔ مینہ کا وہ زور تھا کہ خدا کی پناہ۔ میرا تمام بدن سردی سے کانپنے لگا۔ نہ سر برٹوپی تھی نہ جسم پر کوٹ۔ میں اٹھیں لینے کمرے میں جا بھی نہیں سکتا تھا۔ کیونکہ وہاں۔۔۔۔۔ آہ، بہت ہی ہولناک منظر، ناقابل برداشت ہولناکی موجود تھی!

(۵)

میرے سر کے تیر کی طرح سیدھے بال کھڑے ہو گئے۔ ٹھنڈا پسینہ پیشانی سے بہنے لگا۔ حالانکہ اب مجھے کامل یقین ہو گیا تھا کہ جو کچھ میری آنکھوں نے دیکھا ہے، وہ محض ایک طرح کے اعصابی مرض کا نتیجہ اور وہم و خیال ہے۔ حقیقت میں کچھ بھی نہیں۔

”اب کیا کروں؟ کہاں جاؤں؟“ بار بار یہی سوال دہراتا تھا۔

یہ ایک مجھے ایک دوسرا دوست، گود ساروف یاد آ گیا۔ اس نے حال ہی میں ڈاکٹری کی سند حاصل کی تھی، اور میرے قریب رہتا تھا۔ وہ بھی میرے ساتھ روحانی جلسے میں شریک تھا۔

میں بے تحاشا اس کے گھر کی طرف روانہ ہو گیا۔ اس کا کمرہ مکان کی سب سے اونچی منزل پر واقع تھا۔

لیکن میں ابھی زینے ہی پر تھا، کہ اوپر سے خوفناک شور سنائی دیا، ایسا معلوم

ہوا جیسے کوئی آدمی، بدحواسی سے ادھر ادھر دوڑ رہا ہے۔ اور زور زور پاؤں زمین پر مار رہا ہے۔

فوراً ہی ایک دہشت ناک آواز میرے کانوں میں آئی۔

”مدد! مدد! دوڑو! دوڑو!“

اور اس کے ساتھ ہی ایک شخص اوپر سے بے تحاشا گرتا ہوا مجھ سے ٹکرایا۔

”ساروف! ساروف! دوست، تم ہو یا کیا ہو!“ میں بے اختیار چلا اٹھا۔

کیونکہ یہ شخص میرا دوست ساروف ہی تھا۔

زینے پر ڈھنڈلی روشنی تھی۔ ساروف نے آتے ہی دیوانہ وار میرے

موٹے جھپکڑے۔ وہ تمام بدن سے کانپ رہا تھا، چہرہ زرد تھا۔ آنکھیں عجیب قسم کی

دھشت ظاہر کر رہی تھیں!

”ساروف!“ میں پھر چلایا۔

”رکھیو!“ اس کی لرزتی ہوئی آواز بلند ہوئی ”رکھیو! تم ہو تم؟

کیا واقعی تم ہی ہو؟“

اس نے مجھے بغور دیکھا اور لمبی سانس لی۔

”یہ تمہیں کیا ہو گیا ہے؟ مردے کی طرح پیلے بڑگئے ہو۔ اُف، تمہاری

صورت کیسی ڈروانی ہو رہی ہے؟ خدا تبارک و تعالیٰ کیا ہوا؟“ اس نے مجھے بغور دیکھ کر کہا۔

”اور یہ تمہاری حالت کیا ہو رہی ہے؟ بالکل مردہ معلوم ہوتے ہو؟“

میرا جواب تھا۔

”ٹھہرو“ اس نے جلدی سے کہا ”ذرا دم لینے دو۔ آہ میں اس وقت تم

سے مل کر کتنا خوش ہوا ہوں؟ جان جاتے جاتے بچی۔ محاضرات ارواح کے جلسوں پر خدا

کی لعنت! علم الارواح پر ہزار لعنتیں! اس جلسے نے نہیں معلوم میرے لئے کیسی کیسی ہولناک

چیزیں پیدا کر دی ہیں؟ کیا تم یقین کرو گے کہ جو نہیں میں اپنے کمرے میں داخل ہوا۔۔۔۔۔

اُف کیسا ڈراؤنا منظر! میں نے دیکھا، کمرے کے عین وسط میں ایک تابوت رکھا ہے!“

مجھے اپنے کانوں پر یقین نہ آیا۔ یہ تو بعینہ خود میری سرگزشت تھی۔ میں نے

چبھ کر پوچھا۔

”تابوت! کیا کہتے ہو؟ تابوت!“

اُس نے صاف لفظوں میں کہا ”تابوت! ایک حقیقی تابوت! میں بزدل

نہیں ہوں۔ لیکن اس منظر سے تو شیطان بھی بے ہوش ہو جائیگا“

میں پھر خوف سے کانپنے لگا۔ میں نے بہ مشکل اپنے دونوں شاہدے

اس سے بیان کر دیئے۔ میں نے کہا: ”خدا یا! عجیب طرح کی ہولناکی! میں نے اپنے کمرے

میں تابوت دیکھا۔ اپنے دوست کے کمرے میں تابوت دیکھا۔ اور اب تم کہتے ہو کہ تم نے

بھی اپنے کمرے میں تابوت دیکھا ہے۔۔۔۔“

(۶)

ہم دونوں مکان کی چوکھٹ پر کھڑے ایک دوسرے کو دیکھ رہے

تھے۔ ہم دونوں مبہوت تھے۔ ہمیں خیال ہوا شاید ہم سو رہے ہیں۔ یہ شبہہ بیک

وقت دونوں کے دماغ میں گزرا، اس لئے ایک دوسرے کو ٹکے مارنے لگے تاکہ معلوم

کر لیں، ہم واقعی جاگ رہے ہیں یا عالم خواب میں ہیں!

”نہیں، ہم خواب میں نہیں ہیں،“ ساروف نے کہا ”ہم ٹکے کی چوٹ محسوس

کرتے ہیں ضرور جاگ رہے ہیں۔ ہم نے جو تابوت دیکھے ہیں یقیناً وہ تابوت ہی ہیں۔ ہمارا

دہم و خیال نہیں ہے۔ اب بتلاؤ، کیا کریں؟“

ہم اب مکان کی سڑھی پر آ کے کھڑے ہو گئے ہیں، اور دیر تک سوچتے

رہے، کیا کرنا چاہئے؟ آخر طے ہوا کہ ہمت کر کے اوپر چلیں، اور نوکر کو جگا کر کمرے میں جائیں۔

(۷)

نوکر ہاتھ میں شمع لئے اندر گیا۔ ہم پیچھے پیچھے چلے۔ واقعی کمرے کے عین وسط

میں ایک تابوت رکھا تھا۔ اس پر سفید ریشمیں چادر پڑی تھی۔ کناروں پر سونے کے ناروں کا

کام تھا۔ جا بجا چاندی کے پھول کڑھے تھے!

تابوت دیکھ کر نوکر نے اپنے سینے پر صلیب کا نشان بنایا۔
 ”اب ہم حقیقت معلوم کر لے سکتے ہیں،“ میرے دوست نے رُک رُک کر کہا،
 ”کیونکہ وہ پورے جسم سے کانپ رہا تھا“ دیکھنا چاہئے معاملہ کیا ہے؟ تابوت خالی ہے، یا اس
 میں کوئی لاش بھی ہے؟“

بڑے پیش و پس کے بعد سارون نے ہمت کی۔ چند قدم آگے بڑھا اور
 تابوت کا ڈھکنا الٹ کر پیچھے ہٹ گیا۔

ہم نے جھک کر دیکھا۔ تابوت بالکل خالی تھا۔ نقش کی جگہ ایک نفاذ پڑا تھا!

(۸)

میرے دوست نے نفاذ اٹھا لیا، اور کانپتے ہوئے ہاتھوں سے کھولا۔
 اس کے اندر حسب ذیل سطریں مرقوم تھیں:

”میرے پیارے دوست سارونوف!“

”تمہیں معلوم ہے ہماری مالی حالت کس درجہ بگڑ چکی ہے۔ مختصر لفظوں میں
 واقعہ یہ ہے کہ میرا بھائی دیوالیہ ہو گیا ہے۔ کل اُس کا تمام سامان نیلام ہو جائے گا۔
 تم جانتے ہو، اس کی دکان میں تابوتوں کے سوا کچھ نہیں ہے۔ کیونکہ شہر بھر کے لئے وہی
 تابوت ہیسا کرتا ہے) اب ہمارے لئے فقر و فاقہ کے سوا کچھ باقی نہیں رہا۔ ہمارے خاندان
 نے مشورے کے بعد طے کیا ہے کہ جتنے تابوت بھی راتوں رات نکالے جاسکتے ہیں، نکال
 دئے جائیں تاکہ وہ نیلام سے بچ جائیں۔ چنانچہ اپنے تمام دوستوں کے یہاں ایک ایک
 تابوت بھیج دیا ہے۔ ایک تابوت تمہارے یہاں بھی رکھوادیتے ہیں۔ تم مطمئن رہو، ایک
 ہفتہ سے زیادہ تمہیں اس کی حفاظت نہیں کرنی پڑے گی، اور ہم اسکے لئے تمہارے
 اور تمام دوستوں کے نہایت شکر گزار ہوں گے۔“

تمہارا مخلص ”ایوان گودین“

(۹)

اس واقعہ کے بعد تین مہینے تک میں اپنے اعصاب کا علاج

کرنا رہا۔ اب تک یہ حالت ہے کہ جب کبھی شام کو گھر لوٹتا ہوں ، تو دروازے پر خون سے رک جاتا ہوں۔ کمرے میں تابوت کا منظر یاد آجایا کرتا ہے۔

۲۱ اکتوبر ۱۹۲۷ء

فرانس کا آخری مقبول ڈراما

مضحک اور غمناک عناصر کا مجموعہ

ایلن کا شوہر!

ذیل میں اس ڈرامے کا خلاصہ ایک نقاد تماشائی کی نظر سے قلم بند کیا گیا ہے، جو گذشتہ موسم بہار میں پیرس کلاب سے زیادہ مقبول اور دلچپ ڈراما تسلیم کیا گیا تھا۔ اس کا مطالعہ کرتے ہوئے چند مورسش نظر رکھنے چاہئیں:

(۱) "کامیڈی" اور "ٹریجڈی" کی دو قدیم قسمیں معلوم ہیں، لیکن ایک تیسری قسم وہ ہے جس میں دونوں طرح کے جذبات جمع کر دینے کی کوشش کی جاتی ہے۔ یعنی وہ واقعات و احساسات کا ایک ایسا طباہی مجموعہ ہوتا ہے، کہ اسے ایک اعتبار سے مضحک کہہ سکتے ہیں، ایک اعتبار سے غم انگیز۔ اس اشتراک سے مقصود یہ نہیں ہے کہ سلسلہ واقعات میں بعض حصے غم انگیز آجائیں اور بعض مضحک، جیسا کہ شکسپیر نے ہملت جیسی غمناکی میں ایک منظر ہملت اور قبر کھودنے والوں کے مضحک مکالمہ کا دکھا دیا ہے، بلکہ مقصود یہ ہے کہ نفس واقعہ اور اس کے واردات و احساسات کی نوعیت ہی ایسی ہو کہ اسے ایک پہلو سے مضحک اور ایک پہلو سے غم انگیز قرار دے سکیں۔ یہ قسم آج کل فرانس میں سب سے زیادہ مقبول ہے، اور مندرجہ ذیل ڈراما اسی قسم کا ایک آخرین

نمونہ ہے۔

(۶) سب سے زیادہ قابلِ غور یورپ کی موجودہ اخلاقی ذہنیت کی نمائش ہے جو اس ڈرامے میں ہمارے سامنے آجاتی ہے۔ یہ واقعہ ہے کہ ایلن اور اسکے شوہر کی قصہ سیرت یورپ کے اعلیٰ اور متوسط طبقات کے نوے فی صدی مرد و عورت کی حقیقی سیر ہے۔ حیات زوجیت کی اخلاقی اور معاشرتی روح فنا ہو چکی ہے۔ محض ایک طرح کا قانونی معاہدہ رہ گیا ہے جس کی پابندی معاشرتی ضروریات کی بنا پر کی جا رہی ہے، بہت ممکن ہے کہ کچھ عرصہ بعد یہ پابندی بھی ضروری نہ رہے۔ موجودہ تمدن کا منہائے عروج، اخلاق اور اخلاقی حدود کا خاتمہ ہے!

(۱)

میں ہنسنا چاہتا تھا جب یہ ڈراما دیکھنے کیلئے جانے لگا۔ مجھے یقین تھا کہ ہنسوں گا، کیونکہ قصہ کا نام ہی مضحک تھا۔ پھر یہ پہلی مرتبہ اسٹیج پر آیا تھا اور نکتہ چینوں کی نظریں اب تک اس پر نہیں پڑی تھیں جو ایکٹراس میں حصہ لینے والے تھے، سب فنِ طرافت میں مشہور تھے۔ پیرس کے مخلوق کی عادت ہے کہ پیسے ہی سے لطف اٹھانے لگتی ہے۔ میں نے بھی پیشگی ہنسنا شروع کر دیا تھا۔

ہنستے ہوئے تھیٹر بیونچے۔ پردہ اٹھنا تھا کہ مارے ہنسی کے پیٹ میں بل پڑ گئے، لیکن چند ہی لمحے بعد ہنسی غائب ہو گئی۔ اپنے اندر ہم نے ایک عجیب طرح کا احساس پایا۔ الفاظ شاید اسے بیان نہیں کر سکتے کیونکہ وہ احساس نہ تو خالص مسرت تھی نہ خالص رنج۔ یا یوں کہو کہ وہ چیز خالص رنج سے بھی زیادہ قلب کو متاثر کر رہی تھی۔ لیکن ساتھ ہی تبسم پر بھی مجبور کرتی تھی۔ بلکہ شاید ہنسی پر۔ شاید قہقہوں پر! افسردگی میں مسکرائے! رنج میں کھلکھلا کر ہنسنا!

کیوں؟ اس لئے کہ ایکٹرم ہمارے سامنے انسان کی ایسی خصلتیں پیش کر رہا ہے جن کا ظاہر ہنسانے والا ہے، ہنسنا چاہو یا نہ چاہو، باطن رولانے والا ہے، رونا چاہو یا نہ چاہو۔

(۲)

پر وہ اٹھتے ہی ایک ادھیڑ عورت تمہارے سامنے موجود ہے۔ ادھیڑ سے بھی زیادہ بوڑھی معلوم ہوتی ہے۔ اس کا لباس اس کے سن و سال اور مرتبہ کے مناسب ہے۔ اس کی گفتگو سننے ہی تم جان جاتے ہو کہ وہ پیرس کی مخلوق نہیں، اطراف ملک سے آئی ہے۔ اور یہ کہ اس بہیم طبقہ سے تعلق رکھتی ہے جو متوسط طبقہ تو نہیں ہے مگر اس سے اتر کر رہنا بھی گوارا نہیں کرتا۔

عورت بیوہ ہے۔ شوہر کی یادگار ایک لڑکی ایلن موجود ہے۔ یہ نہایت حسین اور خوش اندام ہے۔ ماں بیٹی زمانے کے جور سے تنگ آ کر پیرس میں پناہ ڈھونڈھتی ہیں۔ فن موسیقی کے ایک ماہر سے ملاقات ہوتی ہے۔ وہ خود بھی اپنے ہنر میں بد قسمت ہے مگر تصباتی دوشیزہ پر فریفتہ ہوتا ہے۔ دونوں کو اپنے شکستہ گھر میں جگہ دیتا ہے۔ پھر ایک وقت اس رشک ماہ کا استاد، مری، اور عاشق بن جاتا ہے۔

رہائی، رقص و سرور میں کامل ہو جاتی ہے۔ پیرس کی ایک ٹھیٹر کی کمپنی اس کی خدمات قبول کر لیتی ہے۔ آج کی رات وہ پہلی مرتبہ اسٹیج پر آنے والی ہے۔ ماں اسے بڑے ہی تاثر، اضطراب، مستر، اور کسی قدر خوف کی نظروں سے دیکھ رہی ہے، لیکن کامیابی کی اہمیت بھی سمجھتی ہے اسلئے خوشی بھی منانا چاہتی ہے۔ چنانچہ اس نے دعوت کا اہتمام کیا ہے۔ میز پر قسم قسم کے کھانے چنے ہیں جو دولتمندوں کے لئے معمولی مگر غریبوں کے لئے بہت قیمتی ہیں۔ وہ اپنے دل کی تمام باتیں اپنی کم سن پھر تیلی خادمہ کو سناتی ہے۔ اس کا لہجہ بالکل ویسا ہی ہے جیسا دادی کا اپنی پوتی کے مقابلہ میں ہوتا ہے۔ گفتگو کچھ اس طرح کی ہے کہ وہ دونوں اس میں سنجیدگی سے مصروف ہیں مگر ہم سننے والے ہنسی سے لوٹے جاتے ہیں!

اپنا نک موسیقی کا استاد آتا ہے۔ بہت خوش ہے۔ مگر خوشی نے کچھ اضطراب بھی پیدا کر رکھا ہے۔ وہ تاثر سے بے اختیار رونے لگتا ہے۔ ایسا رونا جو تماشائیوں کو ہنسانے والا ہے۔ ماں کو اس کی جٹی کی کامیابی پر مبارکباد دیتا ہے۔ پھر اس کامیابی کی نقل انا کر

دیکھتا ہے اور وہ نغمے سُنا تا ہے جن سے لڑکی نے سائین کا خراج تحسین وصول کیا تھا۔
 ماں خوش ہے۔ لیکن ساتھ ہی بے مطمئن بھی ہے۔ کیونکہ تھپڑوں کی آہ و ہوا نا پسند
 کرتی ہے۔ اور رول سے چاہتی ہے کہ لڑکی کسی اور کام میں لگتی۔ استاد موسیقی بھی خوش ہے۔
 لیکن ساتھ ہی خوف زدہ بھی ہے۔ کیونکہ ڈرتا ہے، مبادا ایلن دو لہندہ ملاحوں کے دام میں پھنس
 کر اُن کی ہو رہے۔

(۳)

ماں اپنی لڑکی کے عاشق کا خوف محسوس کرتی ہے۔ ساتھ ہی اُس کی اخفا راز
 کی کوشش کو بھی محسوس کرتی ہے۔ دونوں گومگو حالت میں ہوتے ہیں کہ لڑکی اٹھ کھیلپاں
 کرتی، ہنستی کھیلتی، جوش میں بھری دوڑی آتی ہے۔ ماں کو پیار کرتی ہے۔ عاشق کے سامنے
 آتی ہے اور شکر یہ ادا کرتی ہے۔

لیکن ان کی قسمت میں دعوت کا لطف تنہا اٹھانا نہ تھا۔ تھپڑ کا منیجر ایک دو لہندہ
 رئیس کے ساتھ آ موجود ہوتا ہے۔ دونوں لڑکی کو اُس کی کامیابی پر مبارکباد دیتے ہیں اور
 کھیل کود کے ایک بڑے چائے خانہ میں گھڑی بھر ساتھ بیٹھنے کی دعوت دیتے ہیں۔ ان کی گفتگو
 کے انداز سے پتہ چلتا ہے کہ لڑکی پہلے ہی دعوت قبول کر چکی تھی مگر اب پس و پیش کرتی ہے
 اور عاشق کو ساتھ نہ لے جانا خلاف مروت خیال کرتی ہے۔ آنے والے اسے محسوس کرتے ہیں۔
 اور فوراً عاشق کو بھی مدعو کرتے ہیں وہ انکار کرتا ہے۔ یہ اصرار کرتے ہیں۔ لڑکی بھی ضد کرتی
 ہے۔ مجبوراً اقرار کر لیتا ہے۔ آنے والے جلد موٹر بھیجنے کا وعدہ کر کے رخصت ہو جاتے ہیں۔
 عاشق معشوق کرے میں تنہا ہیں۔ اب وہ منظر سامنے آتا ہے جو منیا تا بھی ہے
 اور رنج بھی دیتا ہے۔ عاشق، دعوت کا لباس پہنتا ہے مگر کوئی کپڑا بھی درست نہیں ہے۔
 سب اتنے پھٹے پڑانے ہیں کہ شرم سے عرق ہو جاتا اور دلی رنج محسوس کرتا ہے۔ لیکن بناوٹی
 خوشی کا اظہار بھی کرتا ہے۔ تمام جا بجا سے ٹوٹے ہیں۔ ایک تمام ملتا ہے تو دوسرے کا پتہ نہیں۔
 ایلن بھی اپنی آرائش میں مصروف ہے۔ تھپڑ کے منیجر نے رقص کا لباس عاریتہ دے دیا ہے۔
 اُس کو پہنتی ہے اور حُسن کی، دیوی معلوم ہوتی ہے۔ مگر اُس کی بھی زینت کا تمام سامان موجود

نہیں۔ وہ جھجھلاتی ہے لیکن اپنے عاشق کی اندرونی تکلیف محسوس کر کے مصنوعی تبسم دکھاتی ہے اور تسلی دیتی ہے۔ عاشق وعدہ کرتا ہے کہ آئندہ دوئی محنت کرے گا اور اسکی ضرورت کی تمام چیزیں جلد مہیا کر دے گا۔

موٹر آگئی۔ ماں کو دیکھو کسی خوش ہے؟ بیٹی کے حسن پر قربان ہوئی جاتی ہے۔ لو، اس کے پیچھے چلی جاتی ہے۔ لٹکے ہوئے دامن اٹھائے ہے کہ لڑاکی کا لباس سپرٹھی کے عبا سے میلان ہو جائے لمسن خادمہ شوقِ خدمت میں موم بتی لئے آگے آگے چل رہی ہے۔ عاشق کو دیکھو، چہرہ اتر ہوا ہے مگر خوشی کا اظہار کر رہا ہے۔ دل رو رہا ہے مگر لبوں پر مصنوعی تبسم نمایاں ہے!

(۴)

دوسرے وقفہ کے بعد انقلابِ حال شروع ہو جاتا ہے۔ تمہاری آنکھوں کے سامنے اب ایسے لوگ ہیں جنہیں مشکل پہچان سکے ہو۔ دولت و عشرت نے ان کے اطوار اور انداز بدل دئے ہیں۔ اب غربت کی مسکینی کہیں نظر نہیں آتی۔ ایلن کے کمال نے بڑی شہرت حاصل کی ہے۔ ہر جگہ مقبول ہے۔ دنیا مسکرا کے قدموں سے لپٹ گئی ہے۔ شب و روز صحن برس رہا ہے، کسی کو بھی افلاس کی شکایت باقی نہ رہی۔ اب نازنین کی ماں وہ بڑھیا ادھیڑ عورت نہیں ہے جس پر ہم نے پہلی فصل میں دیکھا تھا۔ اب اس کے چہرہ پر شباب کی رونق لوٹ آئی ہے، نئے فیشن میں ملبوس ہے۔ گفتگو کی طرز بھی بدل گئی۔ اب وہ پیرس کی خاتون ہے، آواز میں بھی بڑا تغیر ہو گیا۔ اب وہ خوش گلو ہے۔ حرکات و سکنات بھی پیسے سے نہیں رہے۔ اب پھرتلی اور چست و چالاک ہے۔ استاد موسیقی بھی اب وہ پیسے کا خستہ حال، پڑمڑوہ گویا نہیں رہا۔ اب وہ ایک خوش حال رئیس ہے، بھاری بھر کم سنجیدہ، باوقار! اب سے بڑھ کر یہ کہ اب اپنی محبوبہ ایلن کا شوہر ہے۔ صرف یہی لوگ نہیں، بلکہ ان کی غریب خادمہ بھی بالکل بدل گئی ہے۔ ایک نئے نوکر کا بھی اضافہ ہوا ہے۔ پیرس کا وہ حقیر گھر بھی نہیں رہا جو موم بتی سے روشن کیا جاتا تھا اور جس کی زمین دامن میسے کر ڈالتی تھی۔ اب وہ سمندر کے خوش منظر ساحل پر ایک شاندار عمارت میں ہیں۔ ہر موسم گرما میں ایلن کے دوستوں اور قدر دانوں کا یہاں ہجوم رہتا ہے۔ تمام چوٹی کے آدمی

جمع ہوتے ہیں۔

ہم تھیٹر کے منیجر اور اس کے مالدار ساقی کو چند اور دوستوں کے ہمراہ ایلن کے گھر بار بار آتے جاتے دیکھتے ہیں۔ وہ بیٹھے ہیں، کھیلتے ہیں، مزاح کرتے ہیں، قہقہے لگاتے ہیں۔ ایلن کا شوہر مطمئن اور خوش ہے۔ اپنے دوست سے شکرگذاری کے لہجے میں کہتا ہے
 وہ خدا کی مشیت ہی تھی کہ میں مالدار ہو جاؤں۔ میں عنقریب ایک موسیقی آمیز قصہ لکھنے والا ہوں جو ضرور مقبول ہوگا۔ میرا تعلق ایک بڑے اخبار سے بھی ہو گیا ہے جس میں موسیقی پر نقد کیا کروں گا۔“

گفتگو جاری تھی کہ ایلن کے دوست آگئے۔ استاد موسیقی اپنے دوست کے ساتھ کسی کام سے باہر چلا گیا۔ ایلن اپنے دولت مند قدر دان کے ساتھ تنہا کمرہ میں ہے۔ باقی احباب ملاقات کے ایوان میں بیٹھے ہیں۔ گھر کے مالک کی واپسی کا انتظار کر رہے ہیں۔ ایلن اور اسکے دوست میں گفتگو چھڑتی ہے۔ عجیب صورت حال! دونوں عاشق ہیں! عورت اپنے شوہر سے خیانت کر رہی ہے۔ اب معلوم ہوا اس تمام دولت کا چشمہ یہی خیانت ہے۔
 اس وقت ہمیں یہ بھی معلوم ہو جاتا ہے کہ ایلن کا آشنا اُس کے غنی شوہر سے تنگ آ گیا ہے۔ اسلئے تنگ ہے کہ اپنی آشنا سے دل کھول کر متمتع ہونا چاہتا ہے۔ مگر یہ غنی شوہر بیچ میں سدراہ ہو جاتا ہے!

یہ شوہر واقعی غنی ہے، یا عبادت ظاہر کرتا ہے؟ یہ مصنوعی عبادت اس لئے تو نہیں کہ دولت سے فائدہ اٹھائے؟

مالدار فاسق کا یہی خیال ہے۔ مگر ایلن اسے ماننے سے انکار کرتی ہے۔

(۵)

دونوں تخلیق میں ہنسی مزاح کر رہے تھے کہ باہر دوستوں کی آواز بلند ہوئی ”حضرت آگئے! حضرت آگئے!“

دونوں ہوشیار ہو گئے۔ شوہر گھر میں داخل ہوا۔ احباب رخصت ہوئے۔ اب یہاں بیوی تنہا ہیں۔ دونوں میں باتیں ہوتی ہیں۔ شوہر کی اُداسی نمایاں ہے۔ بیوی دہ پوچھتی ہے

وہ پس دپش کرتا ہے۔ پھر بتاتا ہے کہ لوگ اُسے "ایلن کا شوہر کہتے ہیں"۔ اس کا نام نہیں لینے یہی نہیں بلکہ اُسے دیکھ کر مسکراتے ہیں، آنکھیں مارتے ہیں۔ اشارے کرتے ہیں۔ لہذا اُسے کچھ شک ہے۔ بیوی اپنے تمام چلن اور حسن کی دلفریبیاں کام میں لاتی ہے۔ شوہر کے شکوک دور کرنا چاہتی ہے۔

اب دیکھو، شوہر تنہا ہے۔ بیوی کا بٹوا کھول رہا ہے۔ اُس میں ایک بڑی رقم موجود ہے۔ اس کا شبہ اور زیادہ ہو جاتا ہے، وہ سوچتا ہے کل ایلن جوے میں بہت روپیہ ہار گئی لیکن اسے خبر تک نہ دی، شبہ اور بھی قوی ہو جاتا ہے۔ دیکھو اُس نے میز کا خانہ کھولا قیمتی جواہرات کا کنٹھا ہاتھ میں لیا۔ یہ کہاں سے آیا، بیوی نے اس کا ذکر تک نہ کیا شک اب یقین کی صورت اختیار کر لیتا ہے!

لیکن ایلن چالاک ہے۔ شوہر عاشق ہے۔ آسانی سے دھوکا دے سکتی ہے۔ چند میٹھی میٹھی باتیں تمام شکوک دفع کر دینے کے لئے کافی ہیں۔ شوہر اپنے نوکر اور فائدہ سے بھی زیادہ غیبی ہے۔ یہ دونوں سب کچھ جانتے ہیں۔

(۶)

تیسرے وقفے کے بعد ہم ایلن کے شوہر کو اپنے دوست سے گفتگو میں مصروف پاتے ہیں۔ اب اُسے کامل یقین ہو گیا ہے۔ بیوی کی خیانت میں کوئی شبہ باقی نہ رہا۔ اُسے یہ یقین اس طرح حاصل ہوا کہ ایلن اور اُس کے احباب نے تفریح کے لئے جانا چاہا۔ شوہر نے عذر کیا اور کسی بہانہ سے گھر ہی میں رہ گیا۔ اُن کی روانگی کے بعد خود بھی تقاب میں پوشیدہ چلا۔ اُس نے احباب کے ساتھ ایلن اور اُس کے مالدار آشنا کو نہیں پایا۔ دونوں دن بھر کہیں غائب رہے۔

بد نصیب شوہر سخت اُداس ہے، لیکن اپنے کو سنبھالے ہوئے ہے دوست سے کہتا ہے "موجودہ شرمناک صورت حال ناقابل برداشت ہے۔ میں اس زندگی سے بیزار ہوں اپنی سابق غریبانہ مگر شریفانہ زندگی کی طرف لوٹ جانا چاہتا ہوں۔ لیکن واپسی سے پہلے ایک کھیل کھینا چاہتا ہوں۔ بہت ہی دردناک کھیل!"

اجاب، سیر سے واپس آگئے۔ ایلن اور اس کا آشنا بھی ہمراہ ہے۔ سب اپنے اپنے مشاہدے بیان کر رہے ہیں۔ شوہر دل میں کٹا جاتا ہے، مگر ظاہر میں دلچسپی کا اظہار کر رہا ہے۔ ہنسی خوشی سب کی سنا ہے۔ سب اُسے بے وقوف بنا رہے ہیں اور سمجھتے ہیں وہ کچھ نہیں سمجھتا !

(۷)

رحمت کا وقت آگیا۔ سب اس قرار داد کے ساتھ جانے لگے کہ ہوٹل میں رات کھانے پر جمع ہوں گے۔ لیکن ایلن کے شوہر نے اپنی بیوی کے آشنا سے چند لمحہ ٹھہرنے کی درخواست کی۔ کمرہ میں صرف تین شخص رہ گئے؛ میاں، بیوی، اور اُس کا آشنا۔ اس وقت وہ موٹر منظر اٹھوں کے سامنے آ جاتا ہے جو شوہر سے گہری ہمدردی، بیوی سے شدید نفرت، اور آشنا پر سخت غصہ کے جذبات پیدا کر دیتا ہے۔

غضب ناک ماہوس شوہر کو دیکھو ! وہ اپنا اور اپنی شرافت کا انتقام لینا چاہتا ہے۔ لیکن بالکل نئے قسم کا انتقام ! وہ کسی طرح کا تشدد کرنا پسند نہیں کرتا۔ انتقام میں بھی نرم اور بردبار رہنا چاہتا ہے۔

دیکھو، بیوی اٹھ کر دوسرے کمرہ میں چلی گئی۔ اب دونوں رقیب رُو در رُو بیٹھے ہیں۔ شوہر اپنی بیوی کے عاشق سے گفتگو کرتا ہے۔ بغیر کسی تمہید کے ظاہر کر دیتا ہے کہ ”میں سب کچھ جانتا ہوں !“ عاشق مبہوت ہو کر رہ جاتا ہے۔ جو اس بجا کر کے ڈرتے ڈرتے پوچھتا ہے ”تو کیا ارادہ ہے؟ اُسے یقین تھا، جواب میں ”مبارزت“ اُس نے گا۔ مگر یہ دیکھ کر حیرت زدہ ہو جاتا ہے کہ شوہر کچھ نہیں چاہتا۔ موجودہ صورت حال پر رضامندی کا اظہار کرتا ہے۔ حیرت فوراً شدید حقارت میں تبدیل ہو جاتی ہے۔ عاشق اس شوہر کو نفرت و حقارت کی نظر سے دیکھتا ہے جس کی رگوں میں گرم خون کا ایک قطرہ بھی نہیں ہے، اور جو اس بات پر راضی ہو جاتا ہے کہ اس کی بیوی، اُس میں اور بیوی کے آشنا میں مشترک رہے !

عاشق رحمت ہوتا ہے ایلن مسکراتی ہوئی اپنے شوہر کے پاس آتی ہے گفتگو جاری ہوتی ہے۔ یہاں تک کہ شوہر بیوی سے بھی اچانک کہہ دیتا ہے کہ ”میں سب کچھ جانتا ہوں !“ وہ ششدر

رہ جاتی ہے۔ خوف سے کانپنے لگتی ہے مگر وہ سنجیدگی سے کہتا ہے ”کوئی حرج نہیں۔ مجھے یہ صورت منظور ہے!“ بیوی بے حد حقارت سے بے غیرت شوہر کو دیکھتی ہے۔ واقعی اُس کا دل سخت بگڑ چکا ہے۔ وہ چاہتی تھی، شوہر اُس سے محبت کرتا، اور اسلئے اُس کی خیانت پر غضبناک ہوتا۔ مگر اب دیکھتی ہے کہ شوہر کو اُس کی ذرا بھی قدر نہیں۔ آہ، وہ اپنی حیثیت کو ٹرہ کرکٹ سے زیادہ نہیں پاتی!

اس بے غیرتی پر شوہر کو سخت سست کہنے لگتی ہے۔ اس پر شوہر کا جام صبر بھی لبریز ہو جاتا ہے۔ جذبات بہت دبائے، اب بے قابو ہوا جاتا ہے۔ یہ دیکھو، آتش فشاں پھٹا۔ غیظ و غضب نے دیوانگی کی شکل اختیار کر لی محبت اپنی پوری قوت سے ظاہر ہوئی۔ غیرت ہولناک درجہ تک پہنچ گئی ہے۔ اب وہ رکن نہیں سکتا۔ خائن بیوی کو اس کے غضب سے کون بچا نہیں سکتا۔ چنانچہ ”میری دیو سی دیکھے گی!“ عورت لرزہ بر اندام ہے۔ بید کی طرح تھر تھراتی ہے۔ مگر دل کی گہرائی میں میسرت و سعادت محسوس کر رہی ہے۔ اب اُس نے دیکھ لیا کہ شوہر محبت سے خالی نہیں۔ اب تک آتش عشق میں جل رہا ہے۔ غیرت سے انتقام پر تڑپا ہوا ہے۔ وہ اُس کے قدموں پر گرنا چاہتی ہے۔ معافی کا ارادہ کرتی ہے۔ توبہ کے لئے آمادہ ہو رہی ہے۔ شوہر غصہ کی دیوانگی میں اس پر ٹوٹ پڑنے کو ہے۔ لیکن افسوس، یہ کیا ہوا؟ شوہر اچانک سنبھل جاتا ہے، رُک کر کھوکھلی آواز میں کہتا ہے ”موٹر آتی ہوگی۔ اپنے آشنا کے ساتھ چلی جانا۔“ پھر فوراً بھاگ کر گھر سے نکل جاتا ہے۔ عورت رونا، دھونا وادبلا کرنا شروع کر دیتی ہے!

(۸)

بے غیرت شوہر نے کہا تھا ”موٹر آتی ہوگی۔ اُس پر چلی جانا“۔ مگر اب موٹر کہاں؟ ایلن کے آشنا نے محسوس کیا تھا کہ اس کے دل میں شوہر کی دیو سی پر نفرت و حقارت پیدا ہو گئی ہے، حالانکہ اس نفرت و حقارت کی تہ میں ایک دوسری نفرت بھی پوشیدہ تھی، کون سی نفرت؟ ایلن سے نفرت! اُس عورت سے

نفرت جس کی اب کوئی قیمت عشق باقی نہیں رہی تھی، جو اب کسی شوہر کی محبوبہ نہ تھی،
بلکہ خود شوہر کی طرف سے فسق و ہوس کی پیشکش تھی!
ایں اپنے شوہر اور اپنے آشنائے فسق، دونوں سے محروم ہو گئی یہ اُس
کے شوہر کا انتقام تھا۔

۱۱ نومبر ۱۹۶۷ء

خط استوا کے افریقی قبائل

صلواتہ منہ

ایک افسانہ نمائاریخی سرگزشت

اسمعیل پاشا خدیو مصر کے زمانے میں مصری فوجیں، فتح کرتی ہوئی خط استوا تک پہنچ گئی تھیں۔ یہ سرزمین ایسی تھی کہ مصریوں سے پہلے وہاں کوئی تمدن انسان بھی نہیں پہنچا تھا۔ صرف بعض عرب بردہ فروش کبھی کبھی اس کی سرحدوں تک پہنچ جاتے اور غلامی کے لئے آدمی پکڑ لاتے۔

اس سرزمین کی تمام قومیں اس وقت (اور اب بھی) از حد وحشی تھیں۔ فاتح فوجوں کو ناقابلِ بیان مصائب کا سامنا کرنا پڑا۔ ایک طرف موسم اور آب و ہوا برداشت سے باہر تھی۔ شب و روز پانی ہرستا رہتا تھا۔ ہر طرف کچھڑ اور دلدلیں تھیں۔ دوسری طرف برسی و بھری درندے حملے کرتے تھے۔ پھروں کی مصیبت بھی کچھ کم نہ تھی۔ ایسے قابلِ مجھ شایدی دنیا کے کسی حصہ میں ہوتے ہوں جیسے کہ اس دلدلی زمین میں تھے۔ اس سے بھی بڑھ کر خود وہاں کے باشندوں کا خطرناک وجود تھا۔ وہ کسی نظامِ جنگ سے واقف نہ تھے۔ منظم فوجیں، باقاعدہ لڑائیوں کی عادی تھیں۔ مگر وہاں کے باشندے بے قاعدہ لڑائی میں ماہر تھے۔ تیر انداز ایسے تھے کہ بندو قوں

اور توپوں سے مسلح فوجیوں کو بھگا دیتے تھے۔ اگر قیدی ان کے ہاتھ پڑ جاتے تھے، تو ان سے ہنایت و حشیانہ سلوک کرتے تھے۔ ایسا وحشیانہ سلوک جس کا تمدن و نیا تصور نہیں کر سکتی!

(۲)

کابل ۱۰ ماہ کی ہولناک جدوجہد اور خون ریز جنگوں کے بعد مصری فوجیں خط استوا کے ایک جدید علاقے میں پہنچیں۔ انہوں نے باشندوں کو اپنے مقابلے کے لئے مستعد پایا۔ فوجوں نے فوراً کانٹے جمع کر کے مورچے بنائے اور رات بسر کرنا چاہی۔ مگر آدھی رات کو وحشی باشندوں نے حملہ کر دیا، تمام مورچے جلا دیئے، اور پوری تین پلٹھیں کاٹ کر ڈال دیں۔ بقیۃ السیف قید کر لئے گئے۔

تمام قیدی راستے ہی میں مر گئے تھے۔ صرف تیس آدمی نیم جان حالت میں ان کے لشکرگاہ تک پہنچ سکے۔ ان میں سے دو شخصوں کا حال ہم دکھنا چاہتے ہیں۔

(۳)

ایک قیدی، مصری تھا، اس کا نام ”شعبان عددی“ تھا۔ دوسرا سوڈانی تھا۔ اس کا نام ”نجیت کو کو“ تھا۔ ان دونوں میں ایسی محبت اور دوستی تھی کہ اس کی نظیریں دنیا میں کم ملیں گی۔ دوستی اس طرح شروع ہوئی کہ ایک مرتبہ نجیت کو کو خرطوم میں تھا اور دریائے نیل میں نہار رہا تھا۔ اچانک دریا کی موجوں نے اسے کھینچ لیا اور غرق ہونے لگا۔ فوج کے بہت سے آدمی موقع پر موجود تھے مگر کسی کو مدد کی جرأت نہ ہوئی۔ لیکن ”شعبان عددی“ فوراً کود پڑا، اور اپنی جان خطرے میں ڈال کر ڈوبتے ہوئے سوڈانی کو بچا لیا۔ اس خدمت کے صلے میں نجیت کو کو نے قسم کھائی کہ عمر بھر اس کا دوست رہے گا۔ اور ہمیشہ اسی کے ساتھ زندگی بسر کرے گا۔ نجیت کو کو کا کوئی عزیز یا قریب مصر میں موجود نہ تھا۔ وہ دراصل ایک غلام تھا اور حکومت نے اسے آزاد کر دیا تھا۔ اس کا خاندان خط استوا ہی کے ایک علاقے میں موجود تھا۔ مگر وہ وہاں واپس جانا نہیں چاہتا تھا۔

اس واقعہ کے بعد پھر کبھی کسی نے ان دونوں دوستوں کو جدا ہوتے نہیں دیکھا۔ ہمیشہ ساتھ ہی رہتے تھے۔ حتیٰ کہ رات کو بھی ساتھ ہی سوتے تھے۔ اتفاق سے وہ دونوں ساتھ

ہی قید بھی ہوئے، اور ایک ہی رستی میں بانڈھے گئے۔ وحشی فاتح جب انھیں اپنے لشکر میں لے جا رہے تھے، تو بخت کو کو نے اپنے دوست شعبان عدوی سے کہا: ”میں ان قبیلوں کی زبان اور عادات سے بخوبی واقف ہوں۔ یہ لوگ قیدیوں کو سخت تکلیف دینے کے بعد زندہ جلا دیتے ہیں اگر تم منظور کرو تو ان سے میں درخواست کروں گا، کہ ہم دونوں کو ساتھ ہی جلائیں۔ لیکن میں کوشش کروں گا، کسی تدبیر سے انہیں دھوکہ دیدوں،“ مصری از حد خائف تھا۔ تقریباً مجنوں ہو چکا تھا اس نے اپنے دوست کی تائید کی۔

(۴)

وحشی فاتحوں نے اپنے لشکر میں پہنچ کر جشن شروع کیا۔ تقریب کا آغاز اس سے ہوا کہ دو قیدی افسروں کو برہنہ کر کے ایک درخت کے تن سے بانڈھ دیا گیا اور نوجوانوں نے ان پر تیراندازی شروع کی۔ ہزیر پر مظلوم قیدیوں کی فریاد بلند ہوتی تھی، اور وحشی فاتحوں کے پرستار غرے ہو امیں گونج اٹھتے تھے۔ ایک قیدی تو فوراً مر گیا مگر دوسرا پانچ دن تک زندہ رہا۔ روز صبح سے شام تک اس کے زندہ جسم پر تیرا فگنی کی مشق کی جاتی تھی! اس تماشے کے بعد جتنے قیدی خوف و دہشت سے مر نہیں چکے تھے، زندہ جلا دئے گئے۔ پھر ان دونوں دوستوں، یعنی شعبان عدوی اور بخت کو کو کی باری آئی۔ بخت نے قبیلے کے سردار سے اس کی زبان میں کہا: ہم دونوں ترک نہیں ہیں جیسا کہ تم خیال کرتے ہو ہم ملک کر کو رو کے رہنے والے ہیں۔ ہمیں ترک پکڑ لے گئے تھے اور زبردستی تم سے لڑنے پر مجبور کیا۔ مگر ہم نے کوئی ہتھیار نہیں چلایا اور قید ہو گئے تاکہ تمہارے ساتھ مل کر ترکوں سے لڑیں۔ اگر تم ہمیں مارو گے نہیں تو ہمارے قبیلے بھی تمہاری مدد پر آجائیں گے۔“

بڑی حجت و تکرار کے بعد سردار نے دونوں قیدیوں کو زندہ رکھنا منظور کر لیا۔ زیادہ تر اس خیال سے کہ ان سے بطور ترجمان کے کام لیا جائے گا۔

(۵)

اس کے بعد دونوں قیدی وحشیوں کے ساتھ رہنے اور ان کی وحشیانہ رسموں میں شریک ہونے لگے۔ اس پر ایک مدت گزر گئی۔ اب شعبان عدوی اس رہنے لگا، کیونکہ نجات

سے نا امید ہو گیا تھا۔ نجات کو کو ایک دن کسی ضرورت سے جدا ہوا۔ شعبان نے یہ موقع غنیمت سمجھا۔ درخت میں رستی باندھی اور اپنے گلے میں پھندا لگا کر لٹک گیا۔ درخت پر بلبلیں اور غوغائیاں مٹی مٹی تھیں۔ اچانک چلا اٹھیں۔ اتفاق سے نجات کو کو بھی اب پہنچ چکا تھا۔ چڑیوں کا شور سن کر نظر اٹھائی تو اپنے دوست کو لٹکتے دیکھا۔ حیرت انگیز پھرتی سے وہ درخت پر چڑھ گیا اور اپنے تیز خنجر سے پھانسی کی رستی کاٹ دی۔ شعبان، نیچے گرا نجات بھی ساتھ ہی پھاندا اور دوست کی لاش پر نوحہ کرنے لگا!

نجات کو کو ابھی نوحہ و فغاں کر رہا تھا کہ شعبان نے آنکھ کھول دی۔ وہ مرا نہیں تھا۔ صرف بے ہوش ہو گیا تھا۔ نجات بہت خوش ہوا اور بتایا کہ ”میں نے قبیلے کے سردار کو راضی کر لیا ہے کہ ہم دونوں، وحشیوں کو بندوق چلانا سکھا دیں۔ جب ہتھیار ہمارے ہاتھ آجائیں گے تو میں تمہیں لے کر ملک نم نم کی طرف بھاگ جاؤں گا۔ وہ یہاں سے صرف ۲ دن کے فاصلے پر ہے۔ مجھے راستہ اچھی طرح معلوم ہے۔“

”میں نم نم میں نہیں جاؤں گا کیونکہ وہاں آدمیوں کا گوشت کھایا جاتا ہے!“

شعبان نے خوف زدہ ہو کر کہا۔

”دوست! یہ تم سے کس نے کہہ دیا؟“ نجات کو کو نے کہا ”یہ بالکل جھوٹ ہے نم نم میں صرف دو قبیلے آدمی کھاتے ہیں۔ اور وہ بھی ہر طرح کا آدمی نہیں۔ صرف بیمار آدمیوں کا گوشت کھاتے ہیں۔ ان میں کسی ایک قبیلے میں جب کوئی بیمار ہو جاتا ہے اور اچھا نہیں ہوتا، تو اسے دو کے قبیلے میں بھیج دیتے ہیں تاکہ اسے بھون کر، کھالیں۔ کیونکہ وہ آدمی کو دفن کرنا یا جلانا انسانیت کے خلاف سمجھتے ہیں!“

(۴)

یہ سن کر شعبان بھاگنے پر راضی ہو گیا۔ کچھ مدت بعد لوٹ کی بندوقیں اور کارٹوس آگئے۔ ایک رات جبکہ وحشی ناپاچ گانے میں مصروف تھے، دونوں دوستوں نے بندوقیں اٹھائیں، کارٹوس کی پیٹیاں کمر میں باندھیں، اور اندھیرے میں بھاگ کھڑے ہوئے۔

رات بھر چپنے کے بعد وہ ایک ایسے علاقے میں پہنچے جہاں ہر طرف دلدلیں

تھیں۔ پورا ایک دن اپنی دلدلوں کے عبور کرنے میں لگ گیا۔ اب وہ بہت تھک گئے تھے اور بھوک سے بے حال ہو رہے تھے۔ جوں ہی ایک خشک زمین پر پہنچ کر انہوں نے چاہا کہ سستالیں، نچیت کو چلا پانا فوراً درخت پر چڑھ جاؤ! ”شعبان بدحواس ہو گیا مگر نچیت دوڑ کر اس کے پاس آیا اور اسے گود میں اٹھا کر درخت پر چڑھا دیا، اور خود بھی اوپر پہنچ گیا۔ فوراً ہی انہوں نے دیکھا کہ ایک عظیم الشان کرگدن، تیر کی طرح دوڑتا ہوا چلا آ رہا ہے۔ آتے ہی اس نے قریب کے ایک درخت پر حملہ کیا اور پورا درخت اکھاڑ کر پھینک دیا۔ دونوں دوستوں کے پاس بندوقیں موجود تھیں۔ انہوں نے فیر کیا اور ۴ گولیوں میں حیوان کو گرا دیا۔ اب وہ خوش خوش اترے اور اس کا گوشت بھون بھون کر کھانے لگے۔

مسل کئی دن تک انہوں نے جنگلی کیلے اور آم کے جنگلوں میں سفر کیا۔ راستے میں بہت سے دریا ملے۔ دونوں دوست درخت کاٹ کر کشتی بناتے تھے اور دریا عبور کر جاتے تھے۔

کئی ہفتے کے سخت ہولناک سفر کے بعد وہ ملک نم نم کی سرحد پر پہنچ گئے۔ رات انہوں نے ایک اونچے پٹری کی شاخوں پر گزاری۔ وہ مشورہ کرتے رہے کہ یہاں کے بادشاہ کو کیا بدیہ پیش کرنا چاہیے؟ کیونکہ بادشاہ اگر صاف پسند تھا مگر کسی اجنبی کو بلا سبب ملک میں داخل ہونے نہیں دیتا تھا۔ آخر انہوں نے طے کیا کہ اپنے ہتھیار کے سامنے پیش کریں گے۔ صبح وہ چلے جا رہے تھے کہ ناگاہ انہیں زمین پر ایک آدمی کی لاش نظر آئی۔ پاس ہی ایک گٹھری بھی رکھی تھی۔ قریب کے درخت سے گد بانڈھا تھا۔ انہوں نے خیال کیا، کوئی مسافر تھا۔ گد بانڈھ کر اور گٹھری سر کے نیچے رکھ کر آرام کے لئے لیٹا ہوگا، مگر کسی درندہ نے اسے مار ڈالا۔ پھر انہوں نے گٹھری کھولی تو اس میں ریشمی اور کلابتونی کپڑے رکھے تھے۔ وہ بہت خوش ہوئے اور کہنے لگے ”بادشاہ کے لئے یہ اچھا تحفہ ہے۔ گد بانڈھ کر وہ بہت خوش ہوگا۔ کیونکہ اس ملک میں گد بانڈھنا پید ہے۔“

اب انہوں نے چاہا یہ مالِ غنیمت لیکر آگے بڑھیں، مگر فوراً ہی پاس کی جھاڑی سے ایک تیسرے مہیب آواز سے چلاتا باہر نکلا مگر وہ ڈرے نہیں۔ فوراً بندوق چلائی اور شیر کو مار ڈالا۔

(۷)

شاہ نم نم کا پائے تخت سامنے تھا۔ بندوق کی آواز وحشی باشندوں کے لئے بالکل
نئی تھی۔ بہت سے آدمی گائوں سے نکل آئے اور آواز کی طرف دوڑے۔ خود بادشاہ سب سے
آگے تھا۔ بخت کو کو نے بادشاہ کو دیکھا تو شاہانہ آداب و کورنش بجالایا، اور اپنا اپنے دوست
کا پورا قصہ کہہ کر سنایا۔ پھر اُس نے کہا:

”میرا یہ دوست، اپنے وقت کا رستم ہے۔ خود اعلیٰ حضرت ملاحظہ فرما۔ یہ ہے کہ
اُس نے کس آسانی سے شیر مار ڈالا، اور اس عجیب مخلوق (یعنی گدھے) کو اپنی سواری بننے
پر مجبور کر دیا!“

بادشاہ بہت متحیر ہوا۔ گدھے کی صورت دیکھ کر اُس کے تعجب کی کوئی انتہا نہ رہی۔
پھر بخت کو کو نے بادشاہ سے کہا ”گدھا اصل میں میرے اس دوست کے بھائی
کی سواری ہے۔ وہ اس پر سوار ہو کر تمام دنیا میں سفر کرتا رہا۔ وہ اپنے اس گمشدہ بھائی
کو تلاش کر رہا تھا جسے وحشی لوگوں نے قید کر لیا تھا۔ وہ اپنے ساتھ اعلیٰ حضرت کے لئے یہ
کپڑے بھی لایا تھا۔ مگر افسوس کہ درندے نے اُسے سوتے میں مار ڈالا۔ اب میرا دوست اعلیٰ
حضرت کی خدمت میں یہ کپڑے نیز یہ جہنمی ہتھیار جس سے اُس نے چشم زدن میں شیر کو مار ڈالا،
ہدیہ پیش کرتا ہے!“

بادشاہ از حد مسرور ہوا اور ہدیے قبول کر لئے۔ پھر بخت کو کو نے بادشاہ کی
اجازت سے شعبان کو حکم دیا کہ گدھے پر سوار ہو کر بادشاہ کے روبرو اُسے دوڑائے۔ شعبان
گدھے پر سوار ہو گیا۔ مگر سوہ اتفاق سے گدھا چلانے لگا۔ اُس کی عجیب آواز سن کر وحشی
باشندے اور خود بادشاہ پر سخت دہشت طاری ہوئی، وہ بے تحاشا بھاگ کھڑے ہوئے۔
بخت کو کو نے دوڑ کر بادشاہ کو روکا، اور عرض کیا ”یہ حیوان، سفر میں رہنے کی وجہ سے
بدتمیز ہو گیا ہے! چند دن آرام کرنے کے بعد ٹھیک ہو جائے گا!“
بادشاہ نے اپنے کاہن سے مشورہ کیا۔ کاہن نے کہا ”یہ مخلوق، اصل میں انسان
ہی ہے اور جادو کے زور سے جانور بنا دیا گیا ہے۔“

تب بادشاہ کی آنکھوں میں غصہ ظاہر ہوا۔ نجات کو کو سمجھ گیا۔ اُس نے بندوق اٹھائی، اور گولی مار کر گدھے کا خاتمہ کر دیا۔

اب بادشاہ کے ہوش و حواس درست ہوئے۔ اُس کا غصہ دور ہو گیا۔ دونوں مہمانوں کو اپنے قصر شاہی میں اتارا، جو پھونس کا ایک جھونپڑا تھا۔ پھر ان کے اعزاز میں پٹرکلف دعوت کی۔ اپنے دس سب سے زیادہ موٹے کتے ذبح کرائے اور ان کے کباب مہمانوں کو کھلائے!

شاہی مہمان عزت و احترام سے رہنے لگے۔ اُنھیں ہر طرف پھرنے کی اجازت تھی۔ اُنھوں نے دیکھا، یہاں مرد بالکل برسرِ ہتے ہیں۔ عورتیں، صرف سبز پتے باندھ کر ستر پوشی کرتی ہیں۔ جب پتے خشک ہو جاتے ہیں تو اُنھیں پھینک کر نئے پتے باندھ لیتی ہیں۔ تعدد ازدواج کی عادت عام ہے۔ خود بادشاہ کے محل میں ۲۴ بیویاں تھیں۔ باشندے بہت مطمئن زندگی بسر کرتے ہیں۔ غذا وافر ہے۔ ہر گھر میں شہد بافراط موجود ہے۔

(۸)

چند ماہ قیام کے بعد دونوں دوست بادشاہ کی اجازت سے فرطوم روانہ ہوئے۔ وہاں سے مصر پہنچے۔ شعبان عدوی نے اپنے چچا کی لڑکی سے شادی کر لی اور اپنے دوست نجات کو کو سے اپنی بہن بیاہ دی۔

۲۲ دسمبر ۱۹۲۶ء

سلسلہ مطبوعات : ۲۸۵

سلسلہ ابوالکلام آزاد صدی تقریبات ۱۹۸۶ء

(۱۳)

اہللال کے منتخب افسانے

ترتیب

ایم. کوٹھیساوی راہی

اترپردیش اردو اکادمی
لکھنؤ

